

1926—1991 ЕЛЛАРДА АЗАТ ХАТЫН



2018 ИЮНЬ № 6

СӨӨМҮКЭ

ISSN 0869-1398

БАЛА — БЭГЫРЬДЭ
сүздә түгел, эштә

ЯҢА ПРОЕКТ
эбием сабаклары

**ЭЛЬМИРА
КӘЛИМУЛЛИНА
СЫЙЛЫЙ**
кош теле

Рузилә
ШӘЙМӨРДАНОВА:
**ХЫЯЛЛАР ҢИЧШИКСЕЗ
ТОРМЫШКА АША УЛ**



Минем өчен син Минем өчен син һаман да – 17 дә!..

Бу фотосурәтләр еракта калган кабатланмас мизгелләргә – Яшьлеккә алып китә...
...Шундый зур галәмдә меңнәр арасыннан бер-береңне эзләп табу – үзе үк могҗиза!
Аны күргәч кабынган хисләр – иң саф, иң ихлас, иң садә... Йөрәктәге сагышы да – якты, татлы, моңлы... Беренче очрашу... Аның кебек башка берәү дә юктыр! Дөнья – матур, яшәү шундый рәхәт! Очар өчен канатлар кирәкми дә!.. Ярату, йөрәккә генә сыялмыйча, җанда шигыр булып бөреләнә...
Һәм мәңгегә Син – Шагыйрь, Ул Илһамчың булып кала...

Харрас ӘЮПОВ

КЫЗ БАЛА

Карлар эреп бетә бугай инде,
Эх, җанымда бозлар кузгала!
Торналарга зәңгәр яулык болгый,
Йөрәгемә кагылып, кыз бала...

Зәңгәр күктә уйный зәңгәр яулык,
Зәңгәрлектә – торна тавышы,
Сине сагынып, кышны үткәргән ул,
Сине эзләп килә яз кошы.

Зәңгәр юлдан килгән мәхәббәткә
Сузылып-сузылып яулык болгама, –
Китәр өчен түгел бу килүе,
Озатырмын диеп уйлама.

Күңелләрнең актарылган чагы,
Эх, җанымда бозлар кузгала!
Торналарга зәңгәр яулык болгый,
Йөрәгемә кагылып, кыз бала...

Рәсемдә: шагыйрьнең хатыны Люзия ханым.
1968 ел.



Сөй гомерне, сөй халыкны, сөй халыкның дөньясын!



© «Сөембикә» 2018

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтөнтатар айлык
әдәби-нәфис
журналы 1913–1918
елларда чыккан
«Сөембикә»
журналының
дәвамчысы.

Ежемесечное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмати
технологиялар һәм
массакүләм
коммуникациялар
өлкәсендәге
күзәтчелек буенча
Федераль хезмәтендә
(Роскомнадзор)
2015 елның
18 маенда
«Сюумбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчермәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.

6'2018



Фото: Ксения Богданова

Житәкче-баш мөхәррир
Гөлнәра Ильяс кызы САБИРОВА

Редколлегия:
Зилә Вәлиева, Нәбирә Гыйматдинова,
Эльмира Зарипова, Кадрия Идрисова,
Сәрия Сабурская, Айрат Сибгатуллин,
Иркия Төхвәтуллина, Нурия һашимова,
Гөлнәз Шәйхи, Эльвира Әхмәтова.

**Редакциянең
гомуми телефоны** 222-09-77

Житәкче урынбасары 222-09-78

Баш мөхәррир урынбасары 222-09-78

Рәмзия Кашапова
Гөлнур Хәсәншина
Җаваплы сәркатип
Лариса Маликова
Әдәби мөхәррир
Эльмира Закирова
Сайт мөхәррирләре:
Сөмбел Гаффарова
Камила Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
җаваплылыгында.

Редакциянең язмача рөхсәтеннән башка
материалларны «Сөембикә»дән күчереп
басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Рузиля Шәймәрданова
Фото: Ксения Богданова

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Фәнзилә Мостафина
Ландыш Әбүдәрова
Фотокорреспондент
Ксения Богданова
Корректор
Фирдәвес Исмагыйлева
Гамәли хезмәткәрләр:
Нәфисә Әскәрова
Равил Газизов

Формат: 225x290 мм
Күләме 64 бит

Басарга кул куелды:
29.05.2018 ел
Заказ **E-1312**
Тираж **5401**

Учредитель:
Акционерное
общество
«Татмедиа»



ТР «Татмедиа» Матбугат һәм массакүләм
коммуникациялар республика агентлыгы
ярдәме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сюумбикэ»
Расч/счет 40702810600020010309
кор/сч 301018100000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002





Баш мөхәррир сүзе



Жаваплы сәркитибебезнең эш өстәле янында эленеп тора бу рәсем. Бәхетле бала рәсеме, килешерсез. Рәсемдәге бөтен нәрсә елмая; кояш нурларын тамызып кына калмый – яудыра; бал кортының да чиләге тулы. Зебрасы да әллә нинди үзгә, мөлаем, матур һәм ачык. Психологлар баланың күңел халәтен ачу өчен юкка гына рәсем ясатып карамыйлар шул. Бу рәсемне аңлау өчен психолог булырга да кирәкми. Бүгенге саныбызда сез балаларга кагылышлы шактый язма укырсыз. Жәйне дә ничек башлыйбыз бит: 1 июнь – Халыкара балаларны яклау көненнән! Безгә балалар турында сөйләгән ханымнар, чын мәгънәсендә, дөньядагы бөтен баланы үзенекедәй күреп, аларны бәхетле итәргә һәм тормышта үз юлларын табарга булышучылардан. Ә алар колачлап бетерә алмаган, бер жылы сүзгә, әни назына тилмергән сабийлар күпме?! Кайбер язмышларны ишетәсең дә, йөрәк өзәләп китә. Ә бәхеттән авызы ерылган, ике яктан әти-әнисе житәкләгән балаларны күрү шундый рәхәт! Аларның һәрберсе – нинди гаиләдә тууына, укуда уңышлары нинди булуына, сәламәтлегенә карамастан, бәхеткә лаек бит! Һәм яратуга лаек! Бәхетле бала – сәламәт киләчәк дигән сүз. Яклап кына калмыйк без аларны, яратыйк...

Гөлнара САБИРОВА



БЕЗНЕҢ ТЫШЛЫКТА



КОЯШ, ХЫЯЛ, ӨМЕТ БҮЛӘК ИТӘСӘ КИЛӘ!

Эльмира Закирова

16



ЗАМАН ҺӘМ БЕЗ



6



«ИН МӨҢИМЕ – БАЛА ХОКУКЛАРЫ»

Ландыш Әбүдәрова

12

«МИНЕМ БЕЛӘН ЭШЛӘВЕ ЖИҢЕЛ ТҮГЕЛДЕР»

Мәдинә Авзалова



10

ОЧАСЫЛАРЫ БАР!

Лилия Гәрәева

ТАТАР ДӨНЬЯСЫ



22



ГАИЛӘ ӨЧЕН ЯРАТЫЛГАН

Мәдинә Авзалова

МӘДӘНИ ТӨРМЫШ




26

«БЕЗ
ЙӨРӘК
БЕЛӘН
ЯШИБЕЗ
БИТ...»

Ландыш Әбүдәрова

32



АХИРӘТЛӘР

Нурания Төхбәтуллина

ЯШӘЕШ



ХЕЛЬСИНКИ:
ГАДИЛЕКТӘ –
МАТУРЛЫК

Римма Газизова

48



ШУЛАЙ УК:



42

БЕЗ ИСӘН
ЧАКТА...

Ризидә Гасыймова

46

ТҮЗ, ЙӨРӘК!..

Эльмира Шәрифиллина

ХАТЫН-КЫЗ ГАЛӘМЕ



61



ЯКТЫ «ТАП»ЛАР КИРӘК

КИЛӘСЕ САННАРЫБЫЗДА:



КЫЗ БАЛА ЮЛДАН ТАЙПЫЛСА.
МАХСУС РЕПОРТАЖ

БАЛА ТӨШЕРҮНӨҢ ГӨНАҢЫСЫ КЕМГӘ:
ХАТЫНГАМЫ, ИРГӘМЕ

«ЯРКАНАТ».
АСИЯ ЮНЫСОВА. ХИКӘЯ

КАЙНАТМАЛАР ВАҚЫТЫ ЖИТТЕ:
ЯҢА РЕЦЕПТЛАР



Мәктәпләрдә химия һәм физика лабораторияләре ни хәлдә? Кайбыч, Буа, Югары Ослан, гомумән, Иделнең аръягында бер коррекцион мәктәп тә юк. Ул районнардагы мөмкинлекләре чиклән-гән балалар белән ниш-ләргә? Ювеналь техно-логияләр безгә кирәкме? Инвалид балалар ни өчен параллель дөньяда яши? Эчкече әниләрне гадәти тормышка кайтару күпме тора? Ятимлекнең тамы-ры кайда? – Балалар дөньясындагы әлеге проблемаларның кайсы беренче урында? Татар-станның Бала хокуклары буенча вәкаләтле вәкиле Гүзәл Любис кызы **УДАЧИНА** өчен – боларның һәркайсы көнүзәк мәсьәлә.

Ландыш
ӘБҮДӘРОВА



«ИН МӨҖИМЕ – БАЛА ХОКУКЛАРЫ»

**Бала хокуклары –
химия лабораториясендә**

Гүзәл Любис кызы мәктәпкә килгәч, иң беренче химия һәм физика лабораторияләренә керә. Кабинетта электр үткәргечләр тырпаеп торганда, балалар физиканы тиешле дәрәжәдә өйрәнә дип әйтеп булмый. Балалар алдында оят түгелме сезгә, дип оялтырга туры килә андый вакытта, чөнки балаларның уңайлы шартларда белем алырга хокукы бар. Эш мәктәпкә ремонт ясауда гына түгел, ә балаларга карата мөнәсәбәттә. Моңың өчен укучы эш урынында үзен хөрмәт итәргә тиештер...

– Соңгы айларда Әтнә, Саба районнарында булдык. Тегендә дә, монда да алдан уйлаган мәктәпкә кермичә, башка мәктәпләргә керергә туры килде. Беләсезме,

директорлар бик куандырды. Аларның мәктәп хужалары икәнә әллә каян күренеп тора иде: һәр кабинетны күрсәтеп чыктылар, ашханәдә кайда нәрсә ятканын беләләр. Кухняда, мәсәлән, монда ит, монда йомырка, монда ярмалар саклана, дип күрсәтәләр. Бу – мәктәптә тәртип дигәнне аңлата. Кызганыч, шуның капма-каршысын да күргән бар. Югары Ослан, Питрәч районнарында, мәсәлән, уку-уыту процессына карата да, эшне оештыру ягыннан да кисәтүләр күп булды.

Кайбер мәктәпләрдә лабораторияләренә складка әйләндергәннәр: утыртырга дигән суган, кирәк-ярак белән тутырганнар. Без, билгеле, шунда ук чара күрү турында җитәкчелек белән сөйләшәбез. Хикмәт бит акча юклыкта түгел, хикмәт эшкә мөнәсәбәттә. Чиста яшәр өчен өстәмә акча кирәк түгел.

Асрамага түгел, тәрбиягә

Тәрбиягә бала алган гаиләләрнең күпчелеге – гажәеп киң күңелле кешеләр. Алар балаларны үзләренеке итеп ярата. Ләкин, кызганыч, бер мичкә балга бер кашык дегет житә дигәндәй, сирәк кенә булса да мондый хәлләр дә очрый, һәм алар күңелдә кала. Узган ел, мәсәлән, бер гаиләдән жиде баланы кире алырга да туры килә. Балаларны асрамага акча өчен алалар, дигән стереотип фикер дә шундый очраклардан формалаша.

– Андый вакытта мин «Төгәл адресны, фамилияне әйтегез, бүген үк кузгалабыз», – дим. Тәрбиягә бала алган гаиләләрдә балаларны финанслар белән тәэмин итүне дәүләт үз өстенә ала. Моңың бернинди гаебе дә юк, билгеле, ул гаиләләр акчаны балалар кирәк-ярагына тота. Ата-аналарның ул акчаларны үз кирәгенә тоткан очраklar булганы юк әле. Кызганыч, былтыр тәрбиягә бала алган берничә гаиләдә бу жәһәттән бала хокукын бозу очрагына юлыктык. Сүз дә юк, гаеп теге гаиләләрдә, шулай ук монда контрольлек итүче – урындагы опека органының житәрлек дәрәжәдә күзәтчелек итеп бетермәвен дә әйтергә кирәк. Нурлат, Спас, Этнә районнарында прокуратура белән берлектә чаралар күрелде. Опека органнарына тикшерүләр үткәрелде. Опека органнары кая карый?

Әйе, дәүләт бер балага айга 9-10 мең сум күләмендә пособие бирә. Бу акчаны тәрбиягә алган гаилә баланың кирәк-ярагына тотарга хокуклы. Моңа ашау-эчү, киенү кебек көндәлек чыгымнар керә. Инвалид балаларга, эти-әнисез калган ятим балаларга пенсия түләнә. Тәрбиягә алган гаиләдә яшәгән вакытта бу пенсия жыелып бара. Һәм безгә әлегә гаиләләрнең шушы пенсияне дә үз кулларына төшерергә тырышуларын күрергә туры килә. Асылда, пенсия акчасын бары тик бала мәнфәгатьләренә генә тотарга ярый. Өйгә ремонт ясау, веранда корып кую өчен түгел, ә тәгаен балага. Мәсәлән, компьютер яки тун кебек кыйммәтле әйбер сатып алырга була. Ел саен ул гаиләләр февраль аенда хисап тота, хисапка чекларның барысы да теркәлә. Еш кына опека органнарыннан пенсия акчасын баланы дәвалау өчен дип сорыйлар. Алга таба дәвалану турында бер документ та теркәлми. Балигълык яшенә житмәгән инвалид яки ятим балага нинди түләүле дәвалану таләп ителә? Опека органында эшләүче бала хокукларын яклау буенча белгеч дип атала торган кешенең беренче сорауы шул булырга тиеш! Әгәр ата-ана менә шунда-шунда бездән дәвалану өчен акча сорадылар, дип әйтә икән, белгечләр шул хастаханә белән хәлне ачыкларга тиеш, чөнки безнең илдә дәүләт сәламәтлек саклау учреждениеләре балаларга бушлай медицина ярдәме күрсәтә. Мәсәлән, күптән түгел бер гаилә республика балалар клиник хастаханәсендә операция ясату өчен дип 20 мең сум пенсия акчасын ала. Урында ук Казанга шалтыратып хәл иттек: әйе, бала хастаханәдә ятып чыккан, ләкин аннан бер тиен дә акча сорамаганнар.

Видеопаспорт үтемлерәк эшли

Моннан берничә ел элек Гүзәл Любис кызы Балалар йортында Камил исемле малайны күреп ала. Камилгә 3 яшь кенә була әле ул вакытта. «Күңелемә кереп калды бит шул малай. Күз алдынан китми инде менә. Бик житди ДЦП белән туган, ләкин яшәүгә теше-тырнагы белән ябышкан. Башка балалар белән өстәл артында утыра иде ул. Һәм үзе ашарга тырыша. Елмая, көлә». Тәрбиячеләр дә шушы яшәү көче өчен ярата икән үзен: ятып кына тора торган булган, 3 яшендә утырырга өйрәнгән. Соңрак – йөрергә...

– Балаларның язмышларына кагылышлы шундый проектлар бар, аларның күбесе безнең башлангыч белән барлыкка килә, һәрхәлдә, андый проектларның финанс ягын хәл итүне сорап, Рөстәм Нургали улына мин барам. Шундый проектларның берсе – «Видеопаспорт» дип атала. Һәм Президент ел саен аны гамәлгә ашыру өчен финанслар бүлеп бирә.

Опека органнарының төп хатасы да шунда: алар түләүле дәвалануга рөхсәт бирәләр.

Видеопаспорт – балалар йортында тәрбияләнүче ятим бала турында 40 минутлык видеофильм. Аның максаты – балаларны гаиләгә урнаштыру буенча эшне көйләү, жайлаштыру. Бала алырга теләүче гаиләләр булачак балалары белән, гадәттә, ничек таныша? Федераль мәгълүмат базасы бар, анда бала турында кыска гына мәгълүмат (кем ул, каян, ничә яшь һәм башкалар) һәм фотография бар. Булачак эти-әниләргә болар гына аз. Шул мәгълүматка таянып, алар булачак балаларын карарга киләләр. Нәрсәдер беләләр, ә калганын үзләре уйлап бетерәләр. Уенчык алалар, тәмле әйберләр... Киләләр, күрешәләр... Ләкин якыннан танышкан, ялгышуларын аңлыйлар. Ә Балалар йортындагы бала һәрбер яңа кешене булачак эти-әнисе дип кабул итә. Тегеләр киткәч, психотравма кала.

Видеопаспорт менә шушыларны булдырмый калу өчен уйлап чыгарылган проект. Фильмнарны профессионаллар төшерә. Шуннан соң фильм www.videopasport.ru сайтына урнаштырыла. Бу фильмнарны өйдә иркенләп карарга була.

Бүген Татарстан Республикасында 11500 ятим бала бар. Аларның 95 проценты гаиләдә яши. Бездә гаиләгә бала алырга эзер эти-әниләр дә чират тора. Ятимнәр йортларында 500 бала яши. Күпчелегенең сәламәт-лекләре буенча житди проблемалары бар. Алар йә мөмкинлекләре чикләнгән, яки инвалид балалар. Икенче категория – үсмерләр. Яшерен-батырын түгел, андыйлар, гадәттә, социаль гаиләдән. Андый балаларны алырга эзер булмаган эти-әниләрне дә аңлыйбыз. Өченче төркем – гаиләле балалар, ягъни апалы-сеңелле, энеле гаиләләр. Аларны аерасы килми, без андыйлар-

ның бер гаиләгә китүе ягында. Бүгенге көндә Алабугада бер кыз, алты малай булган искиткеч бер гаилә бар.

Әле 21 майда гына тагын 50 видеопаспорт төшерелеп бетте, быел барлыгы 61 булачак. 2011 елдан башлап, 430 видеопаспорт төшерелде, шулардан 300 дән артык бала гаиләле булды. Житди күрсәткеч, дип саным мин моны. Шулай ук балаларны кире кайтарганнары юк.

Ә иң беренче видеопаспортны Камилгә төшердек. Беренчесеннән үк гаилә табылмады, үсә төшкәч, кабатладык. Һәм, ниһаять, Камил гаиләле булды...

Ач кешегә нәрсә кирәк? Балык бирмә син аңарга, кармак бир!

Аеклык ноктасыннан торып

Моннан өч ел элек Гүзәл Любис кызына «Джонсонс и Джонсонс» компаниясе вәкилләре килеп керә. Алар эчкечелектән дөвалый торган яңа препарат уйлап табулары турында сөйләләр. Бала хокукларын яклау буенча вәкаләтле вәкил: «Нигә миңа килделәр икән болар?» – дип аптырап кала. Бездә, шөкер, эчкечелектән дөваларлык үсмерләр юк әле, дип уйлый. Шунда ук башына шәп идея килә: ятим калу ихтималлыгы булган балаларны саклап калу өчен әниләрен дөваласак?

– 2015 елдан башлап икенче бер проект эшли башлады. Быел өченче этабын башладык. Проект республикада социаль ятимлекне профилактикалауга юнәлгән. Бу бик мөһим, чөнки эти-әнисе үлгән чын ятимнәр әлегә 11500 дән 20 процентка якын. Калган ятимнәр, нигездә, ата-ана хокукыннан мәхрүм ителгәннәрнең балалары. Күп вакытта ата-ана хокукы эчкечелек аркасында алына. Статистика сөенерлек түгел: бездә эчкече хатын-кызларның саны тотрыклы рәвештә артуы күзәтелә. Ә ул хатын-кызларның балалары бар.

Социаль яктан имин булмаган гаиләләр ведомствоара профилактика зонасына керә: аларны кризистан чыгару, реабилитацияләү һәм аларның балаларын үз гаиләсендә калдыру профилактика субъектларының – опека, мәгариф, сәламәтлек саклау органнары, балигъ булмаган балалар белән эшләр бүлеге, прокуратураның – бурычына керә. Районнарда килгәч, барыбыз бергә җыелып, иң элек реабилитация программасын тикшерәбез.

Әле дүрт ел элек кенә кайбер районнарда, әйтик, соңгы чиккә җитеп эчә торган әниле гаиләгә район газетасын яздыруны профилактика чарасы итеп күрсәтеләр иде. Балаларны 1 сентябрьгә әзерләп җибәргәннәр. Кемгәдер бер тапкыр матди ярдәм күрсәткәннәр. Зур эш эшләдек, дип уйлыйсызми инде, дим. Иң элек айнытырга кирәк андый әнине! Чөнки хатын-кыз алкоголизмы – куркыныч әйбер, аны җитди кабул итәргә кирәк. Хәтердә: иң беренче Азнакай районынан «Эчә торган хатыннарны айныта торган нәтиҗәле методика кирәк!» дип килделәр. Чыннан да, инновацион методика кирәк иде, һәм ул табылды. «Аеклык ноктасы» дип атала ул. Аны Сәламәтлек саклау министрлыгы да хуплады. Ярты ел-

лык дөвалану курсы ул, дөваланучы кешенең айга бер тапкыр амбулаториягә килеп укол ясатуыннан һәм 14 сеанс психотерапиядән гыйбарәт. Бер кешене алты ай дөвамында дөвалау 120 мең сумга төшә. Пилот проектны 2015 елда башлап җибәрдек, ул балигъ булмаган балалар эшләре бүлеге канаты астында үтә. Проектның бөтен мәгънәсе – ведомствоара хезмәттәшлектә. Сәламәтлек саклау органнары үз эшен башкарганнан соң, районда профилактик чаралар дөва иттерелә: әни кешене эчкечелеккә китергән проблемаларны хәл итәргә булышалар. Эшкә урнаштыру, торак белән ярдәм итү, баланы бакчага урнаштыру кебек реаль эшләр турында сүз бара. Менә шунда гына баланы мәктәпкә җыеп җибәрергә булышу урынлы була. Бездә һәрбер районның наркологы балигъ булмаган балалар эшләре буенча комиссия әгъзасы.

Проектны гамәлгә ашыра башлаганчы, пилот районнарда барлык ведомство вәкилләрен җыеп, өч көнлек семинар үткәрдек. Эшне наркология диспансеры булган шәһәрләрдән башладык һәм нәтиҗәдә – 198 бала үз әнисе янында, гаиләдә калды. Ә бит ул эти-әниләр хокукларыннан мәхрүм ителүгә реаль кандидатлар иде. Республикада ел саен меңгә якын ятим бала барлыгы ачыклануын искә алганда, бу сан – яхшы күрсәткеч. Быел проектның бюджеты 9 миллион сум – 70 пациентны алачакбыз, гаиләләре белән эчүчеләр дә бар бит.

Мәсәлән, Яшел Үзәннән өч балалы бер хатынның, әни булу хокукы чикләнеп, балалары приютка билгеләнгән, аларны инде икенче бер гаилә тәрбиягә алган иде. Дөваланганнан соң, балалар әниләренә кайтарылды. Ә бит әни кеше мәктәпне алтын медальгә тәмамлап, югары белем алган булган. Музыкаль белеме дә бар. Ни генә әйтсәң дә, үз әниң үзеңнеке инде ул!

Алар кайда да, балалар кайда?

2010 елда Татарстанда Бала хокукларын буенча вәкаләтле вәкил вазыйфасы булдырыла. Шуңа ук елны федераль вәкил Павел Алексеевич Астахов субъектлардагы вәкилләрне I съездга җыя. Ул Европада балалар омбудсменнары җыенынан кайткан гына була. Һәм Европа ассоциациясендә күтәрелгән мәсьәләләрне коллегаларына җиткерә: – Күз алдына китерәсезме, Европада гомосексуаль никахларны рәсми рәвештә теркәү мөмкинлеге турында сүз йөртәләр. «Безгә шок булды», – дип искә ала Гүзәл Любис кызы.

– Алай гына да түгел, никахларын теркәгәч, тәрбиягә бала алу мөмкинлеген дә көн кадагына куялар. Ул балаларның хокукларын ничек билгеләп бетермәк кирәк?!

Әле 2010 елларда мондый темаларга сөйләшүне буш сүз итеп кенә кабул итә идек. Әкрән-әкрән безне дә бу күренешкә кабул итәргә өйрәтеп яталар. Әле ТВ дә, газета-журналларда мондый темаларга цензура булса, интернетта мәгълүмат чикләнмәгән.

Үзгән ел вәкаләтле вәкилләргә ЛГБТ тарафыннан үсмерләр арасындагы традицион булмаган ориентацияле балаларга игътибарлырак булу турында мөрәҗғәгать килде. Аларны какмасыннар-сукмасыннар диелгән иде

мөрөжөгатытә. Шулай итеп, телибезме-теләмибезме, безнең эшчәнлеккә дә килеп кагыла бу жыллар.

Ювеналь технологияләрсез генә

Гүзәл Любис кызы вазыйфасы буенча түгел, ә эни кеше буларак, жыелышта утырганда ишетә бу турыда. Укытучы ханым ышандыра, язып куркыта: – Суыткычыгызны тикшереп торыгыз: эфлисун бармы анда? Опека органнары килеп тикшерер дә, балагызга эфлисун да ашатмыйсыз икән, дип алып китәр. Аннан соң әйбәт кенә акчаларга икенче бер гаиләгә тәрбиягә бирер.

– Россиядә юстиция ювеналь түгел, ягъни дәүләт Көнбатыштагы кебек күрше сүзенә карап, гаилә эшләренә аяк тибеп кереп тыкшына алмый. Безнең илдәге ятимнәр йортында әйбәт гаиләдә яшәп яткан жиреннән тартып алынган бер бала да юк. Узган ел Мәскәү янында булган резонанслы вакыйгадан соң, без кабат тикшерүләр үткәрдек (анда да балалар гомеренә куркыныч янаган булуы ачыкланды). Россия һәм Татарстан Президентлары кушуы буенча, Бала хокуклары буенча вәкаләтле вәкил житәкчелегендә даими эшли торган, балаларны гаиләдән алу практикасын анализлау буенча эш төркеме булдырылды. Без приютларда тәрбияләнүче һәр баланың шәхси эшен өйрәнәп чыктык, һәркайсын күзәтеп торабыз. Узган ел жиде тапкыр шундый хәбәр килде, өчесендә факт расланды. Дөрөсрәге, балаларны гаиләдән алу кирәк булган, ләкин документлар юридик яктан дөрөс итеп рәсмиләштерелмәгән.

Эти-әнисе исән булган баланы социаль приютка яки балалар йортына ике генә орган алып китәргә хокуклы:

– Эчке эшләр министрлыгы, әгәр бала эти-әнисеннән башка үзе генә калса яки эти-әниләре өйдә булмаса, яисә өйдә булып та, баланы карау хәленнән килмәсә (спиртлы эчемлекләр яки наркотик матдәләр куллану аркасында). Бу хәлдә баланы иң элек сырхауханәгә урнаштыралар, кагыйдә буларак, аларны дөваларга кирәк була, аннан соң кая урнаштыру эше хәл ителә;

– Опека һәм попечительлек органнары – асылда, ата-аналарның теләгенә каршы баланы гаиләдән алырга хокукы булган бердәнбер орган. Гаилә кодексының 77 нче мәддәсендә язылганча, «баланың гомеренә һәм сәламәтлегенә куркыныч янау очрагы» булганда, опека органы баланы гаиләдә калдыра алмый.

Монда муниципаль берәмлекнең Башкарма комитеты житәкчесе карары булырга тиеш. Бары тик шушы карар гына законга ярашлы була ала.

Тагын ике очракта баланы приютка урнаштыралар: эни кеше үзе яки бала гариза язганда.

Гап-гади алар, ләкин үзгәрәк

2008 елда Германиягә ике атналык курслар вакытында Россия делегациясен муниципаль балалар бакчасына алып баралар. Капкадан керүгә үк Гүзәл Любис кызы шуңа игътибар итә: коляскалы инвалид бала, Даун синдромлы бала, аның тирәсендә сәламәт балалар – бергәләп сөйләшеп, уй-

нап йөриләр. Мөдирдән кат-кат сорыйлар:

«Без кая килдек? Монда нинди балалар йөри?»

Итагатыле итеп кенә җавап бирә мөдир:

«Балалар...» Тәржемәче сүзгә кушыла: «Сез бу хәлне аңламаган кебек, ул да сезнең сорауны аңламый. Сәламәт балалар белән коляскадагы инвалид балаларның бергә укуы биредә гадәти хәл».

– Кайткач, ижтимагый палата утырышында шушы инклюзив турында күргәннәрем белән бүлешәм. Безгә дә шундый булырга кирәк, дим. Шунда исеме республикага билгеле бер психиатр табиб мине бүлдерде дә: «Сез ни сөйләгәннегезне аңлыйсызмы? Безнең мәктәпләрдә күзлекле балаларны да кыерсытырга гына тора-лар, ә сез коляскалы балалар, дисез...»

Бездә бит менталитет нинди: берәр гарип бала күрәбез икән, йөрәк тибүеннән туктый!

Мине бер нәрсә борчый: инвалид балалар һаман да параллель дөньяда яши, алар безне, без аларны күрмибез. Без бер җәмгыять булып яшәргә тиеш, һәм бу безнең өчен гайре табигый булырга тиеш түгел. Юлия Самойлова минем өчен күрсәткеч булды. Безнекеләрнең аны Евровидениегә чыгаруын аңа карата каты бәгырьлелек дип саныйм. Син жәлләмә аны, ярдәм ит! Алар да шундый ук бала, бары тик үзгәрәк кенә. Юлиягә дә шундый ук мөнәсәбәт булыр дип уйладылар, ахрысы. Берәр бәйгедә гарип бала катнаша икән, жюри бездә эреп төшә. Көнбатышта исә күптән объектив бәялиләр.

2013 елда безнең илдә Инвалид балалар хокуклары буенча халыкара конвенциягә кушылды. Шуннан бирле, без инклюзив турында һәрдаим һәрбер районда тукуп торабыз, чөнки инклюзив белем бирү турында федераль закон да бар. Инвалид баланың эти-әнисе үзе яшәгән районда мәктәпкә килә дә баласын укырга алуларын сорап гариза яза. Белем бирү учреждение-сенең гаризаны кире кагарга хокукы юк. Шул ук вакытта мәктәп бу балага укырлык шартлар да тудырырга, махсус программа буенча укытырга тиеш.

Бездә мондый балалар, шул исәптән, акыл ягыннан зәгыйфьләр дә, күпчелек махсус коррекцион мәктәптә укый. Андый мәктәпләр безнең республикада бүгенге көндә – 52. Тәтеш, Югары Ослан, Кама Тамагы, Буа, Кайбыч – Идел аръягында бер коррекцион мәктәп тә юк. Андагы инвалид балалар кайда укый? Өйләреннән еракта яки бөтенләй укымыйлар. Яисә башка балалар белән бер шартларда укып, БДИ бирә алмыйча, мәктәптән бөлешмә белән чыгалар да шуның белән вәссәлам. Алга таба һөнәр дә үзләштерми, эш тә таба алмый.

Ә махсус методика буенча укытканда, аларга һөнәр бирергә, җәмгыятькә кирәкле кеше итеп яшәвен тәмин итәргә була. Алар менә дигән балта остасы, урманчы, тегүче, ашчы, буяучы булалар. Һөнәрле булгач, эшли дә, гаилә дә кора, балалар да үстерә алалар.




Фото: www.pixabay

ОЧАСЫЛАРЫ БАР!

Дөньядагы иң көчле ярату – әнинең баласын яратуыдыр, мөгаен. Аның хакына әллә ниләр корбан итәргә әзер ул. Кодрәтеннән килсә, сабыен йөрәгенә генә куеп, тормышның бар авырлыгыннан йолып калыр иде. Ә менә шул иң көчле хиснең дә чикләре бармы? Гомумән, яратуга чикләр кирәкме?

«Башыңа ки! Алайса беркая чыкмыйсың!» «Башта аша!» «Ник соң кайттың?» Без – әниләрнең еш кабатлый торган сүзләредер инде бу. Без дә кайгыртмасак, кем кайгыртыр балаларыбызны? Ләкин шулкадәр өзгәленүебез кирәкме соң аларга? Житеп килгән ул-кызларыгыздан сорагыз әле, күбесе «юк» дип әйтәчәк. Гиперопека соң чиктә аның тормышын бозарга ук мөмкин. Гаилә кора алмый йөргән егетләр, утызга житсә дә әниләренәң бәбие булган кызлар – күбесенчә шул гиперопека корбаннары. Биология фәннәре кандидаты, доцент, психолог Сажидә РУСИНОВА чамадан тыш опека турында сөйләшкәнче, башта аның башлангыч ноктасын һәм нормаларын билгеләргә тәкъдим итә. Сүзне галимәнең үзенә бирик.

Дөрес итеп тәрбияләгәндә, бала тормышындагы һәр этап – аның билгеле бер тәҗрибәгә ирешүе.

Артык кайгыртып, без аңа бу тәҗрибәне үзләштерергә комачаулыйбыз. Соңыннан ярдәмгә мохтаж, инициативасыз, китереп биргәннәрен көтеп яткан кеше формалашуына аптырыйсы юк.

Нәрсә соң ул опека? Ул – булышу һәм кирәкле ярдәмне күрсәтү.

Кайгыртуның чиге баланың яшенә карап билгеләнә. Әйitik, күкрәк баласы өчен опеканың артыгы буламы? Без аны вакытында ашатып, карап-тәрбияләп торырга тиеш. Бер яше тулганчы ул кайгыртуыбызга бик тә мохтаж әле. Әмма монда да артыгын кайгыртып жибәреп, туңмасын дип, бүлмәне эсселәтү, калын киендерү; салкын тияр дип, саф һавадан мәхрүм итү балага зыян гына китерә.

1 яшьтән 3 яшькә кадәр баланың физик интеллекты формалаша. Ул күп хәрәкәтләнә, әйләнә-тирә белән таныша. Әгәр дә шушы вакытта, егылып, бәрелер, дип, аны кирәгеннән артык кайгыртып, ирегән чиклибез икән, баланың физик интеллектына зыян китерәбез. Ә физик интеллектның тиешенчә формалашмавы психикага тәэсир итә.

Мин әниләрне аңлыйм, хәтта берәз яклыйм да. Аларга эшләргә, тормышны кайгыртырга кирәк, баланы манежга да утыртырга туры килгәли, хәтта бөйләп тә куярга (авылда элек баланы өстәл аягына бөйләп калдыру шул чарасызлыктан булган бит инде). Әйе, ул анда азмы-күпме хәрәкәтләнәр, физик интеллектын берникадәр үстерер дә, ләкин бу аның психикасы өчен эзсез узмас. Бөтен кеше йөри, бер аның ирегән чиклиләр. Мондый халәт озакка китсә, балада үзен ким сизү хисе барлыкка килә. Бу очракта «нишләргә соң?» дигән сорауны әлегә күтәрмибез. Бала караган әнине эшләргә мәҗбүр итмәү дәүләт сәясәте чикләренә үк кереп китә.

Шушы урында фил турында бер кыйсса сөйлим әле. Зур филнең

аягын нечкә бау белән тышаулап куйганнар. Моңы күргәннәр аптырый: «Бу бауны өзү аңа берни дә түгел бит. Ник өңми икән?» Ә жавап гади генә – ул кечкенәдән шушы бауга бәйләнгән булганга хәзер аны өзә алуын белми дә.

Ирекне чикләү агрессив негатив уята. Бала табигаттән бирелгән дәрәс фәрманга – ирекле булу фәрманына буйсына. Ул ирек артында нәрсә булуын, нинди куркынычлар сагалавын без беләбез, ә бала әле аны белми.

Еш кына нәрсә соң ул бәхет, дип сорыйлар. Бәхет ул – әйләнә-тирә мохиткә һәм шушы мохит эчендә үзеңә эмоциональ бәя бирү.

Бәхет өчен эмоциональ интеллект (аны икенче төрле психик интеллект та диләр) жавап бирә. Ул балага яшь ярым булганда формалаша башлый. 2 яшьлек бала бәхет хисен инде бик шәп тоя. Шушы вакытта күрсәтелгән чамасыз опека балага бәхет төшенчәсен дәрәс кабул итәргә комачаулый. Бәхетнең аңлатмалары күп аның. Шуларның берсе – тирә-юньдәгеләргә зыян китерми генә үз ирегеңне тою. Ирегеңне тою! Һәм синең ирегеңне башкаларның да тануы!

3 яшьтә балалар үзләренә нәрсә ярый, нәрсә ярамаганын өйрәнә. Ирекнең чикләре барлыкка килә. Бу чорда социаль интеллект формалаша. Социаль интеллект ул – жәмгыятьтә ирешкән уңышларның нигезе. Башкалар белән аралашырга, дуслашырга, мөнәсәбәтләр корырга өйрәнүе – баланың социумдагы тәүге тәҗрибәсе.

5 яшенә ул инде үзе өчен социаль кысаларны ачыклап бетерә. Бу яшьтә бала үзенә тәртибен көйли. Әлеге чорда бала сүз тыңламаучанга әверелә. Аның һәрнәрсәне үзенчә эшләп карыйсы килә. Бу – дәрәс, ул нәкъ шундый булырга тиеш. Үзәбезгә буйсынуын таләп итсәк, башкалар сүзенә карап эш йөртүче кеше үстерәчәкбез. Тормыш юлында аңа дәрәс юл гына күрсәтүчеләр очрар дигән гарантия бармы?

Дәрәс итеп тәрбияләнгән очракта 5 яшьлек баланың һәм физик,

һәм психик, һәм социаль, һәм рациональ интеллекты (баскычтан йөгереп төшсә, егылырга мөмкин икән белә ул хәзер) формалашкан була инде.

6 яшендә балада мөстәкыйльлек барлыкка килә, тирә-ягына карарга, чагыштырырга өйрәнә. Бу яшьтә аны куәтләп, дәрәс юнәлешкә турылап торырга кирәк. «Син дәрәс эшләмисең, алай кирәкми» дигән формада түгел, «Үзең ничек уйлыйсың соң?» – дип, киңәшләшү рәвешендә барырга тиеш тәрбия.

8 яшендә ижади интеллект формалаша башлый. Бу вакытта ижади ирек бирергә кирәк. Жырларга тели икән – кулыннан тотмагыз (гәрчә аны жырлый белми дип санасагыз да). Бала үз проблемаларын үзе хәл итәргә өйрәнә, үзенә ышаныч барлыкка килә, курку хисе бетә.

9 яшендә берникадәр пауза булып ала. Әлеге кадәр бала белән янәшә барган булсагыз, хәзер бер адымга арттарак барырга тиешсез. Үзе уйласын, үзе хәл итәргә өйрәнсен. Бу яшьтә баланың ирегән никадәр ныграк чикләсәң, аның киләчәктә бәхетле булып өчен шанслары да шуның кадәр үк кими.

10 яшендә әхлаклылык принциплары алга чыга. Шушы яшьләрдә инде «синең белән дус, аның белән дус түгел»ләр башлана – әхлакый интеллект формалаша. Күп галимнәр аны социаль интеллектның бер өлеше итеп карый, тик мин аны нәкъ менә әхлакый дип атар идем. Баланың бу этапларны узуы – тәрбиянең дәрәс булуын сөйли.

Әгәр дә тәрбия дәрәс булмаса? Балага 12–14 яшендә табигать безгә ул хатаны төзәтергә тагын бер шанс бирә әле. Ул бу яшенә кадәр ала алмаган тәҗрибәсен шушы ике елда үзләштерергә сәләтле. 14 яшеннән соң кешенең баш миен «төзәтү» инде мөмкин түгел. Бала чагында артык тыңлаучан булган һәм социумда үзен ничек тотарга кирәген өйрәнә алмаган балалар, гадәттә, яшүсмерлек чорында «бөйдән ычкына».

Бу яшьтә эти-әниләр ярдәм сорап еш мөрәҗғәгать итә миңа. Бер мисал: егет 9 нчы сыйныфта

укый. Мәктәпкә барганда – бара, бармаганда – юк. Баланы мәктәпкә озатып йөрү өчен эти-әнисе кеше яллаган. «Сез аны дуслары алдында хур итәсез бит, – дим. – Аның бу яшенә житеп, вазыйфаларын белмәвенә үзегез гаепле!» Гиперопека – тәрбияләү түгел, ул – баланың канатларын «кисү». Күбәлек курчакын искә төшереgez. Берзаман аңа кабыгыннан чыгар вакыт житә. Бик авырлык белән, көч куеп чыга ул аннан. Әгәр дә шул вакытта күбәлекне кызганып, кабыгыннан тизрәк арынырга ярдәм итәсәң икән, ул инде беркайчан да оча алмаячак. Кабыгыннан көчәненп чыкканда гына аның канатлары очарлык булып ныгып житә. Гыйбрәт алам дигән эти-әни өчен бик яхшы мисал.

Баланың үз-үзен тотышындагы чатаклык – ул тәрбиядәге чатаклык.


Икенче бер мисал: баланың «өчле»гә генә булса да укырлык мөмкинлеге бар. Ләкин тырышмый, укымый. Аның начар укуында әнисе укытучыларны гаепли, алар белән инде тәмам ызгышып беткән. Мондый әнисе барында ник укысын ул. Аның бөтен проблемасын әнисе хәл итеп бирәчәк бит. Ана кеше укытучылар, күршеләр, туганнар белән ызгышып, үз вазыйфасының бер өлешен аларга йөкләмәкче.

Нигә читләтеп торырга, баланы чамасыз кайгырту ул безнең үзәбез өчен кулай. Безнең үзәбезгә шулай жайлырак. Аның белән шөгыйльләнергә вакыт юк – манежга утыртабыз. Ишегалдындагы комлыкта күзенә ком сибәрләр тагын дип, аннан тизрәк алып китү жаен карыйбыз. Аның янына утырып, дәрәс әзерләшәбез, үзе эшләсә, хата жибәрер, «ике»ле алып, безгә ояты булып...

Аның да, күбәлеккә әверелеп, көннәрдән бер көнне очасы барын гына онытабыз.

Лилия ГӘРӘЕВА әзерләде.

Фото: Ксения Богданова



БӘЛКЕМ,
ХЕЗМӘТТӘШЛӘРЕНӘ
АРТЫК КЫРЫС,
АРТЫК
ТАЛӘПЧӘНДЕР УЛ.
ӘММА
МЕДИЦИНАДА
«АГАЙ-ЭНЕ,
АК МЫЕК» ДИГӘН
НӘРСӘ БУЛА
АЛМЫЙ.

Мәдинә
АВЗАЛОВА

«МИНЕМ БЕЛӘН ЭШЛӘВЭ ЖИҢЕЛ ТҮГЕЛДЕР»

Аның белән очрашуга без, көн кичкә авыш-
кач, эш сәгәте бетеп килгәндә жыена башла-
дык. Житәкче кешенең эше беркайчан бет-
мәс, ә сүзе кыска булыр. Шуңа әзерләнеп,
«дилбегәбезне» кысыбрак тотып бардык.
Эш бүлмәсенә кадәр озата барган ак халатлы мөлаем
кызлар: «Кырыс та ул, таләпчән дә, гадел дә... Аннан
башка эш тә бармый», – дип көлешеп озатып калдылар.
Казанның 12 нче клиник хастаханәсенә беренче генә
килүем түгел. «Кырыс, таләпчән» начмед белән дә бе-
ренче генә күрешүбез түгел. Сүзен: «Нәрсә сөйләргә дә
белмим», – дип башлаган Вәсилә Зөфәр кызы Һадиева
белән сәгәтьләр буге барган әңгәмәдән барыбызга да са-

бак булырдай нәтижә ясыйм. Ләкин бу хакта берәз
соңрак...

«Китәргә дип килмәдем»

...Шулай инде, һәркемнең күңелендә үзе генә белгән
һәм беркемгә дә белдерәсе килмәгән, дөньяга чәчеп,
кадерен-тәмен югалтасы килмәгән серләр була. Озак
еллар аны түкми-чәчми саклап йөрисең. Ләкин көннәр-
дән бер көнне ул сине тынгысызлый башлай: аның
иреккә чыгасы, күкләргә очасы килә. Башкача әйткәндә,
берәүнең дә сандыгы буш түгел. Ул сандык та бер
ачылып китә. Ул үзенең шушы хастаханәне дер селке-
теп тотучы житәкче булуын, ә мин исә үземнең бирегә

нинди максат белән килүемне беразга онытып, үткән-нәр турында сөйләшәбез. Күптән күрешмәгән ике якин кеше шикелле бер-беребезгә ачылабыз.

Бер уйлаганда, тормыштан бер дә читкә тайпылмаган, гел дәрәс юлдан барган, кем әйтмешли, закон кушканча гына яшәгән кешеләр турында язуы авыр, аннары кызык та түгел. Һәрхәлдә, мин шулай уйлый торган идем. Юк икән, алай түгел икән. Туган ягым Кукмара белән җитәкләшеп диярлек утырган Саба районы кызы иллеләп кенә хужалыгы булган кечкенә генә Тенеки авылында туган. Аннан күп балалы Һадиевлар гаиләсе район үзәгенә күченә. Шунда безнең кызыбыз урта мәктәпне «бишле» билгеләренә генә тәмамлый. Ләкин адәм баласын язмыш гел кулыннан җитәкләп кенә йөртми. Сынар өчен, ара-тирә, төпкелгә дә ыргытып карый. Вәсилә дә ул сынауны читләтеп үтә алмый. Аягына әйбер төшөп, имтиханнар барганда, урын өстенә кала.

– Хастаханәдә ай ярымлап ятканмындыр, – ди әңгәмәдәшем, ул вакытларны искә төшереп. – Имтиханнарда култык таягына таянып йөрдем.

Ул чагында авыл баласының өч хыялы: йә укучы булу, йә табиб, йә бухгалтер... Хастаханәдә ятып, институтка керер вакыт инде узган. Туганнары кызының документларын Арча педагогика училищесына илтәп тапшыралар. Әлбәттә инде, уку отличнигы укырга алалар. Вәсилә уйлана кала. Шулай идеме аның хыялы? Теләге башка иде бит: авыруларны дөвалыйсы килә. Шулай итеп, Вәсилә медицина училищесына барып керә. Очып кына узган ике ел аның өчен төш кенә... Дипломлы шәфкать туташын, группадаш кызлары белән бергә, Казан шәһәренең Авиатөзелеш районында урнашкан 12 нче клиник хастаханәгә эшкә җибәрәләр.

– Хастаханәнең кайда икәннән дә белми идем, – дип дәвам итә сүзен Вәсилә Зөфәр кызы. – Бер иптәш кызым китереп куйды.

Күк төсендәге зәңгәр ефәк күлмәк кигән зифа буйлы, чибәр кызы күрүгә, кадрлар бүлеге хезмәткәре бер генә сүз әйтә: «Озак эшләмәс, мондый кызлар бездә тоткарланмый».

Их-х, белсә иде ул сүзен сүз итмичә калмый торган үжәт кызга куелган диагнозның никадәрле ялгыш булуын. «Китәргә дип килмәдем», – ди кыз. Һәм бу сүзләр тора-бара тормыш мәгънәсенә әверелә.

– Августта килгәнәм 36 ел була, – ди әнә, күңеленә уелып калган ерактагы якин мизгелләренә янә күз алдыннан кичерә башлап әңгәмәдәшем.

Әнисе Тәскирә апа янына кунакка кайткан бер чагында, бәлкәм, шул турыда сүз чыккандыр: «Әнә гәжиттә укырга чакыралар анда. Институтка бар, белемәң җитмәсә», – ди әнисе. Кистереп әйтә. Сигез кыз тәрбияләп үстергән ана балалары белән ничек сөйләшәргә кирәклеген генә белә анысы. Өйрәтеп торасы юк. Бу сүзләр Вәсилә өчен боерык булып та яңгырагандыр, бәлки. Ихтимал, шулай булгандыр. Аннары... аның җитәкчесе – ул чагында ук инде республикада танылган баш табиб Тәүфыйк Фәтхерахман улы Сафин да шуны әйтеп тора: «Укырга кирәк сиңа», – ди.

Димәк, укырга!

– Кереп карыйм, – дип кенә барган идем, – бөтен фәннәрне дә «бишле»гә биреп, Казан дәүләт медицина институтының кичке бүлегенә – дөвалау факультетына барып кердем. Укуы җиңел булды, дип әйтә алмыйм. Миңа бит, укыгач-укыгач, гел «бишле» булсын! Укуны да, эшне дә аннан-моннан гына үтәргә күнекмәгән. Минә шулай өйрәттеләр.

– Эштән киттегез инде...

– Юк, китмәдем. Көндөз эшлим, кичен укыйм. Өч ел укыгач, көндөзгә күчәрдәләр. Хәзер инде көндөз укыйм, төнлә эшлим. Уйлым-уйлым да, хәйраннар калам. Иң авыры автобуста йөрү булган. Ул заманнарда автобуслар начар йөри иде бит. Бигрәк тә безгә кирәкле 56 нчы автобус. Бер сумка китаплар белән башта – институтка, аннан соң – хастаханәгә, аннан – тагын институтка... Төнлә укып булмасмы дип, китапларны иптәш кызым белән алып киләбез дә, кире алып китәбез. Эштә кая вакыт булсын инде?! Тулай торакның без яшәгән бүлмәсе китапханәне хәтерләтә иде: идәндә – китаплар, өстәлдә – китаплар, стенада – искәртмәләр... Шулай укыдык...

Институтны да Вәсилә Һадиева кызы дипломга тәмамлый. Таныш-белешләре аңа хастаханәдән китәргә киңәш итә: «Сиңа ул коллективта күтәреләргә авыр булып, саннамаслар», – дип әйтәләр. Ә Вәсилә кала. Әлегә дә баягы... китәргә дип килмәде ич ул.

«Үзем шелтә-кисәтүләргә авыр кичерәм. Шуңа һәр эшне җиренә җиткереп үтәргә тырышам».

Аның эш кагыйдәсе

Әле өлкән шәфкать туташы булып эшләгән чагында ук, үз кул астындагы артык иркенәп, «азынып» киткән кызларны бик тиз акылга утырта торган иде ул. Табиб кадәр табибны санламаган шәфкать туташын: «Ул – дипломлы, югары белемле белгеч. Аның белән беррәттән буласың килсә, институтка кер, бер кешегә дә ишәкләр ябылмаган», – дип, катгый итеп кисәтергә дә күп сорап тормый иде. Шәфкать туташы белән табиб арасында субординация сакланарга тиеш!

«Белем җитеп бетми», – дип, башта интернатураны, аннары ординатураны тәмамлый. Ул арада кардиология бүлегендә эшләп ала. Берәздән иң җитди, иң җаваплы бүлекләргә берсе булган интенсив терапиягә күчә. Һәръяклап белем туплый. Гомереңне шулай эшкә багышлагансың икән, артка әйләнеп карарга хакың юк. Медицинадагыча: гел алга, бер урында таптану, сиңең күзең карап, ярдәм, өмет итеп яткан авыруның гомеренә тиң. Пафослы яңгыраса да, бу шулай! Ак халатлы һөнәр ияләре өчен Гиппократ анты шулай инде ул...

2007 елның 1 гыйнварыннан аны – инде хәзер зур тәҗрибә туплаган, гади булмаган коллектив белән уртак тел табарга, кайда камчылап, кайда үгетләп, кайда аңла-

тып, тапшырылган вазыйфаны тиешенчә, кирәгенчә үтәргә күндөргән, өйрәткән Вәсилә Һадиеваны «начмед» итеп билгелиләр. Һәм ялгышмыйлар. Төрле чак булгандыр, тик ул беркайчан да үз принцибыннан, үзенең эш кагыйдәләреннән тайпылмый. Хәтта коллегаларының нинди аяк киemenнән йөрүе дә бик мөһим аның өчен. Чиста халат, ялт итеп торган аяк киemenнән булсыннар. Ә иң мөһиме: авырулардан шикаять булмасын.

«Сезнең адреска шикаятьләр булдымы?» Соравыма шактый вакыт уйланып тора. Әйтергәме, әйтмәскәме... Хәер, нигә әйтмәскә?! Башкалар өчен дә сабак булып.

Бу хастаханәнең язылмаган үз кагыйдәсе: авырудан, әгәр ул шуны тели икән, хаклымы ул, юкмы, гафу үтенәсе...

Ришвәтчелеккә каршы

– 36 ел эшләү дәверемдә бер мәртәбә булды шундый хәл. Кардиология бүлегә мөдире булып эшләгән чагым. Дэваланып өенә кайтырга жыенган бер әби миңа конфет керткән. «Әби жаным, рәхмәт. Кайткач, үзең чәй эчәрсен», – дим. Алмадым, билгеле. Гомергә авырулардан, гомумән, беркемнән дә ришвәт алганым юк. Әбием тәмам үпкәләгән, күрәсен. «Бер хатыннан чиләк белән жиләк алды. Миннән алмады», – ди икән бу. Өенә кайткач, улына да шулай дигән. Ә тегесе шундук баш табиб исеменә шикаять сипләгән. Баш табиб чакыртты да: «Әбинең өенә бар, мәсьәләне хәл итеп кайт», – дип, каты гына әйтеп чыгарып жибәрде. Авыр булды, чөнки бер гаебем юк... Эзләп киттем әбине. Таптым. Ишекне бөтен тәне жөй белән капланган таза гәүдәле бер ир ачты. Күркып киттем. Ул әбинең улы булып чыкты. Әбидән гафу үтендем. «Чиләк белән жиләк биргән кеше минем хезмәттәшем, дуслым», – дип акланып та маташтым әле... Соңыннан бергәләшеп утырып чәй дә эчтек.

«Минем белән эшләргә жиңел түгелдер», – дип сөйләсә дә, аның беркайчан да хезмәттәшләрен ут астына керткәне, авыр хәлдә калдырганы булмый. Киресенчә, ул фронтның алгы сызыгындагыча: авырлыкны һәрчак үз өстенә ала. Моңа мисаллар житәрлек. Авырулар белән аңлашылмаучанлык, низаглар килеп чыкканда, бүген ул инде үзе табибларны өйләренә жибәрә. Сүз уңаеннан, Вәсилә Зөфәр кызы янә шундый бер очракны хәтергә төшереп ала: «Бервакыт бот сөяге сынган олы яшьтәге ханымны алып килделәр. Авыртуны баса торган дарулар биргәннән соң, өенә кайтарып жибәрдек. (Ул вакытта бездә әле андый катлаулы операцияләр ясалмый иде. Хәзер ясыйбыз.) Ә хатынны, бездән чыккач, республика клиник хастаханәсенә алып киткәннәр, операция ясатканнар. Шуннан безгә шикаять килеп төште. Янәсе, без ярдәм итәргә теләмәгәнбез... Ул көнне Казанда гөрләп Сабантуй бара. Түзеп булмаслык эссе. Ә без травматолог белән шул ханымның

яшәгән жирен эзләп йөрибез. Әмәт тавында тора икән, көчкә эзләп таптык. Авыруның хәлен тикшереп, ярдәм күрсәтеп кайттык. Рәхмәтләр әйтә-әйтә калдылар».

«Табибларың акча ала, беләсеңме шуны?»

– Бервакыт танышым миңа шулай дип шалтыратып ята. Чакыртып керттем шул табибны. Аптырап китте: «Сез нәрсә инде, нишләп алыым, башыма тай типмәгән ич минем», – ди. Ул кеше, чыннан да, аның кесәсенә мең сум акча салырга маташып караган. Табиб алмагач, акчасын ординаторскийда – аның өстәлендә калдырып киткән. Бер уйласаң, табибның ни гаебе бар менә?! Әңгәмәдәшем бермәл дәшми тора. – Акчасын илтеп кайт дидем. Хурлык та бит әле ул табиб өчен. Нишләсен, илтеп кайтты.

«Начмед» – кабинетта гына утыру түгел ул. Кабинетта утырган килеш, бөек полководецлар шикелле, яу кырында барган бөтен хәлләрне белеп, сәгать саен, минут саен килеп чыккан проблемаларны сиңа чиксез ышанган авырулар файдасына шунда ук хәл итү дигән сүз ул.

– Авыруга ярдәм күрсәтмичә кире борып жибәрү очракларын, бигрәк тә шуны нигезсез эшләрләрен кичерә алмыйм. Үзегезне шул авыру урынына куеп карагыз, – дим. Табиблар ул авыруның өенә барып, йә хастаханәгә алып килә яисә тиешле ярдәм күрсәтеп кайта. Уен эш түгел. Хәлләре начарайгач, мәшәкать-борчулары гына күбрәк булчак бит аның. Болар барысы да Тәүфыйк Фәтхерахман улы сабаклары.

Хастаханәдә тәҗрибәле, югары белемле белгечләр эшли. Биредә элек төшләрәненә дә кермәгән камил, яңа медицина жиһазлары... Хастаханәнең хәзерге генераль директоры Рамил Уел улы Әхмәтов бөтен тырышлыгын куеп эшли. Ул килгәннән соң, клиника үз йөзен югалтмады. Коллективта тотрыклылык саклана.

– Аның белән эшләве бик уңайлы – тыныч, ипле кеше ул, – ди әңгәмәдәшем. – Сәламәтлек саклау бүлегенең элеккеге житәкчесе буларак та, зур тәҗрибә туплап килгән. Электән бергә шушы системада эшләгәнгәме, озаклап бер-беребезгә яраклашасы булмады.

Хастаханә ишеген ачып керүчеләрнең һәрберсе ак халатлы игелек ияләре яныннан тормышка яңадан кайткандай булып, зур рәхмәт әйтеп чыгалар. Табибларга рәхмәт сүзләре белән тулган кенәгәдә йөрәктән чыккан нинди генә сүзләр юк!

...Ул тизлек ярата. Атка да атланып чаба, машинада да элдертә, квадрациклга утырып, тауларга да менә, кышын снегоходта йөри. Диңгезгә барса, судан чыкмый. Фитнес белән шөгыльләнә. Нәрсә әйтәсен моңа?.. «Спортсменка, отличница, красавица!» Һәм, әлбәттә инде, үз эшенә тугры калган «Татарстанның атказанган табибы», Бөтенроссия бәйгесендә жиңүчеләрнең берсе булган «Кайнар йөрәкле доктор». Таләпчән, кырыс... Һәм кайнар йөрәкле!

Медицинада озак еллар эшләү дәверендә күп кенә Мактау кәгазьләре, Дипломнар белән бүләкләнгән Вәсилә Зөфәр кызының күркәм юбилее. Чын күңелдән котлыйбыз! Сәламәтлек, уңышлар юлдаш булсын аңа!

ХАТЫН-КЫЗ ТОКМАЧ БАСАРГА ТИЕШМЕ?



Равил САБЫР

Ирләр күзлегеннән

Шушы сөаль борчый әле мине соңгы көннәрдә. Башка кереп утырды да, һич чыкмый. Каян килеп керде бу сәер сорау, дисәгез, әйтәм. «Сөембикә»нең баш мөхәррире Гөлнара Сабирова шалтыратты: «Равил, «Хатын-кыз рульдә йөрергә тиешме?» дигән темага мәкалә язып бир әле». Мин уйга калдым: «Ә бала табарга тиешме? Ә токмач басарга?» Чөнки хатын-кызларның машина йөртүләре, житәкче урыннарда эшләрә инде күптән гадәти нәрсәгә әйләнде.

Шул ук вакытта интернетта бер фото күрәп шаккаткан идем. Анда унлап ир-ат йөгәрәп баручы бер ханымга ябышканнар, аны ничек тә булса туктату – ниятләре. Фото 1967 елда Бостонда төшерелгән икән. Катрин Швейцер исемле ханымның да марафонда катнашасы килгән, тик хатын-кызларның ул чакта андый хокуклары булмаган әле. Ярты гасыр элек кенә Бостонда, демократия бишеге АКШта булган хәл бу!

Аңа кадәр бер ел элек Ив Сен-Лоран, хатын-кызлар өчен смокинг уйлап чыгарып, дөньяны дер селкеткән. Аның бу яңалыгын шундук Катрин Денев, Лайза Миннелли һәм башка бик күп күренекле ханымнар эләктерәп алганнар, тик моннан ярты гасыр элек чалбарлы костюм кигән ханымнарны беренче мәлләрдә ресторанның кертмәгәннәр, андый «бозык» студент кызларны университетлардан куган очраклар булган.

Нәрсә ул чалбар?! АКШта хатын-кызларга сайлау хокукы тулысынча 1920 елда гына бирелгән, Бөекбританиядә – 1928 елда, Франциядә – 1945 елда, Германиядә – 1948 елда, ә Испаниядә – 1976 елда. Чагыштыру өчен: Россиядә – 1918 елда. Аның каравы, хәзер тулы ирек: хатын-кызлар бер-берсенә хет кияүгә чыга, хет өйләнә ала.

Мистика яратучы бер кеше белән сөйләшәп торган идек шулай. Жир шары белән англосакслар, ягъни яшерен бө-

тендөнья хөкүмәте идарә итә дип инанган ул. Аның фикеренчә, Россия — англосакслар колониясе, һәм алар хәзерге вакытта бу илдә гаилә институтын юк итү өчен барысын да эшли.

«Безнең законнар шундыйга әйләнде хәзер, Равил, – ди бу, – дәүләт, турысын әйткәндә, хатын-кызның сутенерына әверелде. Мәскәүдә, мәсәлән, ике хатын-кызның берсе – бүген эшмәкәр, аларның бизнеслары шундый – кияүгә чыгу. Берәр шәбрәк ирне әйләдереп алалар да, бер, күп булса, ике бала табалар да, аннары аерылалар. Ирләре алимент түли, балаларын күргәннәре дә юк».

Ярар, монысы минем танышымның мәсьәләгә, кем әйтмешли, глобаль карашы булды. Тик шулай да, хатын-кыз токмач басарга тиешме соң? Тиеш, дип саный Татарстан Президенты Рөстәм Миңнеханов. АКШтагы Берлингейм дигән шәһәрнең (Калифорния штаты) «Татар йортында» булган очрашуда биредәге оешма вәкиле Адилә Сафа Президентка:

– Монда жыелышлар була, кешеләр аз килә. Ләкин әйтсәң, жыелыш беткәч, пәрәмәч була дип, – уау! – монда кеше тула! Бездә «Бәхетле» юк, үзәбезгә пешерергә кирәк бөтен татар ашларын да, – дигән иде.

– «Бәхетле» – ул ялкау булган хатыннар өчен генә, – дип җавап бирде Рөстәм Миңнеханов. – Әгәр дә хатының ашарга пешерә белсә, «Бәхетле»гә барып бер әйбер дә алмыйсың.

Җиңшиксез, Миңнехановлар гаиләсендә Рөстәм әфәнде хужа, юкса ул болай дип җавап бирмәс иде. Чыннан да, «Хатын-кыз токмач басарга тиешме?» дигән сорау ахыр чиктә «Өйдә кем хужа?» дигән сорауга барып тоташа. Чөнки хатын хужа булса, ир токмач баса.

ВЦИОМ үткәргән сораштыру нәтижеләре буенча, Россиядә 82 процент халык гаиләдә ир белән хатынның хокуклары тигез булырга тиеш һәм алар теге яки бу карарны үзара килешеп кабул итәргә

тиеш дип саный икән. Тиешкә тиештер дә ул, тик менә тормышта алай була алмый шул. Бу нисбәттән бер кызыклы әңгәмә искә килеп төште. Берсендә шулай яшә журналист ханымны эшкә алабыз, баш мөхәррир төрле-төрле сораулар бирә моңа. «Сезнең өйдә кем хужа?» – дип тә сорады бу. «Бездә равноправие», – дигән җавап яңгырады. «Хатын-кыз равноправие дип сөйләсә, димәк, өйдә ул үзе хужа инде», – дип куйды житәкчебез.

Гомумән, хатын-кыз белән әңгәмә кору – гади эш түгел ул. Әйтик, ир-ат нинди дә булса җитди карар кылар алдыннан хатыны белән киңәшләшә башласа, тегесе: «Син әллә ир-ат түгелме соң?! Нигә бөтен нәрсәне миннән сорыйсың? Үзең хәл итә алмыйсыңмыни?» – дияргә мөмкин. Ә киңәшләшмичә генә үзенчә эшләп куйса: «Син нигә миңа бер сүз дә әйтмәдең? Мин кеше түгелмени? Шунда киңәшләшергә ярамыймы?» – диячәк.

Анысы гаиләдә табак-савыт шалтырамый тормый инде. Бик тапталган мәкаль булса да, бу юлы да язып куйдым әле, чөнки очрагына бик туры килеп тора. Туйларда еш кабатлылар инде бу мәкальне. Тагын әле ир – баш, хатын – муен, дигәнне кабатларга яраталар. Янәсе муен кайсы якка бора, баш шул якка борыла. Тик дөресен әйткәндә, баш мие муен мускулларына әмер бирә, киресенчә түгел. Шуңа күрә мантийгы аксаган бу мәкальне, минемчә, бары тик хатын-кыз гына уйлап чыгара алган. Ә бәлки берәр ир әйткәндер, хатын-кызларны тынычландырып өчен...

Тынычлану димәктән, беләсезме нинди гаиләдә тынычлык, үзара хөрмәт, бәрәкәт һәм бәхет хөкем сөрә? Әгәр дә өйдә мәхәббәт хужа булса...



Тулысынча сайтыбызда укыгыз.

КОЯШ, ХЫЯЛ, ӨМЕТ, БҮЛӘК ИТӘСӘ КИЛӘ!

Эльмира
ЗАКИРОВА

ДӨНЬЯ – БАШКАЛАР ЯЗМЫШЫНА БИТАРАФ БУЛМАГАННАР БЕЛӘН МАТУР УЛ.

Башкалар кайгысын алар җиңеләйтә белә, ярдәмгә ашыга, кылган изге гамәлләреннән шәфкатьлелек, жылылык бөркелә. Яшь буынга ярдәм итү һәм социаль башлангычлар хәйрия фонды «БлагоДарение» турында нәкъ менә шулай әйтеп буладыр.



Республиканың көньяк-көнчыгышында – Баулы, Бөгелмә, Ютазы районнарында, шулай ук Актаныш, Минзәлә якларында бу фонд, аның матур эшләре турында инде сокланып та, гажәпләнеп тә, яратып та сөйлиләр. Татарстан Республикасының 33 нче көньяк-көнчыгыш сайлау округыннан Дәүләт Советына сайланган үз депутатлары Ирек Фәрит улы Салихов әнә шундый фонд оештыруны уйлап таба. Ярдем сорап, аңа күпләр килә, күпләр мөрәҗҗәгать итә. Чөнки беләләр: башкалар кайгысына, бүтәннәр хәсрәтенә ул беркайчан битараф калмый, һәрчак ярдәм итәргә әзер. Балаларның уй-хыялларына да, җан авазына, күңел җәрәхәтләренә дә шулкадәр сизгер, игътибарлы кеше ул. 2015 елда «БлагоДарение» хәйрия фондын оештырып җибәреп, аның иганәчесе булуы да әнә шул олы йөрәкле, миһербанлы була белүеннән.

7 июль – фондның туган көне, быел аның оешуына өч ел була. Шушы аз гына вакыт эчендә дә гажәп күп эшләр башкарыла! Социаль яктан әһәмияткә ия бик күп чаралар, жылы очрашулар, талантлы балаларны үстерүгә, өлкәннәрне һәм ветераннарны хөрмәтләүгә юнәлтелгән масштаблы проектлар... Фондның төп максаты: халыкның яклаучысыз социаль катламын кайгыртып торуга, сәламәтлеге чикләнгән, караучысыз калган балаларга, өлкән яшәтәгеләргә һәртөрле ярдәм күрсәтү, мәгариф, мәдәният, сәнгать өлкәсендә шәхеснең рухи үсешен тәэмин итү.

Оештыру сәләтенә ия төвәккәл, тырыш, тәҗрибәле, игелекле затлар «БлагоДарение» хәйрия фондын җитәкли. Фондның президенты – Фәрит Муллағали улы Салихов. Ул укытучы да, спортчы да (Актаныш районы Шахмат федерациясе һәм Чаңгы федерациясе рәисе), җитәкче дә («Татавтодор–Актаныш» ЖЧЖ директоры), әти, дәү әти дә әле (Ирек һәм Илнар Салиховларның әтисе, оныкларының яраткан бабасы). «БлагоДарение» хәйрия фонды директоры – хыялларны чыңга әйләндерә белүче, балаларны матур сүзләр белән үсендереп торучы, мең мәшәкатьләр белән янучы, төрледән-төрле кызыклы идеяләр белән илһамландыручы якты кеше – Рузилә Якуп кызы ШӘЙМӘРДАНОВА.

«Э» шлим дигән кешегә эш табыла икән: алар артканнан-арта, күбәйгәннән-күбәя бара», – Рузилә Якуп кызы шулай ди дә көлеп жибәрә. Аннары «БлагоДарение» фондының эшләре белән таныштыра башлый. Яратып та, илһамланып та сөйли. Ярдәм өмет итеп, аңа ышанып караган кызларны-малайларны исемләп искә төшерә, аларның хыяллары, үскәч кем булырга теләүләре турында безгә дә житкерергә ашыга. Әллә нинди проектлар, акцияләр, волонтерлар, слетлар, меценатлар...

Боларның барысын да ничек хәтердә калдырып бетерергә дә, ничек вакытында үтәп чыгарга? Шаккатып аны тыңлыйм. Житәкче хатын-кызлар, гадәттә, «Ежедневник» дигән көндәлеккә алдан эшләнәсе эшләренә, билгеләнгән очрашуларны, тиз арада хәл итәсе мәсьәләләренә теркәп баралар һәм төгәл үтиләр дә. Рузилә Якуп кызының да өстәләндә шундый көндәлек ята. Һәм аның һәр бите төрле даталар, күрәсе кешеләр, кызыклы идеяләр белән чуарланып беткән. «13 май, 12.00. «Татнефть-Арена»да «Вымпел» хоккей турниры», «10 март. «Татарстанның Чуаш гүзәле-2018» бәйгесе. Эльвина белән Анастасия катнашырга тиеш!», «5 яшьлек Аязга 370 меңлек аппарат кирәк!»... Һәм һәр эш янында «+» тамгасы куеп барылган.

– Ә сез беләсезме, чын күңелдән ышанып теләсәң, хыяллар һичшиксез тормышка аша ул!

Рузилә әнә шулай канатлы берәр фикер әйтеп куя, аннан шуны сүтә башлый. Әйе, аларның «Хыяллар чыңга аша!» проекты кемгә дә кызык булырлык икән шул! Үскәч депутат булам дип язган 13 яшьлек Рамазан өчен депутат Ирек Салихов белән махсус очрашу оештырганнар. Спортчы булырга теләгән Максим... рәхәтләнеп көрәшче Сергей Петров белән аралашкан. ГИБДД хезмәткәре, дизайнер, сатучы, табиб, тренер, кондитер, хезмәт укучысы... Балаларга нинди һөнәр кызыклы, барысын да үзләре сынап караган. Хакимият башлыгы булам дигән Арсений исә Баулы районы хакимияте башлыгы Рамил Гатиятуллин кабинетында утырган. Руслан фотограф булырга хыяллана икән, ул Баулы телевидениесендә «практика үткән», фотоларыннан күргәзмә дә оештырганнар.

...Күңел белән очып кына Баулыга да барып кайтабыз, сәламәтлеге чикләнгән балаларның «Ангелы «Благо» театр студиясе белән гастрольләрдә дә йөрибез. «Шатлык» тернәкләндерү үзәгенә, «Семья» социаль приютына кереп чыгабыз. Роналд Макдоналд йортындагы балалар, күр, төмам әкият геройларына әйләнгән: волонтерлар аквагрим ярдәмендә битләренә кызыклы персонажларны төшәргән. Баулы, Урыссу, Бәйрәкә волонтерлары ясаган откриткалар ничек матур! «Татнефть-Арена» сараенда «Ядран-Ойл» компаниясе белән берлектә узган хоккей турнирында

жан атып утыргандай булабыз. Жыелган акча «Шатлык» тернәкләндерү үзәге өчен уен мәйданы төзүгә тотылачак, ди. Тукта, легендар шахматчы Анатолий Карпов Актанышка килде, диме? «БлагоДарение» фонды Президенты Фәрит Салихов ничек итсә иткән, Карповны Актанышка китерткән! Районның иң оста шахматчы балалары берьюлы уйнау сеансында Дөнья чемпионы белән көч сынашкан.

Кар өстендә казан кайната, диләр андыйлар турында.

Ирек Салихов «Шатлык»та тәрбияләнүчеләр өчен чын әкият ясаган: Гүзәл Уразова һәм Илдар Хәкимов алар белән очрашуга килгән. Хәер, кемнәр генә очрашмаган ул балалар белән! Автоузышчы, ралли-кросста Европа чемпионы булган Тимур Тимержанов, Г. Камал театрының баш режиссеры Фәрит Бикчәнтәев, режиссер Илшат Рәхимбай... «Ангелы «Благо» театрының яшь артистлары күптән түгел үзләре Казанга, Камал театрына кунакка килделәр. Яраткан артистлары белән коллегалар кебек аралашулар, аларның грим бүлмәләрендә утырулар... Зур сәхнәдән «Путь к счастью» спектаклен башкала тамашачысына тәкъдим итүләр...

■ Янында сине аңлый белгән кеше булу үзә бәхет. Ирем Фәнискә рәхмәтле мин. Хәйрия өлкәсендә эшләгән кешегә гаиләсе тарафыннан аңлау булмаса, бик кыен булыр иде. Чөнки командировкаларга иртән иртүк чыгып китәсең. Атналар бие кайтмый йөрисең. Баулыга ике көннең берсендә барырга туры килә. Биш сәгать барасы, биш сәгать кайтасы... Эти-әнием исән-сау, ирем – янәшәдә, кызларымның үз тормышы, оныкларым Мансур, Дамир, Таир, Алтына, Диана тәгәрәшәп үсә... «Аһ! Сөбханалла!» диярлек кенә!





■ Депутат булырга хыялланган Рамазанга депутат велосипед бүлөк итә.

Тагын... без әле 18 яше тулган Руслан Евстифеевта кунакка да кереп чыккандай булабыз. Баулы район житәкчелеге биргән өр-яңа фатирда өй туге диярсең. Рузилә ханымның бер сызгыруы житә: «Ямьле» салоны тәрәзәгә шторалар элә, «БлагоДарение» фонды – суыт-кыч, Фәрит Муллағали улы – кер юу машинасы, Ирек Фәрит улы – телевизор бүлөк итә, берәүләр – савыт-саба, икенчеләре – урын-жир кирәк-ярагы күтәрәп килә... Чып-чын әкият, билләһи!

Яшь артистлар күкнең жиденче катында иде!..

...Юк, әле бетмәде. Хыялыбыз офыкларында Рузилә ханымның балачак авылы Табанлыкүл дә, яшь-легә узган Түбән Кама да чагылып кала тагын. Әнисе Венера апа белән әтисе Якуп абый өчен ул – инде биш оныгы булган Рузилә – һаман бала. Кайтам, дип хәбәр генә сал – урам чатына ук чыгып басалар.

– Кызым, «Тәрәзәдә ут булганда, кайтып йөрергә кирәк, балам», – дип җырлый Бәширә...

Әнисенең тел төбен аңламыймы соң инде Рузилә! Җай чыккан саен, үзе рульгә утырып кайтып килә ул.

Ә бу эшенә кереп китүе, әлбәттә инде, әти-әни тәрбиясеннән килә. «Мин хәйриячелеккә күптән әзер

идем инде. Балачактан ук. Безнең гаиләдә бар ул, – ди Рузилә. – Әти белән әни икесе дә әдәпле, кече күңелле, ярдәмчел кешеләр. Балаларын да олыларны хөрмәтләргә өйрәтәп үстерәләр. Табанлыкүлдә бер күрше әбекәй яши иде. Үземне белә-белгәннән бирле шул әбекәйгә булышырга йөгәрәбез. Күрше әбекәй дип кенә йөрибез. Исеме шулайдыр дип уйлый идек. Әле мунчага чакырабыз, әле чәйгә дәшәбез. «Бар әле, кызым, әбиеңнең суы бетмәгәнме?», «Бәбекәем, әбиең мичтән чыккан көлчәләрне кайнар чагында кертәп чык әле...» – дип, әни гел шул әбиләргә кертәп җибәрә. Энем Фаил белән чын-чынлап «Тимур һәм аның командасы» идек. Соңыннан гына аның бары күрше әбекәй генә булганын белдек. Күңелдә барыбер үзәбезнең әбекәй булып калды ул», – дип сагына.

Тагын шунысын да әйтергә кирәктер: Рузилә тирә-юньгә бер атаклы мич чыгару остасы Әбелкасым оныгы да бит әле! Бабасына гозер белән әллә кайлардан киләләр, аңардан мич чыгартыр өчен чират торалар. Мич ул – йорт, гаилә җаны, җылылык, ипи дигән сүз. Бабасы әнә шулай авыл халкына җылылык, шатлык өләшкән. Кешеләргә сөендерү геннар белән Рузиләгә дә күчкән, димәк. Соңгы елларда болай да хәйриячелек ягына борыла башлаган инде ул. Банк

структурасында эшләгәндә ишле балалы гаиләләргә, мохтаж, авыру балаларга киём-салым, язу әсбаплары, уенчыклар, китаплар бирүләргә гадәткә әйләндергән иде. Берчак кызлары Миләүшә белән Резеда Түбән Камада «Чайка» лагерьнда ял итә. Балалар йортында тәрбияләнүчеләр дә шул сменада икән. «Яннарына баргач, «Әйдә, үзәбезгә алыык әле», дип, бәләкәй малайларны җитәкләп каршыбызга килә кызларым, чактан гына алмый калдык», – дип елмая Рузилә ханым.

Менә хәзер үзенә шундый балалар белән эшләргә язган икән.

Рузилә Якуп кызы сөйләгән һәр вакыйга үзе бер хикәя сыман.

– Баулыга баргач, «Шатлык» тернәкләндерү үзәгенә беренче тапкыр килеп кенә кердем – кулга сценарий тоттырдылар. Спектакль куярга җыеналар икән. Инвалид балалар, аларның әти-әниләре утыра. Шундук үз кеше итеп тота башладым үземне. Балаларның кайсын башыннан сыйпыйм, кайсын кочаклыйм. Хәлләрен сорашам, көләм, шаяртам. Текстны тиешле интонация белән кычкырып укый башладык. Бөтен тамаша күз алдымнан үтә. Шунда ук рольлар бүлбөз. «Монысын кем ала?», «Кемгә бирик?», «Әйдә, син уйна бу рольне!», «Килеп чыгачак!» – дип үсендерәм әле. Әкрән-әкрән миңа елышалар. «Мин алам, мин!» – диешә башладылар. Күрәм: бер малай нидер әйтәсе

ЯЗМАГА КЕРМЭГЭН ЮЛЛАР

килгән кебек кыбырсый, авыз эчен-
нән нәрсәдер пупалый. Әнисе, ярар,
тик кенә утыр дип, тыймакчы.
«Нәрсә әйтмәкче ул?» – дип кызык-
сынам. «Аның да уйныйсы килә», –
диләр. Тик ул ДЦПлы бала икән,
сөйләшә алмый. Әйдә, бер роль та-
бабыз аларга да, дип, булмаган роль-
не уйлап чыгардык. Әнисе инде,
ярар, басып кына торсын ди. Ул аны-
сына да бик риза. Таптык бит аларга
да роль: Добрыня һәм Добрыня.

– М-м-м, – ди малай.

– Да, какие красивые у нее глаз-
ки! – дип тәржемә итә әнисе.

Тагын «М-м-м» кабатлана.

– Да, какие у нее белые ручки!

Диалог дәвам итә. Сөйләшә алмый
торган бала актер булды шулай. Ре-
жиссер эзли башладык. Баулы халык
театры режиссерын әйдәкләргә ке-
рештем. Миргалиян Миргазиян улы
Фәхриевны. Килергә теләмәде башта.
Сәламәтлегем юк, ди. Бик нык ялы-
на, жайлый-майлый торгач, күндер-
дек тәки. Бергә эшли башладык.
Ул педагог кеше, англиз теле укыту-
чысы, театрның режиссеры да.
Композитор Лилия Таһировага да
рәхмәтле без. Казаннан ук килеп,
спектаклебезне әзерләште. Көн саен
репетицияләр. Аннары сәхнә артын-
да дәвам итә бу кабатлаулар.

Сөйләшми торган егетебез сәхнә-
дә: «Какие у нее красивые глазки!» –
дип үзе әйтә алды! Бу можжизага тиг
иде! Менә бит сәхнәнәң көче! Арала-
шуның, коллективизмның көче, си-
хәте! Кешенәң үзен үзе жиңә алуы!
Спектальдән соң әнисе елады. «Улым
белән алданрак шөгылләнәнгән булса-
гыз, ул сөйләшә алган булыр иде», –
ди. Спектакль күр-сәтәсебезгә бер-
кем ышанмады. Инвалид балалар,
коляскалы балалар нишләр икән
инде, дип шикләнделәр. Ә тамаша
вакытында бөтен зал елады...

Менә шундый ул Рузилә Якуп
кызы. Булмастайны булдыра, юктан
бар ясый. Әле кабынып, күзләре
белән янып, әле катгый карарга
килеп, сүзен өздәрәп әйтеп, әле
шаян елмаеп, кызыклар сөйләп,
каршымдагы Рузилә ханым
төрледән-төрлегә әйләнә.
Аны тыңлаган саен, яңадан-яңа
сыйфатлары белән ачыла бара.

■ **Эшләмәгән эшем калмады.** Мин табиб булырга хыялланган идем. Мединститутка
керергә балларым житмәде. Түбән Кама медучилищесында укыдым. Шәфкать туташы
булып эшләдем. Активлык, оештыру эшләренә әвәслек нәселдән киләдер. Әни спектакль-
ләрдә уйнап йөри, әти моңлы тавышы белән җырлый иде. Заманында авылдашы Хәнәви
Шәйдуллин белән бер сәхнәләрдә җырлап йөргән кеше ул. Мине медицина хезмәткәр-
ләренә профсоюз оешмасын җитәкләргә чакырдылар. Ит эшкәртү заводында директор
урынбасары, банк структураларында җитәкче, Кама аръягы төбәгендә җитәкче... Экономик
һәм юридик белемнәр алдым, күп мәртәбәләр төрле психология курсларында укыдым.

■ **Яшермим: башта бер дә жиңел булмады.** Кирәкле сүзләргә табасы, хисләргә тез-
генлисе... Монда бит ул баланың бөтенесен кочакларга, бөтенесен сөяргә йә бөтенесен
дәваларга, бөтенесен гаиләгә алырга кирәк. Җитәкче, менеджер-оештыручы, менеджер-
администратор сыйфатлары нык сеңдерелгәч, теләсә кайда эшләп була. Ә һәр фонд
нинди дә булса бер юнәлештә генә эшли. Башкаларны кабатламый. **Охшаш фондлар юк.**
Һәркайсының үз юлы. Нульдән башларга туры килде.

■ **Ирек Салихов оештырган фонд депутат Ирек Салихов сайлаучыларын борчыган,
кызыксындырган сораулар белән шөгылләнә.**

■ Кичләрем район газеталарының сайтларын караудан башлана. Баулы, Бөгелмә районна-
рында, Ютазының Урыссуында атнага бер яңалык та булмаса, команда белән уйлана
башлыйбыз. Нишләп балалар тик утыра? Алар дүрт стена арасында калырга тиеш түгел.
Башка балалар кебек үк, кумирлары белән аралашасылары, аларга сокланасылары,
алар белән бер тында, бер дулкында буласылары киләдер. Читтән кемдер килү алар өчен
бүләк, бәйрәм булчак. Шунан аңлата белергә кирәк! **Балалар көткәннән аңлата белергә!**

■ **Теләсә кемнең күчеленә ачкыч табып, теләсә кем белән сөйләшеп була** – эшене
яратырга гына кирәк. Кая гына барсак та, елмаеп керәбез, йөрәгебезне ачып сөйләшәбез
дә, үзебез дә янабыз, башкаларны да кабызабыз. Үзеңне, тәмле сүзләргәңне, эмоцияләр-
гәңне жәлләмәскә генә кирәк!

■ **«Тимер кулга замш перчатка кигән леди».** Бер тренингта җитәкчеләрнең психик-
эмоциональ халәтенә тест уздырганнар иде. Мине шулай бәяләделәр. Тыштан каты булып,
куырып эшләтсәм дә, бәрхет кебек йомшак та була алам. Кайбер балалар өчен мин –
җылы, кемнәргәдер – ачык, беришләренә таләпчән булып күренәмдер. «Килдек, күрдөк,
елмайдык һәм эшләп тә куйдык», – безнең команданың девизы бу.

■ **Алыштыргысыз командам белән бик күп эшләр башкарылды.** Һәркемнең үз урыны.
Мин һәрчак аларга таянам.

■ **Рульдә утырып йөрергә яратам.** Казан–Түбән Кама маршруты аеруча якин. Жай чыгу
белән әти-әни янына ашыгам. Ике кызыбызны да 18 яшь тулуга рульдә йөрергә өйрәттек.
Бүгенге көндә әни кешеләргә дә рульгә утырмый булмый.

■ «БлагоДарение» хәйрия фондының иганәчесе Ирек Фәрит улы Салихов яшь булуына
карамастан, олы йөрәкле. Бик булган эшмәкәр. Андыйлар, гадәттә, үргә менү, карьера
ясау, мал табу дип чаба. Ә ул итагатыле, тәрбияле, зыялы. Затлы нәселдән: укытучы һәм
табиблар гаиләсендә үскән. Башкаларга ярдәм итәр өчен яратылган. Гади, башкаларга
хөрмәт белән карый. **Менә кемнән үрнәк алып үсәргә кирәк яшьләргә!**

■ Әнисе Нурия ханымның булганлыгы, зәвыгы турында аерым сөйләрлек. Йә, кайсы
җитәкчеләргә әнисе улы эшләгән коллективка бәйрәм саен үзе махсус балан бәләше,
чәкчәк пешереп җибәрә инде?! **Бу – тәрбиялелек, улыңның хезмәттәшләрен хөрмәт итү
билгесе.** Шушы самимилек, гадилек балаларына да күчә.

■ **Иң ошаганы – эшләргә дә эшләргә, эшләргә дә эшләргә кирәк!** Баланы башыннан
сыйпасан да, баскычтан күтәрелергә булышсан да, ата-анасы белән баласы турында
сөйләшсәң дә – дәрәҗә юл, дәрәҗә эш була.

■ Балаларның хыяллары тормышка ашсын дип эшлибез. Аз булса да аларга **Кояш,
Хыял, Өмет бүләк итәсе килә.** «Путь к мечте» спектаклендә дә шул чагылды бит.

■ Ура! Ура! Бүген искиткеч көн! **Кечкенә Шамилгә операция вакытында ясалачак!**
Тиешле акчаны җыеп бетерә алдык!

■ **Миңа балалардан әйбәт энергетика килә!** Аларның килеп сарылуы, кочаклап алуы...
Арада бер башка миннән зурраклар да бар. Өерләре белән кочаклап алалар. «Обнимаш-
ка» фазасын узасың шулай. Аркасыннан сыйпап сөйләшсәң. Балалар елмаюыннан,
аналарының күз карашыннан үзеңнең кирәгенә аңлайсың. Шулкадәр рәхмәтле алар!

ШӘФКАТЪ МАРАФОНЫ

АЗНАКАЙДА ЕЛ САЕН
ШӘФКАТЪЛЕЛЕК МАРАФОНЫ УЗА.

Соңгысында 4 миллионнан артык акча жыелган. Бу акча тиененә кадәр инвалидларга, ятимнәргә, күп балалы мохтаж гаиләләргә тотылачак.

Була шундый жирләр, ник мин монда яшәмим икән, дисең. Матур табигатенә кызыгып кына түгел, кешеләре белән аралашып, халык өчен тудырылган уңайлыкларын күргәннән соң ярала ул фикер.

Азнакай яклары белән танышкач та шундый уй туган иде.

Башка районнарда да шулайдырмы, юктырмы, ә менә Азнакайда һәркемне зур юбилее белән район башлыгы үзе килеп котлый. Беренче тапкыр кулыңа паспорт алу да күңелле тантанага әверелә аларда. Жиләк бәйрәмнәре дә Чатыр тау якларында гына түгел микән әле? Азнакайлыларның көтеп алган иң күңелле көне бу – автобусларга төялеп, яше-карты жиләкле болыннарда тарала. Берәү дә жәй нигъмәтеннән авыз итми калмый бу көнне. Үзләре бара алмаганнарда чиләге белән жыеп алып кайтып бирәләр. Кичен исә Азнакай урамнары жиләк исенә күмелә. Урамы-урамы, йорты-йорты белән берләшеп, урамнарда зур-зур табыннар корыла.

Иң беренчеләрдән булып үзләрендәге ятимнәр йортын бетерүчеләр дә азнакайлылар. Бер Чалпы авылында гына да ятимнәрне сыендырган сигез гаилә яши.



Рушания һәм
Әзһәм
Галиевлар
гаиләсе,
Азнакай
районының
Чалпы
авылы.

Барып күргәнче үк, мин аларны нәкъ шушылай күзаллаган идем – миһербанлылык бөркелеп торган көләч йөз, сабыр акыллылык...

Тугыз ятимгә бирерлек жан жылысын каян алган алар?

– Без башта Алинәне генә алып кайткан идек. Балалар йортында абыйсы белән энесе калган икән. Кунакка гына алып кайткан жирдән, малайлар: «Без сездә калабыз, китәсебез килми», – дигәч, Алмаз белән Айнур да

Азнакай. Гаилә паркындагы «Гаилә» һәйкәле.

безнекеләр булып куйды. Алмаз – коррекция мәктәбендә укый торган бала. Мәктәптә гел елап кала. «Тагын шундый берәр бала юк микән? Бер-берсенә иптәш булырлар иде», – дип, Максимны алып кайттык. Аннары менә Айгөл һәм Айнур Каюмовлар... Әбиләре белән генә авылда үскәннәр, әбиләре үлгән. «Бер дә ияләшә алмыйлар, авылны сагыналар», – дигәч, кызгандык. Аннары Гөлнараны, Данилны, Люданы алдык. Данил быел мәктәпкә барасы», – ди Рушания апа, шулкадәр дә Әзһәм абыйның үзенә охшаган төпчек улларының башыннан сыйпап.

– Безгә 11 сыман да түгел алар. Өйдә берсе генә булмаса да, юксындыра. Үзләре дә татулар. Бер-берсен бик яраталар, бөтен эшне бергәләп эшлиләр, берсенә кайтканын берсе көтеп кенә тора, – ата-ананың һәр сүзеннән балалары белән горурлану сизелә.

Алмаз, әтисе белән әнисе, ике абыйсы кебек, Галиев фамилиясендә. «Кызгандык. Сау да түгел, кая барыр, дидек тә, үз балабыз итеп яздырдык», – ди Рушания апа. Без күрешкән көнне балаларны Казанга циркка озату хәстәре белән йөреләр иде. Күп балалы гаиләләргә районның бүлгә икән. «Бер генә бәйрәмнән дә калдырмыйлар. Бездә авыру балалар өчен махсус Сабантуйлар, Чыршы бәйрәмнәре дә уза», – ди алар.



Рәмилә һәм Фәрәгатъ Зәкиевлар гаиләсе, Азнакай районының Ирекле авылы.

Үзләренә өч уллары янына дүрт ятимне сыендырган олы йөрәкле бу гаиләдә – балаларның кайсыларын үзләре тапкан, кайсылары тәрбиягә алынган – аңларлык та түгел. Тыңлап торсаң: безнең Айгөл, безнең Маша...

– Ирек белән Радиктан соң ук бер кыз баланы тәрбиягә аласыбыз килгән иде инде. Ничектер, ул вакытта уйда гына калды. Аннары менә Камилебез туды. Бик авырлык белән генә дөньяга килде ул. «Теге вакытта ниятебезне тормышка ашырмаганга, бер сынау булдымы», – дип, Камил исән-сау үсеп китсә, берәр ятимне сөендерү уен күңелгә салып куйдык та, 2008 елда Минзәлә балалар йортынан 8 яшьлек Айгөлне алдык. Аннары Каринаны алып кайттык. Казандагы гадәти бер гимназиядән, дәрестә утырган жирдән алып чыгып бирделәр аны. 3 нче сыйныфта укый иде. Кемнәр, ничек укыткан, ятим балага ничек тә ярар, дигәннәрме, безгә кайтканда бер хәрәф тә танымый иде. Тырыша торгач, алдырып китте үзе.

2014 елда Виктория белән Машаны алдык. Маша авылдагы урта мәктәпне тәмамлады, өч кызыбыз коррекция мәктәбендә укыды, – ди әниләре.

Викадан кала, кызларның өчесе мәктәпне тәмамлаган инде. Айгөл – штукатур-маляр, Маша – ашчы һөнәрен үзләштергән. Ә Кариналары әле студент. Көн дә иртән машина белән илтеп куя, барып ала аны Рәмилә апа. Виканы узган ел район Крымга путевка белән бүләкләгән.

Зәкиевлар да Айгөлне үз фамилияләренә яздырган. «Тик торганнан гел елый торган булды. Нигә елаганын аңламыйбыз. Әтиләре: «18 яше тулгач, бездән китсә булыр дип елай, ахрысы, бу бала. Әйдә, елатмыйк, яздырыйк үзебезгә», – дигәч, Айгөлне үз кызыбыз итеп яздырдык», – ди әни кеше. Айгөл белән икесе дә социаль хезмәткәр булып эшли алар. Эшли дип кенә әйтү дә аз, ул аларның яшәү рәвешенә әйләнгән инде.



Азнакай муниципаль районы Башкарма комитеты житәкчесенәң социаль мәсьәләләр буенча урынбасары Дамир ГЫЙЛӘЖЕВ

«Бездә биш ел инде «Азнакай» шәфкатьлелек фонды эшли. Иганә акчаларына булдырылган фонд ул. Инвалидларга, ятимнәргә, ярдәмгә мохтажларга ярдәм итү өчен оештырдык без аны.

Районда 3593 инвалид яши. Алар арасында 276 бала да бар. Өч ел элек кенә инвалидлар саны дүрт мең ярым иде. Акрынлап, бу санны киметүгә ирештек. Хәзер халык та үз сәламәтлегенә игътибарлырак, спортка тартылучылар да күп. Шәһәрбездә инвалидлар өчен 13 төрдәге спорт тренажеры белән жиһазландырылган «Шәфкатьлелек» паркы ачтык. «Чатыр тау» комплексында инвалидлар өчен махсус спорт залы бар. Андый заллар авылларда да ачыла.

Әле бөтен республикада ятимнәр йорты эшләгән вакытта да бездә инде андый оешмага ихтыяж калмаган иде. Районыбыздагы 186 тома ятим бала кабат әти-әниле булды, аларның берсен дә читкә жиһәрмәдек. Халык киң күңелле безнең – авыру, акылга зәгыйфь балаларны да сыендырдылар. Унар бала алучы гаиләләр бар.

65 бала коляска белән йөри. Аларның күбесе яшьтәшләре белән көн дә мәктәпкә укырга бара. Бу балаларга шартлар тудыру – безнең бурыч. Авырумы ул, урында гына ята торган гарипме – берәү дә үзен кирәксез кеше итеп тоярга тиеш түгел. Һәрбер инвалид балага житәкчеләрдән, депутатлардан берәр куратор билгеләдек. Мөмкинлеге чикле һәркемне район башлыгы Марсель Шәйдуллин инвалидлар көнендә, бәйрәмнәрдә шәхсән үзе барып тәбрикли. Ай саен фонд утырышы була, гаризаларны район башлыгы үзе карый. Гөзәрләргә кире какканны хәтерләмим.

Балаларның ялларын оештыру, инвалидлар өчен Сабан туйлары, Яңа ел кичәләре уздыру, мөмкинлеге чикле кешеләргә заманча коляскалар, каты авыручыларга дәвалар, тернәкләнү мөмкинлеге тудыру – фондның эшчәнлегенә якынча шуннан гыйбарәт. 12 кешене атна саен Бөгелмәгә гемодиализга йөртәбез.... 100 баланы Казанга алып барып, жентекле тикшерү уздырдык.

Халык үзе дә актив. 114 иҗтимагый оешма эшли бездә. Хәтта балалар да хәйрия белән шөгыльләнә.

Әнә шулай бергә тотынсак кына жәмгыятьне үзгәртеп була. Бергәләп уйлосак, иң зур проблеманың да чишелеше табыла ул.



АЛАР ӨЧЕН
ТОРМЫШНЫҢ
ИҢ ЗУР
КЫЙММӘТЕ –
ГАИЛӘ ҺӘМ
БАЛАЛАР.

Фото: Ксения Богданова

ГАИЛӘ ӨЧЕН ЯРАТЫЛГАН



Мәдинә
АВЗАЛОВА

Рушания ханым: «Фәрһад мулланың өе кая дип сорасагыз, күрсәтерләр...» – дип әйткән иде. Спас районының үзәге, хәер, районның гынамы соң, бөтен Татарстанның «кайнар йөрәге» булган ата-бабаларыбызның изге Болгар жиренә аяк басуга, дәрәс килдекме дигәндәй, бермәл аптырап-югалып та калгандай булдык. Ничек үзгәргән бу яклар. Гасыр төзелешенә тиң Ак Мәчет каршына килеп басып, аның матурлыгына, бөеклегенә, сихри бер көченә шактый вакыт хәйран калып тордык. Кайда торганыбызны оныттык. Әллә Мисырда инде?!

Һәм, чыннан да, «Фәрһад мулла» яшәгән йортны без бик тиз эзләп таптык. Корылмалары урманга терәлеп диярлек утырган өйнең капка төбөндә утын ярып мәш килгән ирне күреп алдык та, менә бит ул үзе, дип машинада төшә-төшешли үк кул биреп күрешмәкче идек, ул шундук безгә үзенә кем икәнлеген сиздерде. «Хатын күрсә...» – дип шаяртып куйды. Хата жибәргәнебезне шундук аңлап, сузылган кулыбызны тиз генә төшердек. Ир кеше белән кул биреп күрешергә ярамый. Дин рөхсәт итми. Бусагадан кергәнче үк алган беренче дәрәснә күнелгә киртләп куя-куя, исемнәре рухи мирасыбызның йөз иң яхшы гаилә китабына кертелгән Рушания һәм Фәрһад МИНСӘГЫЙРОВлар яшәгән дөнъяга килеп эләкте. Гомерләрен мәселман динен үстерүгә, балалар тәрбияләүгә, ныклы гаилә булдыруга багышлаган ир белән хатынның хәят дәрәсләре иде бу. Мин алар сөйләгәннән күп нәрсәне үземә өр-яңадан ачтым.

Әниләре: «Мин – әни, ир хатыны»

«Ничек кавыштыкмы?» – дип елмая Рушания ханым. Ул – чын мөселман хатыны, лаеклы имам-хатыйп хатыны. Бик тыйнак, әмма, сөйләвенә караганда, аны әле бер зур сәясәтче, әле тәҗрибәле педагог дип уйлый башлайсың. Ул – әни, «Ана Даны» медаленә лаек биш бала анасы. Тормышын шул балаларга багышлаган, инде бүген канат чыгартып, кайсын кая очырган иң бәхетле әниләрнең берсе. Хади Такташның: «Нәрсә житә ана булуга?» дигән юллары шундый ханымнарга кагыла да инде.

Рушания Салихжан кызы – җәелеп аккан Ык елгалары, куе наратлык урманнары, киң куңелле халкы белән танылган Мөслим якларыннан. Аның да әле Башкортстан чигендәге шактый зур гына хужалыклы Бак авылыннан. «Бездә дә бармаем, кайтмаем, – дип сөйләшәләр, – ди ул көлеп җибәрәп. – Башкортчарак инде...» Һәм ул, балачагына, яшьлегенә кайтып, ике республиканы тоташтырып торган күпер уртасында кала.

– Унынчы сыйныфны мин туган авылымда тәмамладым, – ди ул, хатирәләрен яңарта башлап. – Урта мәктәпне тәмамлаганда әни миңа әйтте: «Теләсәң кая укырга кер, тик авылга кайта торган гына эш булмасын». Мин Казанга китеп, Химия-технология институтына укырга кердем. Ә үзем гел авылны уйлыйм, сагынам, түзеп булмаслык сагынам. Кайтыр идем, сыер саварга да риза, дим. Өченче курска кадәр әйбәт кенә укып йөрдәм. Бервакыт мине дус кызым Спас районының Татар Такталысы авылына Яңа ел үткәргә чакыра. Ризалаштым. Һәм бу кайту язмышымны хәл итте дә куйды. Әнисе янына дус кызымның абыйсы да кунакка кайткан булып чыкты. Без Казанга киткәч, артыбыздан ук: «Сүнгән йөрәккә ут капты», – дип, хат килеп төште. Өч мәртәбә күрештек без аның белән, өч мәртәбә! Өченчесендә никахлашып та куйдык. Мин аңа бер күрүдә үлеп гашыйк булган кеше. Аннары уку минем өчен әллә ни түгел. Минем өчен кияүгә, бигрәк тә Фәрһад шикелле белемле, грамоталы (аның миңа җибәргән хатында бер генә хата да булмый торган иде) кешегә кияүгә чыгу мөһим.

Әйе, Рушания ханым әйтмешли, укырсың, укырсың, әллә кемнәр булырсың да, язмышыңа җүнле кеше туры килмәсә, гомер буге типкәләп йөртсә... Кемгә кирәк ул?! Анысы да бар. Кайнанасы Рузалия – килененә: «Өченче

курсны гына булса да укып бетер, «неоконченное высшее булыр», – дип киңәш бирә. Бер-бер артлы балалар таба башлагач, укуда кайгы калмый. Аннан теләк тә булмагандыр инде.

– Кияүгә чыкканда, миңа әле 19 гына яшь иде. Фәрһад эшкә китә. Мин артыннан, бала-чага шикелле, елап калам. Ничек инде мин Казанга барып, атналар буге имтиханнар биреп йөрим.

Үткәннәре аны әле елмаерга, әле керфек очларын чылатып алырга мәҗбүр итә. Әлбәттә, ул өйдә ире кайтканын көтеп кенә утырмый. Тәржемәче булып редакциягә эшкә урнаша. Ул арада Минсәгыйровларның бик тә көтеп алган беренче бәбиләре – бәләкәй кызчык дөньяга килә.

«Хәлемнән килсә, бөтен хатын-кызны Мөхәммәдия мәдрәсәсендә укытып чыгарыр идем...»

– Без ул чагында тулай торакта яшибез. 1985 елның 1 гыйнвары иде бу. Ә инде 1987 елның июнендә Айдарым туды. Бер-бер артлы таптым мин аларны. Улыма яшь тә өч ай булганда, өченче балам – Алиямне алып кайттым. Өченче балага узгач, укуны ташладым. Бер сессияне авырлы килеш бирдем дә (ул чагында авыл хужалыгы институтына күчкән идем), юк, болай булмый дип, бөтенләй ташладым. Алия туар алдыннан шушы өйне төзи башладык. Район хакимиятеннән өй урыны сайларга куштылар. Ә без менә иң тыныч, матур урынны үз иттек. Дәүләтнең күп балалы әниләргә күрсәткән бердәнбер ярдәме ул чагында шул булды.


Ул вакытларда Казан төзелеш институтын тәмамлап, инде өч бала атасы булырга өлгергән Фәрһад Минсәгыйров төзелештә прораб булып эшли. Яртылаш төзелгән йортны үзе салып бетерә. Яңа өйгә күченгәч, шатлык өстенә шатлык өстәп, тагын бер нәни малай кайта. Аңа Мөхәммәт исеме кушалар. Шулай итеп, Рушания 30 яшендә – дүрт бала анасы! Һәм... гаилә өчен тагын бер мөһимнән-мөһим яңалык димме, вакыйгамы – әкреләп дингә керә башлайлар. Ул көннәрдә Болгар фонды оештырыла. Фәрһад Минсәгыйров Туристлар



■ Олы кызлары Ләйсән ире һәм балалары белән.

■ Уллары Мөхәммәт белән Айдар.

■ Айдар хатыны Эльмира белән.



комплексына директор итеп билгеләнә. Байтак эшли ул анда. Акчасы гына юк. Рушания заповедникның оешкан гына чагында татар бүлегенә экскурсовод булып урнаша. Дини кулъязмалар, китаплар белән дә күп шөгыльләнәргә туры килә аңа. «Мөхәммәтне имезә-имезә гарәп графикасын өйрәнә торган идем. Бала карау бик авыр, аягың-кулың богаулы. Вакыт тиде исә – китапка...» – Рушания ханым шулай ди. Фәрһаднең мәдрәсәдә бер атна эчендә гарәп телен өйрәнәп кайткан чагы. «Нишләп ул өйрәнгәнне мин өйрәнмәскә тиеш?!»

– Бала имезгәндә гел ясин укыйм, – дип искә ала ул, – кычкырып укыйм. Мөхәммәткә яшь тә жиде ай булганда, эшкә чыктым. Кайтуыма, бала яныма әфтияк тотып килә, битен ачып күрсәтә. Укы, янәсе.

Төпчекләре Фатыйма унберенчене тәмамлай. Ул да абый-апалары кебек Төзелеш институтына керергә жыена. Әйе, әйе, Алиядән гайре (ул башта мәдрәсә, аннары Мөхәммәдия мәдрәсәсә тәмамлаган) балаларның барысы да төзүчеләр, кайсы – архитектор, кайсы – проектлаучы. Әтиләренә охшап сайлаганнармы һөнәрне, тик бу – шулай.

*«Мин бу дөньяга тугры хатын,
айбәт ана булырга туганмындыр...»*

Әтиләре: «Хатын-кызның бурычы – ирен карау, бала табу, дини тәрбия бирү»

Рушания ханым ире турында яратып та, назлап та: «Әти – ул безнең бәйрәм!» – ди. Чөнки хатын да, балалар да иртә таңнан эшкә чыгып китеп, кичкырын гына кайткан әтиләрен, бәлкәм, үскәндә ул кадәр еш күрмәгәннәрдер дә. Ләкин өйдә әти кеше барлыгы һәрвакыт сизеләп торган һәм тора. «Ул эштән кайтканда кызган бәхәсләр инде күптән суынган була. Аның күбесен әтиләре белми дә кала», – дип елмая ул чакларны искә алганда әниләре.


Фәрһад – дистәләгән еллар Болгар мәчетенең имам-хатыйбы, район мөхтәсибе. Кайларда гына белем эстәмәгән ул: Төркия, Мисыр дисеңме, Иорданияме... Ул хәзер һәрьяктан «иярләнгән» югары белемле мулла. Аның белән теләсә нинди темага сөйләшәргә, бәхәсләшәргә

була. Аның һәрнәрсәгә карата үз фикере бар. Шуңа да аның белән гәп куертуы – үзе бер бәхет! Без дә кинәт тәтегән бу очраклылыкка куана-куана аны тыңлыйбыз. Кызыксынып тыңлыйбыз: ниләр әйтер икән?!

– Безнең районда татарлар халыкның 8 процентын гына тәшкил итә, – дип сөйләп китә ул. – Элек мәчеткә йөрүчеләр бик аз булган. Бүген исә 20–25 кеше йөри. Әле мәчетне яңартып, төзекләндереп ятабыз. Мәдрәсәдә дә укытам. Балаларымның барысы да миндә укыды. Шөкер, дини белемнәре бар. Мондагы үзгәрешләргә күргәнсездер инде. Элеккеге Президентыбыз Минтимер Шәймиевкә мең рәхмәт. Болгарның күрке, горурлыгы булып күтәрелгән Ак мәчетебез үзе генә дә ни тора! Янәшәдә – мәдрәсәсә, Никахлашу залы, хәләл ризыклы ашханәсә... Карап туйгысыз, күңел сөенә, татарның киләчәгә өчен мең шатмын. Нинди генә илләрдән килмиләр безгә хәзер. Киләләр, бу гажәеп матурлыкны күрәләр дә, таң калалар. «Татарстанның бер почмагын да шундый жәннәтне очратырмын дип уйламаган идем», – дип исләре китә. Килгән бер кунак – безнең өйдә кунакта булып китә. Дөрәс, без әллә ниткән хан сарайларында яшәмибез. Яшәү рәвешәбез, үзегез күрәсез, бик тыйнак. Ләкин килгән берсе, хатыным пешергән ризыкларның тел йотарлык тәмле булуына сокланып, чиксез рәхмәтен белдереп китә.

– Өченче күрешкәндә никахлашып та куйгансыз, яраткансыз, димәк.

– Бер-береңне хөрмәтләп яшәсәң, – дип дәвам итә генә башлай, Рушания ханым аны шундук бүлдерә: «Үлеп яратып кияүгә чыктым, ә ул хөрмәт ди». Фәрһад исә әйткән сүзләренең мәгънәсен аңлатырга керешә: «Хәлемнән килсә, бөтен хатын-кызны Мөхәммәдия аша үткәрер идем», – ди ул. – Иң элек хатын-кыз ул – әни! Рәсүл вакытында хатын-кызның дәрәжәсе, әлегә дә баягы хөрмәте зур булган. Жәннәт – әниләр аяк астында, дип тикмәгә генә әйтмәгәннәр. Бүген хатын тапкан акчага көн күреп ятучылар күбәеп китте. Ә менә дин буенча, хатын-кыз эшләп тапкан акчаны ир кеше бары әжәткә алып торырга тиеш. Без Рушания белән бөтен балаларны да укыттык. Акча кирәк булганда: «Биш мең акча биреп тор әле?» – дип сораганым бар минем аннан. Моның бернәрсәсе юк. Кире кайтаруың гына мәжбүри. Гарәбстан илләрендә шулай. Хатын-кызга



■ Кызлары Алия ире Ришат белән.

■ Төпчекләре Фатыйма.

■ Минсәгыйровлар гаиләсенең киләчәге – оныклар.



төрле жәннәт ишекләре ачыла. Әгәр дә мин ахирәт-тә – жәннәттә Рушания белән очрашам икән, бу инде минем фани дөнъядагы дәрәс гамәлем хакында сөйли. Хатын дәрәс әйтә, балалар белән күбрәк ул шөгыйльләнә: аларга риваятьләр, догалар укый, кухняда пешеренә, өй чиста, бала-чага чиста-пөхтә... Әни кеше өйдә булгач, рәхәт. Безгә укытучылар: «Мәктәпнең ярты баласы сезнекеләр шикелле булса, бернинди проблема булмас иде», – диләр. Ә нигә шулай дисезме?!

Икебез дә дин кешеләре

Сөйләшкәннәрдән чыгып, инде хәзер нәтиҗәне үзем дә ясый алам. Бөтен хикмәт тәрбиядә, икесенең дә диндә булуында. Фәрһад хәзрәт әйткәнчә, өйдә кычкырыш-талаш юк. Биредә бер-береңә карата жылы бер ярату белән тирән хөрмәт, кайгырту яши. Гаиләгә кайгы-хәсрәт китерә торган гамәлләр, гадәтләр турында әйтмим дә инде. Аракының, тәмәке тартуны ни икәннән белмиләр дә, һәм, Аллаһ сакласын, белмәсеннәр дә. «Аракы эчеп үлгән татар бәндәсә теге дөнъяга мөселман булып бармый», – ди бит әнә Фәрһад хәзрәт.

Әниләре, әле берсе, әле икенчесе турында кызыклы истәлекләр сөйләп, көлдәрәп ала. Рәхәтләнеп, истәлекләргә биреләп утырабыз.

– Айдарым бәләкәйдән техниканы яратты, – дип дәвам итә әңгәмәне Рушания ханым. – Ул кайтса, бөтен урам малайлары жыела. Кайсының велосипеды ватылган, кайсының нәрсә... Кулы бөтен эшкә ята. Этисенең аны мулла итәсе килде. Карыша торган гадәте юк. Төзүчеләр институтына керәсе килсә дә, Ислам университетына барып керде. Бер ел укыганнан соң, Мисырда – Каһирәгә китеп, политология һәм халыкара мөнәсәбәтләр факультетында укуын дәвам иттерү җае чыкты. Китте. Ел саен каникулга кайта да, китәсе килми. Этисе: «Юк, улым, укып бетерәсең», – дип, чыбыркылап тора. Бер ел йөрдә шулай, ике ел, өченче курстан соң, «калам», – диде. Нигә болай эшләвенең серен соңыннан гына белдек: метеорда Казанда яшәүче Эльмира исемле кыз белән танышкан да, аерылышмас хәлгә җиткәч, кайтырга, өйләнешергә сүз куешканнар. Менә бит мәхәббәт нишләтә?! Баштан кичкән инде. Бер сүз әйтә алмадык. Үзебез дә шул күперне кичкән кешеләр ич! Монда кайткач, өр-яңадан БДИ биреп, институтка укырга керде. Хәзер бер уллары бар инде.

Уллары Мөхәммәт турында әниләре. «Кечкенә дигән сүзне әйттертмәде. Гел мөстәкыйль булды. Хастаханәгә дә 6-7 яшьтән берүзе йөри башлады. «Артымнан йөрмәгез, мин бәләкәй түгел», – дип кенә җибәрә иде», – ди. 6 яшьтән спорт белән шөгыйльләнгән дә, «кагыйдәсез ярышлар» дип аталган көрәшләрдә беренче урыннарны яуласын да... Житмәсә, уникаль корылмалар төзүче булгач ул хәзер!

Олы кызлары Ләйсән хәзер гаиләсе белән Сочида яши. «Анысы – үзе бер тарих, – ди әңгәмәдәшем. – Ул да, минем кебек, укыганда өч бала тапты. «Әти, балалар ул – приоритет», – дип кенә җибәрә иде. Хәзер дүрт баласы бар. Икенче баласын табар алдыннан, кызымны: «Даун

синдромы белән туачак», – дип куркытканнар. Кызым: «Үтермим баламны, ул минеке», – дип, тәки тапты, Хәдичәбез туды. Телә татарча ачылды. Аллаһа мең шөкер, тап-таза, исән-сау бала. 5 яшьтән фигуралы шуу белән шөгыйльләнә. Диплом алгач, үзенә фирма ачып җибәргән иде. Канада технологиясе буенча күп кенә йортлар да салдырды. Сочида барып, андагы яшәү шартларын, балаларга спорт белән шөгыйльләнү өчен мөмкинлекләренә күрәп кайтты да, тиз генә җыенып чыгып та киттеләр шунда. Хәзер менә ике ел була инде».

«Савыт-саба юылмаган, бала пычрак, ә хатын – диванда. Нишлибез? Ошамый икән, үзебез юабыз».

Ике мәдрәсәдә белем алып чыккан кызлары Алия дә инде өч бала анасы.

– Трай тибеп йөрмәделәр, – дип сүзгә кушыласы итә Фәрһад хәзрәт. – Жәй көннәрендә Алия белән Айдар Иске Болгарда төрле вак-төяк саттылар. Ә хәзер үзләренең күчәрәп йөртә торган арбалары бар, шунда хәләл ризык саталар. Без аларны кечкенәдән йөгертә-йөгертә эшләттек. «Тыңламасагыз, бәхетсез буласыз», – дип куркыткан чаклар да булгалады. Баланың гел аркасыннан сөеп утырып кына булмый. Каттылык та күрсәтергә кирәк. Шулай диюгә, Рушания ханым көлеп җибәрә. «Каты инде син, әтисе, – ди ул, – бер мәртәбә өч баланы юындырып, урамга чыгарып җибәрдем. Үзем кер юарга тотындым. Берзаман чыксаң, өчәүлөшеп күмер өстендә уйнап утыралар. Үзләре кап-кара. Кычкырып елап җибәрдем. Ә әтиләре шунда, янәшәдә генә нидер эшләп йөри. «Нәрсә елыйсың, уйныйлар бит алар», – ди. Тагын берсендә, Айдар белән Алияне өйдә калдырып, эшкә киттем. Аларның берсенә – булса шул ике, икенчесенә өч яшьләр тирәсе булгандыр. Чыгып киткәндә, газны яптым, су кранын... Үземчә кирәкле бөтен куркынычсызлык чараларын күрдәм шикелле. Эштән кайтып барам, Фәрһад янә ишегалдында нидер эшләп йөри һәм миңа әйтә: «Балаларга тимә, анда әзрәк тәртипсезлек бар», – ди. Өйгә керсәм, чүт артыма авып китмәдем. Шкафтагы бөтен ярмаларны уенчык машинага салганнар да, бер бүлмәдән икенчесенә ташып, көшәл итеп, идән уртасына өеп куйганнар. Төрле чаклары булды. Ләкин без балаларга беркайчан да тавыш күтәрәп сүз әйтмәдек».

Төпчәкләре Фатыйма быел урта мәктәпне тәмамлый. Ул институтка барырга җыена. Әнисенә кайчак: «Миңа әле 18 генә тула. Ә мин инде ун ел бала карыйм», – дип әйткәләп тә ала. Әйе, бер-береңә ярдәм итәсе, булышасы... Әти-әнисе аларны шулай өйрәткән.

Адәм баласы үзенә тырышлыгы белән яши. Иманынык булса, тәрбиясе төптән чыккан, дәрәс, ә иң мөһиме: дин кушканча булса, әллә каян гына бөтен авырлыкны җиңәрлек көчә дә, мөмкинлегә дә табыла. Фәрһад хәзрәт әйткәнчә, юлы да ачыла...

Ул дәрәс әйтә: тамашачылары аны шаян да, моңлы да Миңнурий аша яратты. «Әбүзәр!» – дип дәшә Миңнурий, шаян елмаеп. «Миңнурий!» – дип җавап кайтара гашыйк Әбүзәр. Ә бит Татарстанның халык артисткасы Зөлфирә Зариф (Зөлфирә Сафа кызы Зарипова) уйнаган рольләренең һәркайсы татар хатыны дигән олы бер образның әле бер ягын, әле икенче ягын ача. 65 яшьлек матур бәйрәмә алдыннан без аның белән артистлык язмышы турында сөйләшеп алдык.



ЗӨЛФИРӘ
ЗАРИФ:

«БЕЗ ЙӨРӘК БЕЛӘН ЯШИБЕЗ БИТ...»

**Зөлфирә апа, Сөз татар дөньясында Казан арты
дип йөртелә торган шагыйранә якта туып-үскән
кыз. Әтнә районының Яңа Бәрәскә авылыннан.**

Сөзнең язмышка аның йогынтысы нинди булды?

– Казанга якын булуыбыз, һичшиксез, сизелә иде. Сөйләмәбезнең дә әдәби телгә якын торуы татарлыкның казанында иркен кайнарға мөмкинлек биргәндер дип уйлыйм. Шөһәргә якын яшәүебез аркасында телевизорлар да безгә алданрак килмәдеме икән әле, чөнки мин театрда телевизор аша гашыйк булган кеше. Яшь вакытта идеалга омтыласың бит, ә театр һәрнәрсәне идеаллаштырып, биеккәрәк – сөхнәгә күтәреп күрсәтә. Әнә шулай театрың алдагыч, ялтыравык дөньясына утка омтылган күбәләк кебек килеп элэгәсең инде. Гәрчә дәрәсә дә шул, читтән караганда гына театр матур, эченә керсәң, анда бөтенесе дә бар.

**Театрың «эчен-тышын» күргәннән соң, күңел
кайту кебек хисләр булмадымы?**

– Юк, беренче тапкыр телевизордан «Ай тотылган төндә» спектаклен карау белән театрда гашыйк булган идем, бу ярату гомерлеккә калды. Яшь чагында җырларлык тавышым да бар, авылда бөтенесе, җырчы булырсың, диләр иде. 15 яшемдә филармониягә дә барып карадым. Миңа: «Үсмер чакта тавыш үзгәрүчән була, унны укып бетер, аннан соң килерсең», – диделәр. Әмма мин театрда күбрәк гашыйк идем, җырлы тавышым театрда уйнарга комачауламас, киресенчә, ярдәм итәр дип уйладым. Театрда килдем. Соңыннан Айрат Арсланов белән Илгиз Мәжитов филармониягә чакыр-салар да, театрда китәсем килмәде. Марсель Хәкимович мине академия театрында алып калды – монысы өчен аңа чиксез рәхмәтлемен, чөнки күпләргә андый



бәхет тәтемәде. Коллектив бик ошый, артистларны бик ярата идем. Театрда булуым белән бик бәхетле идем, шуңа күрә аннан бер дә китәсем килмәде.

Театр училищесын тәмамлау белән Казанда калгансыз. Мәскәү ымсындырмадымы?

– Без Камал театрында дүрт кыз калдык: Алсу Гайнуллина, Фирая Әкбәрова, Рузия Мотыйгуллина һәм мин. Ә Мәскәүгә барыр өчен рус телен яхшы белергә кирәк. Без бит инде татарча гына сөйләшеп үскән кешеләр. Билгеле, Мәскәүдә миңа эш күбрәк тә булган булыр иде. Татар театры, ни генә әйтсәң дә, артистның диапазонын чикли. Нигездә, татар кызларын уйныйсың инде анда. Ә рус театрында диапазон киңрәк, анда төрле-төрле образлар уйнарга мөмкинлекләр бар. Шул ук вакытта мин бит инде – чын татар, татар хатын-кызын уинамый, кемне уйныйм?

Нурсолтан, Расиха, Миңнурий, Мәслимә, Миңзифа... Бу исемлекне тагын дәвам итәргә була әле... Барысы да чын татар хатын-кызы образларын чагылдырган рольләр. Аларның уртак сыйфатларын ничегрәк итеп аерып бәяләр идегез?

– Татар хатын-кызы йөрәк белән яши ул. Авылда үскәннәр бигрәк тә. Чөнки авылда һәрнәрсәне акыл белән үлчәп торырга адәм баласының вакыты юк.

Мин әни белән үскән кыз. Минекә генә түгел, күп әниләр шундый иде: алар эмоциональрәк, тиз генә кызып та китәләр, шул арада гафу да итәләр, сабыр да, ярсу да була алалар. Кайберсе үлгәнче түзә, кайберсе юкка-барга чәпчи... Образларны эшләгәндә, әнә шул тормышта очраган татар хатыннарын күздә тотасың да инде. Мин бит үзем дә чын татар хатыны: телем дә, яшәү, фикерләү рәвешем дә татарныкы. Совет чоры балалары буларак, мөселман икәнәбезне белсәк тә, дин белән үсмәдек. Урыслашкан якларыбыз да бардыр. Менә чәчемне сарыга буяп йөрим бит әле (көлә).

Телевидение күрсәткәндә, үзегезне видеоязмалардан караганда, эшегездән канәгать каласызмы?

– Юк-юк, мин үземне бөтенләй карый алмыйм. Әмма 10–20 елдан соң караганда, анда яшәрәк буласың бит – әллә шуңа, азрак кына үзгә ошый башлайсың.

Ижат кешесенең уңышы 10 процент – таланттан, калганы тырышылыктан тора, диләр.

– Һәрбер артист – шәхес. Үзгә узып сикерә алмаган кебек, артист та үз тәртәсеннән ерак китә алмый. Ә менә образларны эшләгәндә, талантына карап, артист бер-берсенә бөтенләй охшамаган образлар тудыра ала. Менә Шәүкәт абый Биктимеров даһи актер иде. Ул миңа – үрнәк. Ул шул ук кыяфәт, шул ук тавыш белән

үзен танып булмый торган эчке образ иҗат итә иде. «Муса Жәлил»дәге – Палач, «Әлдермештән Әлмәндәр»-дәге – Әлмәндәр, «Әни килде»дәге – Ислам – өчесе өч дөнья бит! Берсе – вәхши, икенчесе – циник, өченчесе – аксакал. Һәркайсы камил образлар. Билгеле, мондый рольләргә талант яки тырышлык белән генә иҗат итеп булмый – икесе дә кирәк. Шундый дәрәжәдә эшли алганда, син үзеңне чын артист итеп хис итә алып идең. Мин шул биеклеkkә омтылам. Ничек килеп чыгадаыр – анысы тамашачы хөкемендә.

Кайбер артистлар олыгайгач та каушау-дулкынлануларны жиңә алмый, диләр. Сәхнә артында сез нинди?

– Баштарак мин дә тәҗрибә җитмәүдән, җаваплылыктан куркып кала идем. Үз-үзеңә ошамыйсың, уйнап җиткермисең кебек... Хәзер инде үземне иркәләп тоям, тәҗрибә үзенекен итә. Аны беркайчан да куеп булмый (көлә).

Һәрбер артистның аны артист буларак ача алган режиссеры була.

– Әлбәттә. Мине режиссерлар яратмады дип әйтә алмыйм. Миңа Марсель Сәлимжанов та, Празат Исәнбәт та рольләргә бирә иде. Ә инде Дамир Сираҗиев белән без бергә укыганга, яшәтәш тә булганга, ул миндәге потенциалны күбрәк сизеп, күбрәк күрдә, ахры. Чөнки ул миңа, әле яшә булсам да, Миңнурый ролен ышанып тапшырды. Равил абый Шәрәфиев Әбүзәр иде, бергә уйнадык. Мине шушы роль аша таний башладылар, чөнки ул безнең халык ярата торган җырлы-биюле, көлкеле спектакль иде. Аңа кадәр мин Нурсолтаннарны уйнаган, уңай рецензияләр алган актриса идем. Аннан соң Дамир миңа Чыңгыз Айтматов әсәре буенча куелган «Ахырзаман»да Ак бүре ролен бирде, аны да тамашачы яратты. Ул безнең белән «Клеопатра»ны да эшләмәкче булган дип ишеттем, ләкин ул театрда китеп барган иде инде.

Клеопатра роле үкенеч булып калмадымы?

– Мин бит авыл кызы, мин нинди Клеопатра инде?! (Көлә.) Кайчан да булса Клеопатраны уйнармын дип уйлаганым да булмады. Шулай да баш тартмас идем. Нинди булса да, минем Клеопатра булып иде ул.

Сез бүген Нәҗибә апа Ихсанова уйнаган рольләргә дә уйныйсыз. «Зәңгәр шәл»дә, мәсәлән.

– Әйе, хәзер инде без дә өлкән буынны уйный башладык. Вакыт бара. Аллага шөкер, әле щепкинчылар да үз көчендә. Без аларның эшенә сокланып, уйнауларына кызыгып үстек. Театрга да аларның тарту көче китерде. Барысы минем өчен – кумир. Алардан башка театрның яме китәр кебек. Сүз дә юк, яшләрәбез дә бик талантлы, театрыбызда һәркайсы шөхес.

Гаилә тормышыгыз турында да бер-ике сүз әйтегез инде.

– Мин алты балалы гаиләдә-туып үстем. Безне үги әни тәрбияләде, мин аңа бик рәхмәтле. Абый мин беренче сыйныфта укыганда армиягә китте, шуннан бирле гаиләдә ир заты күргәнем булмады. Шуңа күрә

дә ирләр белән ничек «идарә итәргә» кирәген белмим. Сигез ел опера җырчысы Сәет Рәинбәков белән яшәдем, ләкин без аерылыштык. Ике ул үстердем. Бер улым мәрхүм булды. Бүгенгә көндә ялгыз яшим. Ләкин мин ялгызлыгымнан зарланмыйм, аның да үз рәхәте бар. Ничек кенә булса да, кеше барыбер түзә ул.

Сез Казанның үзәгендә яшисез. Зур шәһәр арымыймы?

– Казанны бик яратам. Этнә театры ачылгач, Зөлфирә апа, безнең театрда кайтмыйсызмы, дип шалтыраттылар. Юк, мин хәзер авылда тора алмыйм, миңа шәһәр шау-шуы җитмәячәк, дип җавап бирдем.

Без әле артистларны илаһи, серле затлар итеп күрәләрме әле?

– Артист күз алдындагы кеше инде ул, аның турында гайбәт дә, буш сүз дә күп. Алар турында гади кешегә караганда күбрәк сөйләләр.

Гомумән, артистның эчендә азмы-күпме дан-шөһрәткә омтылу утыра. Ул баштарак сәхнәгә чыгарга кыюлык бирә. Үзен күрсәтү теләге булмаса, кеше сәнгатькә килмәс иде, чөнки аның күренәсе, ялтырыйсы килә. Еллар үтә-үтә бу омтылышның мәгънәсе югала, кирәк калмый, ул хис үтә, эреп югала. Миңа, мәсәлән, ул кирәкми. Мактану, дан-шөһрәткә табыну кебек сыйфатлар, киресенчә, тискәре мөнәсәбәт уята. Талантлы артист йолдызланмый, гадәттә, урта куллар кыланырга яратучан була.

Шулай да сәхнә сәнгате артисттан туктаусыз эзләнүне, үзен гел искә төшереп торуны таләп итә.

Үземне күрсәтәсем килсә, ныграк тырышкан булып идем. Мине күрсеннәр, дип, бәлки, рольләргә сорап йөрергә дә кирәк булгандыр. Ләкин андый гадәтем булмады. Роль бирсәләр, эшләдем, бирмәсәләр – юк. Шулай да бер үкенечем калды... Мәскәүдән килгән режиссер мине икенче составка Катарина итеп алмакчы булган (Шекспирның «Укрошение строптивой» пьесасы буенча), ләкин Марсель ага риза булмаган.

Театр шундый бер организм инде ул, бөтен нәрсә дә чагыштыруда күренә. Артист бик күп нәрсәләргә, кешеләргә бәйле. Режиссер роль бирәме, юкмы дип көтеп торасың. Бирсә, шатланасың. Күрми калсалар, түзәсең. Башка бер урында эш бирмәсәләр, кеше шатланып кына йөрер иде. Ләкин театрда эшлисе килә. Зарланган юк анысы, үзем сайлаган язмыш бит.

Сезнең кино сәнгатеңдә дә тәҗрибәгез бар бит әле. «Неотложка»да уйнаганыгыз хәтердә.

– Ул вакытта хезмәт хакларын вакытында бирмиләр иде, акча эшләп алу өчен төшкән кино ул. Татар киноларында да төшкәләдем. Баш тарткан чаклар да булды. Хәзер инде бөтен рольгә ябышып яту юк, жаныңа туры килгән генә сайлайсың, үз рәхәтең өчен уйныйсың.

Бүген нинди теләкләр белән янып яшисез?

– Улыма, аның гаиләсенә, гомумән, бөтен кешегә исәнлек-саулык теләм. Шулай ук театрыбызга уңышлар теләм. Тамашачыларны спектакльләребезгә чакырып калам. Аларның театрда йөрүе – зур бүләк.

Әңгәмәдәш – Ландыш ӘБҮДӘРОВА.

КАЙНАНАМ ИРЕМНЕ МИҢА КАРШЫ КОТЫРТА

«Кияүгә чыкканым ел да өч ай. Ирем белән бик яратышып өйләнештек. Тик хәзер көн тудымы: «Әллә аерылып китим микән?» дип уйланам. Болай уйлавымның сәбәпчесе – кайнанам. Ул иремне миңа каршы котырта. Очрашып йөргәндә, булачак иремнең эти-әнисе белән таныштым, мине бик яхшы кабул иттеләр. Өйләнешеп яши башлагач та әнкәй (иремнең әнисенә беренче көннән үк шулай дип дәшә башладым) белән мөнәсәбәтләрбез әйбәт иде. Күпмедер вакыттан соң иремне алыштырып куйдылармыни. Юк-барга да бәйләнә, пешергән ризыгымны ошатмый, тоткан акчамны тиенләп саный башлады. Бактың исә, аны шулай эшләргә әнисе котыртып кайтара икән! Нинди генә темага сөйләшә башласак та, ирем әнисен телгә алмый калмый: «әни болай дип әйтте», «әни ул диванны алмаса кушты», «әни әле сезгә бала алып кайтырга иртәрәк диде». Бер тапкыр кунакка килгәч, үз тормышыбызны үзбез хәл итсәк иде, дип, җайлап кына әнкәйгә әйттем. Ул аны иремә җиткергән. Билгеле инде, тавыш чыкты. Хәзер әнисе аркасында көн саен диярлек кычкырышабыз. Кайнанам белән ничек көрәшәргә белмим...»

И.

Казан шәһәре.

Ландыш ФЭРРАХОВА, 48 яшь:

– Кияүгә чыгып, кайнана белән бер түбә астында яши башлавыма 25 ел. Шушы 25 ел эчендә кайнанамның мине игәүләми калган бер көне булдымы икән? Яшьрәк чакта «бер эш эшли белмисең» дип ачулана иде. Яңа гаиләгә килгәч, андагы тәртипләрне белеп тә бетермисең бит әле. Өйрәтүче дә булмады, барысына да үзем өйрәндем. Хәзер исә кайнанам йә «ашыңның тозы юк» дип, йә «урын-җирне дәрәс юмагансың» дип, йә башка берәр сәбәп табып бәйләнә. Үзенең күзләре дә начар күрә башлады инде, минем кулга калып бара, үзе һаман минем кимчелегемне эзли. Ә мин дәшмәдем, хәзер дә дәшмим. Бәлки, яшьрәк чакта бер утырып сөйләшсә, аңлашасы булгандыр, дим. Хәзер сөйләшсә дә килми инде. Ирем дә дәшмәде. Тавыш чыга башласа, тизрәк өйдән чыгып китү ягын карый иде. Ул кистереп үз сүзен әйтсә, бәлки, барысы да башкача булган булыр иде.

Шушы көннәрдә үзбезнең улыбыз өйләнергә йөри. Киленемне җәберләмәм, аны үзем яшәгән көнгә калдырмам, дип, үз-үземә кат-кат вәгъдәләр бирдем инде.

Риназ КАМАЛЕТДИНОВ, 25 яшь:

– Мин үзем әле өйләнмәгән. Иң курыкканым – әни белән хатын арасында калу. Ике кадерле кеше үзара дус булмаса, тыныша алмаса, бик начардыр ул. Югыйсә проблема ясарга да кирәкмидер кебек бит инде. Әни әни инде ул, ә хатын – хатын. Тик без, ир-атларга, хатын-кыз мантийгын аңлау кыенрак шул.

Өгәр инде шундый хәл килеп чыккан икән, ир-ат икесе белән дә утырып сөйләшәргә тиеш дип уйлыйм. Нәрсә ошамый аларга бер-берсендә – шуны ачыкларга. Әнигә: «Әни, бу – минем яраткан кешем, хатыным һәм мин тормышымны аның белән корырга булдым. Бәхетле булуымны теләсәң, мине аңларга тырыш, бәхетемә комачаулама – ярдәмче бул», – дияр идем. Ә хатынга: «Әйе, мин хәзер синең белән, мин сине яратам, тик әниңең урыны – аерым. Ул миңа тормыш бүләк иткән кеше. Шуңа күрә мин аны калдырып китә дә, аңа авыр сүз әйтүңне күтәрә дә алмыйм», – дип аңлатырга була.

Ә инде сөйләшү дә ярдәм итмәсә, икегә ярылырга туры килчәк. Әниң белән хатыныңны очраштырмаса тырышырга, шул ук вакытта икесенә дә җитәрлек игътибар бирергә.

Ләлә
БӘҖРАМШИНА,
ПСИХОЛОГ



Өч фикер

– Хат авторы «Кайнанам белән ничек көрәшәргә белмим» дигән. Беркем белән дә көрәшәргә кирәкми. Яхшылап сөйләшәргә, аңлашырга, килешәргә кирәк. Кешеләр бер-берсен, бу очракта кайнана – киленне, киле кайнанан гаепли, бер-берсе белән көрәшәргә кирәк дип санылар икән, димәк, алар сөйләшә, аңлаша белмиләр. Кешенең табигате шундый: без аңлашуга мохтаж. Сүзләр ярдәмендә аңлашумыз ул, күз карашы ярдәмендә, әллә җилкәгә кагылып алу рәвешендә – мөһим түгел, контакт кына булсын. Психология телендә «Мин-хәбәр» һәм «Син-хәбәр» дигән нәрсələr бар. «Мин-хәбәр» кешегә үтемләрәк тәэсир итә, йомшаграк та яңгырый. Шуңа үзеңнең теләкләрең, ихтыяжларың, борчуларыңны «Мин-хәбәр» («мин шулай теләр идем», «миңа мөһим» һәм башкалар) аша җиткергә өйрәнергә кирәк. Болай сөйләшү кешене хөрмәт итүңне дә күрсәтә. Ә инде «Син-хәбәр» («син шулай эшләргә тиеш», «сиңа шулай эшләргә кирәк» һәм башкалар) эмоциональ кабул ителә.

Без күпчелек очракта үзбезнең теләгәннән башка әйтмиз, кешеләр безне сүзсез дә аңларга тиеш дип уйлыйбыз. Тик тел белән әйтмәгәнне үтәләрен көтү – дәрәс түгел. Син әйтмәгәч, синең нәрсә теләүңне, нәрсә хис итүңне, нәрсә уйлау йөрүңне башкалар ничек белсен?! Шуңа күрә кара-каршы утырып сөйләшү, аңлашу мөһим, дим. Кеше белән сөйләшкәндә, аңа кимендә өч плюс (уңай дәлил) бирергә кирәк. Әйтик, киле – кайнанага: «Әни, мин сезнең фикерне хөрмәт итәм, сезнең тормыш тәҗрибәсез зуррак, улыгызны яратуыгызны аңлыйм», – дия, шуннан соң «Мин-хәбәр»не («мин менә болай теләр идем», «мин болай эшләгәндә шуны күздә тоткан идем») җиткерә ала. Шул рәвешле үзенең карата хөрмәт сезгән кайнана да килеңне тыңларга, ишетергә, аның белән килешәргә мәҗбүр булачак, үзенең дә килеңгә карата хөрмәт уяначак.

Нурания
ТӨХБӨТУЛЛИНА



АХИРЭТЛЭР

(Хикәя)

Балкып торган кояшлы көннәре, сихри айлы кичләре белән яшел язлар, ямьле жәйләр шаулап-гөрлөп үткән дә киткән, сизелмәгән дә. Алмашка озын-озакка сузылачак көzlәр килгән. Көzlәр диген... Көзнен аның картайган сөякләрне жылыга тиендерә торган әбиләр чуагы дип аталган кояшлы атнасы да, көне буе салкын яңгыр пысаклаган эчпошыргыч көннәре дә була. Ә аннан инде ак көфенле кышларга да ерак калмый. Ә хәзергә... хәзергә рәхәт әле. Кояш жәй көннәрендәгечә кыздырмый, ипләп кенә, чамасын белеп кенә илаһи нурлары белән жир өстен сыйпап иркәли.

Профнастил койма буенда сарыга буялган агач эскәмиядә ике карчык та шушы рәхәт жылыга изрәп утыра. Берни сөйләшмичә оеп утырган жиреннән карчыкларның каратут йөзлесе үз-үзенә сөйләнгәндәй генә әйтеп куйды:

– И-и, ахирәткәем, көннәре бигрәкләр дә матур тора, жиле-мазары да юк, жәйләр әйләнеп кайткандай.

Бераз тын тордылар. Икенче карчык, җавапсыз калуны килештермәгәндәй генә, тик нигәдер авыр сулап:

– Үткәннәргә кайту юк инде ул... Әйе... ә көне сөбханалла, – диде.

Тагын тынып калдылар. Хәер, аларның сөйләшер сүзләре дә юк кебек. Әйтеләсе әйтелгән, яңалыклар алышынган, серләр бүлешенгән дигәндәй. Шул көн дә үзгәреп тора торган һава торышы турында гына сүз алышсаң инде. Ә, юк, сөйләшер өчен бер дә бетеп тормый торган тема бар икән бит әле. Балалар! Менә кемнәр турында сөйләшеп сүз бетми. Уллар, кызлар, киләткәннәр, кияүләр, оныклар. Мәңгелек тема. Карчыклар да бәгырь кисәкләре – балалары турындагы сүзгә күчтеләр. Каратут йөзлесе – ул Сабира исемле иде:

– Әле бүген иртәнчәк Галинурым шалтыратты. Кырымда ял итә алар. Монда хәзер бик шөп вакыт, «бәрхет сезон» дип атала ди. Бездә дә, мин әйтәм, көннәр кояшлы тора, диңгезе генә юк... Исән-сау йөрәп кайтсыннар инде балакайларым, – дип куйды.

– Соң әле син, Галинурым – утырган тавык кебек, Казаныннан беркая кузгала алмыйча китап яза, дип сөйләгән идең түгелме соң? – дип, Шаһидә беркөнге сөйләшүне искә төшерде.

– Әйе, әйе, Кырымда да шул «Мемуар» дигән китапны яза инде. Монда кайтып китәргә дә вакыт таба алмый балакаем. Синекеләр генә ул, эшләре беткәндәй, атна саен өерелешеп кайтып җитәләр.

– Эшләрә бетмәгән инде бетүен, – дип куйды Шаһидә карчык, берәз үртәлеп. – Соң, синең дә кызың, безнекеләр кебек, район үзәгендә генә яши бит. Бу араларда бер дә кайтканы күренми, – дип өстисе итте.

– Әйтмә сана... – Сабира авыр көрсенеп алды. – Беләсең бит инде аның айга бер генә тапкыр – мин пенсия алган көнне генә кайтып киткәнен.

Бер-берләренә төртмәле сүзләр әйтешкәннәренә үкенгәндәй, икесе дә тынып калды. Шулай сүзсез генә озак утырдылар. Кояш та сүрәнләнә төште. Шаһидә карчык: «Ахшамга соңга калмыйк тагын», – дип, жәһәт кенә торып басты. Ахирәте дә, биле авыртуга, аяклары оюга зарланып, ахылдап урыныннан кузгалды.

Ястү белән витр намазын укып, тынычлап кына йоклап китәргә жыенган Шаһидә карчыкның бүген никтер керфегенә йокы эленмәде. Ахирәтенә, Галинурым Кырымда китап яза, дип мактануымы, синекеләр өерелешеп кайтып житә, дип көнләшебрәк әйтеп куюымы, белмәссең, нәрсә борчыды аны.

Әй бу дөнъя, бу гомерләр, бу язмышлар!.. Ә бит отставкадагы полковник Галинур (Галинур булмаса, башка исемле ул) аныкы булырга мөмкин иде. Мөмкин иде... Явыз язмыш шул бәхеттән мәхрүм итте. Алай да бәхет дигәнненең бер чите, әгәр аны бәхет дияргә яраса, тиде аңа: ул авыр эш, исерек ир күрмәде, юклыктан интекмәде; алар карты белән менә дигән чибәр, тәүфыйклы кыз үстерделәр, менә хәзер яраткан әни, дәү әни булып, карты белән тигезлектә, кадер-хөрмәттә яшәп яткан көне. Ә ахирәте юлдан язган кызы өчен ут йотып яши. Чәчләре вакытсыз чаларган, гәүдәсе көянтә сыман бөгелгән, кайчандыр гөлчәчәктәй булган йөзә аяк астына салып тапталган чыптага охшап калган Сабирага шул гына житмәгән иде диярсең. Дөрәс, еллар Шаһидәне дә аямады: ялтырап торган коңгырт куе чәчләренә бәс сибелде, ап-ак биек маңгае сырланды, куе зәңгәр күзләре тоныкланды, чия иреннәренәң жете кызылы уңды, төп-төз гәүдәсе берәз чүктә, горур башы иелә төште.

Их! Бар иде аның чәчкә чаклары! Юкка гынамыни авылның бер дигән егете – гармунчы, көрәшче, шофер – Бөркет Тимергалие аңа үлеп гашыйк булды. Шаһинәм дип кенә иркәләп эндәшә иде ул аңа. Тимергали! Шаһидәнең күңелендә мәңгә яш, чибәр булып сакланучы сөйгән яр! Нәкъ жырдагыча.

Шаһидәләр буынының күбесен сугыш аерды. Тик аның сөеклесен сугыш алдыннан рәхимсез язмыш тартып алды. Карчыкның хәтерендә үткәннәр кино тасмасындагы сыман берәм-берәм жанлана башлады. Менә алар ике дус – Сабира белән Шаһидә, чырык-чырык килеп, гөрләшәп, курчак уйнап утыралар. Күп тә үтми, пардан киенгән ике кыз бала, чүпрәк букчаларын асып, житәкләшәп, мәктәп юлыннан атлый. Бер парта артында утыралар, концертларда парлашып бииләр; үсә төшкәч, урман-кырда жиләк жыйганда, тырма күтәрәп, колхозның печән эшенә йөргәндә, яшьлекләренә аяк басып, клубка чыкканда дисеңме – алар аерылгысыз: ике тирәк бер төптә, ике төймә бер жептә, дигән кебек.

Тик тормыш дигәннеңдә борылышлар күп икән. Жиденче сыйныфны тәмамлауга, Сабира Казандагы туганнарына бәби карарга китеп барды. Шаһидәнең, китмә инде, дип ялынуына ул җавабын да әзерләп куйган:

– И-и ахирәткәем, укыганым житеп торыр. Миңа хәзер ничек тә паспортлы булу җаен кайгыртырга кирәк. Бер-ике елдан эшкә урнашып, өс-башымны карармын дим. Матур итеп, кешене ах иттерерлек итеп киенәсем килә. Туйдым бу фәкыйрь тормыштан! Бер әнигә өч бала бит без. Әле дә укытты инде!

...Еллар йөгәрә тора. Менә инде Шаһидә медицина училищесының соңгы курсында укып йөри. Авылы, әти-әнисе, Тимергалие сагындыра. Әле ярый бәйрәмнәр бар. Бу юлы да, Октябрь бәйрәменә кайтып, рәхәтләнеп ял итәргә, көзгә караңгы кичләргә сөйгәнә белән үткәргә жыенган иде кыз. Тик ул уйлаганча ук булып бетмәде: Тимергали колхоз йомышы белән Казанга киткән булып чыкты.

Шаһидә китәсе көнне Казаннан Сабира кайтып төште. Ишектән җил кебек ашкынып килеп тә керде, дустан кочып алып: «Ахирәткәем минем, бигрәкләр сагындым үзеңне!» – дип, зыр-зыр әйләндерергә дә кереште. Аннан, берәз читкәрәк китеп, Шаһидәне беренче күргәндәй карап торды да: «Һаман шул биш былтыр тектергән күлмәгеңнән йөрисең икән», – диде. Дус кызының пальто, шәлләрен дә күздән кичерде. – Ник әзрәк өс-башыңны юнәтмисең? Болай булса, Тимергалиеңнән колак кагуың да бар, – дип шаярткандай итте.

– Йөрәккә түгел, күлмәккә генә карап яратса, китсә дә, елап калырлык егет булмый инде ул, – дип җаваплады Шаһидә.

Кызлар гөрләшкән арада, Шаһидәнең әнисе Хәсбижамалтәй чәйгә дәште. Шаһидәнең укуы, Сабираның мех комбинатындагы эшләре турында сөйләшә-сөйләшә чәй эчтеләр. Сабираның әле йомышы да бар икән.

– Хәсбижамалтәй, – диде ул, – тирә-юньдә синнән дә оста палас сугучы юк инде ул. Миңа да 25-30 аршын палас сугып бирә алмассың микән? Ярган чүпрәкләрәм шактый жыелды инде. Унлы кәтүк жепләре дә алып куйган идем.

– Кара әле, кем, Сабира кызым, хәзер көннәр бик караңгы тора, язга чыккач, боерган булса.

– Юк-юк, Хәсбижамал түти, миңа ашыгыч, шушы ай ахырына кадәр кирәк, зинһар, ярдәм ит инде, буш итмәм.

– Нинди бик ашыгыч хәл соң әле ул? Кияүгә сорарга килделәрме әллә?

– Әлегә килүен килмәделәр дә. Ни бит, кыз кешенең кырыгыннан диләр, өшәнчек әзерләү турында. Ә миңа, үзең беләсең, тиздән егерме тула.

Сөйләшү – Сабираның инәлеп ялынуы, Хәсбижамал түтинең, ниһаять, ризалашуы белән тәмамланды.

Яңа ел алдыннан имтиханнарда әзерләнәргә бирелгән дүрт көнлек ялда Шаһидә коштай очып авылларына кайтты. Юлы да уң килеп торды: укудан чыгу-

га, Алабугадан Бондюжка кадәр курсташы – керәшен кызы Валя белән жәяүләп кайтып, шуларда кунды. Икенче көнне Бондюжка күрше авылның май заводы машинасы очрап, шуңа утырды да күрше авылдан, ун чакрым араны тәпиләп, караңгы төшкәнче кайтып та җитте.

Әнисенен, мунча кергән килеш чыкмасаң да ярар иде, дигәнәнә колак та салмый клубка йөгәрде. Клуб яшьләр белән шыгрым тулы, тик Тимергали генә күренми. Күңеле кителгән кыз кәефсез генә берничә уенга катнашты да өенә юнәлде. Аяк астында кар шыгырдый. Күктә томан сыман божра белән әйләндереп алынган ваемсыз ай йөзә, аңа синен борчылуың ни дә, шатлыгың ни. Бу нинди хәл соң әле? Соңгы атналарда Тимергалидән хат-хәбәр булмавы да кызның эчен пошыра, жанын өзгәли иде. Ул ни уйларга да белмәде.

Капка төпләренә җитәрәк, аны кемдер куып җитте. Борылып караса... Тимергали! Кич бердән яктырып, ай, йолдызлар балкып яна башлады, дөнья көмеш нурларга күмелде.

– Исәнме, Шаһидә, – диде егет әкрән генә, тик сөюдән балкыган кызны кочагына алырга ашыкмады. Алар гомер булмаганча сүзсез-нисез тордылар. Берәздән Тимергали авыр итеп сулап куйды да ничектер пышылдап диарлек:

– Мин өйләнергә булдым, – диде.

Башлары әйләнеп киткән кыз бәхет тулы күзләре белән аңа бакты. Менә нигә үзен уңайсыз, хәтта сәер тота икән сөйгәнә! Ул тәкъдим ясарга жөрәт итми йөргән ич. Риза, бик риза ул. Алты айдан аның укуы да бетә. Никах укытырлар, матур итеп туй ясарлар. Үзен күкнең җиденче катында итеп тойган гашыйк кыз «Мин риза!» диюргә өлгермәде, Тимергалие әллә ничек бик авыр итеп:

– Башка кызга, – дип әйтеп салды да ашыгып китеп тә барды.

Өстенә бозлы су ташкыны ишелеп төшкәндәй, өнемме бу, төшемме дип катып калган Шаһидә бик озак аңына килә алмый торды. Аннан, тезләре калтырап, хәлсезләнеп, капка баганасына сөялде. Бер уйсыз-нисез торды да торды. Кышкы суык желегенә үтеп, калтырата башлагач кына, аңына килеп, үксеп елап җибәрде. Бу коточкыч хәбәр аның башына сукты, йөрәгенә без кадады, тынын кисте. Дөрәс ишеттеме соң? Шаяртмадымы ул? Кыз, капка баганасын кочкан килеш, үксеп-үксеп елады. Тирә-юньдә катып салкыны, бушлык, ак карлар каралган иде.

Әнисенен: «Сабырлар итсәнә, кызым, ал бәхетен югалмасын. Кемгә барып, ни күрәсәнне белгән юк», – дип юатулары гына ярдәм итми иде шул яры ташлаган кыз балага. Ә инде Тимергалинең Сабира белән никахлашуы Шаһидә өчен җир тетрәүгә тиң булды. Ул тәмам аяктан егылды, акылын җуйган кешедәй тирә-юньне аңламас хәлгә килде. Әнисе, түбән очка төшөп, Камәрия абыстайны алып килде. Абыстай ниндидер үлән чәйләре кайнатып эчерде, аннан догалар укып, кызны өш-

керде дә: «Бу дөньяда беркемне дә, бернәрсәне дә артык яратырга ярамый, чама хисен саклау зарур. Егетнең булдыра алганча кичерергә тырыш. Адәм хатадан хали түгел. Ул – бәхетсез жан. Вәгъдә бозган – яшь кояр, ди безнең халык. Ә син укы, тырыш, тәүфыйгыңны югалтмасаң, бәхетенә синә үзе эзләп табар», – дип юатып китеп барды.

Имтиханнарына соңга калып килгән Шаһидә, кызарынып, әнием авыр хәлдә иде, дип алдашырга мәҗбүр булды. Дусты Валяга исә, күз яшьләрен түгә-түгә, дөрәсен сөйләп бирде.

– Яраткан кеше бу рәвешле хыянәткә бара алмас иде, әллә Сабира дигәнәң балага узды микән? – дип куйды Валя.

– Һич белмим, андый сүз ишетелмәде, – диде үзе дә икеләнә калган Шаһидә.

Тирә-юньгә чәчәкле болынарның хуш исләре таралган ямьле июнь урталарында Шаһидә, диплом алып, авылына кайтты. Ул эшкә каядыр читкә – башка җиргә урнашырга тели иде, тик аны үз авылларына билгеләделәр. Авыл зур, балалар күп туа, авырулар да аз түгел, фельдшерга эш җитәрлек, диделәр.

Шаһидә, вазыйфасына керешеп, бер атна да эшли алмады, «Сугыш!» дигән дөһшәтле хәбәр дөньяның астын өскә китерде. Тимергали дә машинасы белән фронтка китте. Хәсрәткә баткан авыл өстенә үлемнең, ачлык-ялангачлыкның, ятимлекнең шомлы күләгәсә жәелде. Дарулар җитмәүдән, авыруларның күплегеннән, үлем каршында чарасызлыктан Шаһидәнең куллары салынып төшкән чаклар да аз булмады, тик ул хәленнән килгәнчә тырышып, хәтта хәленнән килмәстәйләрне дә хәл итәргә омтылып эшләде дә эшләде.

Хәтеренә жуелмаслык булып кереп калган хәл ноябрь ахырында булды. Ачы җилле ямьсез кич иде ул. Соңгына Шаһидәне чакыра килделәр. Сабира инде тәүлеккә якын бәбили алмый интегә икән. Тимергалиләрнең йорты авылның бөтенләй башка очында булганга, кызының Сабираны күптән күргәнә юк иде. Өйдә аны бетәшкән карт белән карчык, аларның төпчек кызлары, кендек әби каршылады. Чаршау белән бүлеп куелган түр сәкедә Сабира ыңгыраша иде. Аның елап, шешенеп беткән, агарынып калган чырае күптәннән чиләнгәнән әйтеп тора. Кичә, фельдшерны чакырып, диюләренә, ул мине хастаханәгә озатыр дип, риза булмаган. Бөтен хатыннардан өйдә бәбили, мин дә өйдә генә табармын әле, дигән.

Хатынның хәле харап иде: бала аркылы ята. Кендек әбисе баланы тиешле рәвешкә китереп борырга маташкан булса кирәк, хәзер дә шулай эшләмәкче булды, тик Шаһидә аны: «Кирәкми, баланың үлүе бар», – дип туктатты. Ашыгыч рәвештә район үзәгенә – тимер юл хастаханәсенә барырга кирәк иде.

Бригадир янгын сүндерү бүлегенен атын биреп торудан катгый рәвештә баш тартты. Колхозның башка хәлсез атларын җигеп юлга чыгарлык түгел иде.

– Әнә ЗИС-5 машинасы белән барыгыз, – диде ул. «Ул беткән иске калтырчаны кем йөртә соң? Шоферы фронтта бит», – диюгә, бригадир:



Рәсем: Наталья Васильева

– Кем булсын, энесе Самат, машина йөртә белүче башка кешем юк, – дип китеп тә барды.

Сабираны кабинага урнаштырып, Шаһидә толып киеп, әржәгә утырып, юлга кузгалдылар. Машинаның эше шәп шул инде. Шул арада 12 чакрымны узып, Баймак авылына да килеп життеләр. Авылны чыгуга, тимер юл станциясе утлары да берән-сәрән жемелдәп күренгәли башлады. Барып житәргә алты гына чакрым калды. Тик әллә күз тиде инде, озак та бармадылар, машина сүнде. Үсмер Самат, сикереп төшөп, капотны ачып, шунда казына башлады. Бераздан:

– Булмый апа, Баймакка кайтып, ат эзләп килергә туры килер, – диде ул.

Пошаманга төшкән Шаһидә авылга таба йөгерде. Ат таба алмады ул. Алай да үрәчәле жиңел чана юнәтеп килде. Толыпка төреп, Сабираны шунда утырттылар. Самат Шаһидә белән барудан баш тартты. «Олы юлдан кем генә узмас. Машинаны калдыра алмыйм, иртәнгә кадәр, бәлкәм, төзәтермен», – диде.

Шаһидә, бераз уйланып торгач, олы юлдан түгел, басу аша турыга салынган жәяүлеләр сукмагыннан барырга булды. Олы юлдан барсаң, район үзәгенә житкәч тә әле ике чакрымлап тәпиләргә кирәк: алты-жиде чакрымлап чыга, ә туры сукмактан өч кенә чакрым.

Бисмилласын әйтеп, чанага жигелгән Шаһидә алга атлады. Сукмак тар, вакыт-вакыт чананың бер ягы сукмак буендагы көрткә бата. Кичтән үк кузгалган жәяүле буран себереп торганга, сукмак өстендә кар

көртләре өелгән урыннар да шактый очрый. Үзе дә карга бата-чума атлаган кыз чананы көч-хәл белән көрттән тартып чыгара. Шуңадырмы, атлаган саен, чана авырайган төсле, каршыга искән ачы жил дә көчәйгәннән-көчәя. Бераздан, буранлап, кар ишәргә кереште. Инде сукмакның ике ягындагы әрем сабаклары да күзгә чалынмас булды. Чана карга бата, тартып алыр хәл юк. Житмәсә, Сабираның ыңгырашуы көчәйде. Шаһидә, туктап, толыпны рәтләде, «Түз инде, түз, күп калмады», – дип, хатынны юатып азапланды. Тагын кузгалдылар. Жәзаланып, кар көртләреннән чананы тартып чыгара алмыйча, интегеп бара торгач, Шаһидә үзеннән бер-ике метр читтәрәк каралып күренгән таякнымы, әрем сабагынмы шәйләп алды. Сукмактан төшөп киткәннәр ләбаса. Шабыр тиргә батып, чананы сукмакка чыгаруга, кыз лып итеп карга утырды. Ул тәмам хәлсезлөнгән иде. Ыжгырып искән жилгә аркасын куеп борылды да күзләрен йомды. Хәзер, хәзер... Әз генә тын алыр да кузгалып китәрләр. Бераздан ул үзен жылынгандай тойды, башы бер якка салынып төште, әллә нинди авыр йокы баса башлады. Күпме вакыт узгандыр, кемдер касыгына төрткәндәй уянып китте. Сикереп торып, чанага ташланды. Сабира тавышсыз-өнсез иде. Коты алынган Шаһидә елый-елый: «Сабира, Сабира, дим, уян әле, Сабира!» – дип, аны селкетә, яңакларына жиңелчә суккалый башлады. Ниһаять, хатын, күзләрен чак кына ача төшөп, хәлсез тавыш белән «су!» диде. Судыр, чәйдер алып тормады-

лар, ашыктылар шул. Хәер, машина ватылыр дип кем уйлаган. Шаһидә, карны учында эретеп, хатынның иреннәренә тидерде, тегесе йоткандай итте дә, тагын күзләрен йомды. Кузгалып киттеләр. Ничек тә сукмакны югалтмаска иде бит. Сабира тагын ыңгыраша башлады. Шаһидә, туктап, чана өстенә иелде. «Түз инде, түз, хәзер барып житәбез», – дип пышылдады ул, никтер үзенә дә тавышы бетүгә гажәпләнәп.

Әйе, әйе, алар инде станциягә якынлашалар, еракта-рак вокзал бинасы да шәйләнә. Хәзер, хәзер, озак калмады. Алда торган кар көртөнә үрмәләп маташканда, чана нишләптер чалулап та китте, Сабира толыбы-ние белән карга тәгәрәде. Бу нинди хәлләр соң, Ходаем?! Шаһидә, хатынны читкәрәк этеп, астыннан толыпны алып чанага жәйдә дә Сабираны култыклап аягына бастырырга азапланды. Бу гамәле барып чыкмагач, чананы Сабира янына этеп алып килде дә хатынны чанага сөйрәп менгерергә кереште. Жан-фәрманга чиләнә торгач, булды тагын. Сабираны яңадан толыпка төрөп, үзе чана бавына жигелде. Бу юлы чананы көрт өстеннән сак кына тартып алды. Моңа шактый вакыт китте. Ул арада буран көчәйде. Жир белән күк тоташкандай булды. Берни күренми. Әллә нинди явыз жанвар сыман ыжгырган жыл сулышны кисә, аяктан ега. Кара буран эчендә каршы искән жылгә каршы юлсыз-нисез кар диңгезеннән чананы сөйрәп бару Шаһидәне эштән чыгарды. Баткан чананы тартып алу түгел, үзе дә билдән карга чумып, кузгала алмый интекте. Юкка гына, әйләнгечтән юл туры, димәгәннәрдер шул. Олы юлдан киткән булса соң. Ашыкты шул. Ашыгу – шайтан шөгыле, дип, белми әйтмәгәннәр икән. Жәзаланып үрмәли торгач, ниһаять, ат юлына чыктылар. «Аллага шөкер, исән-имин килеп житәбез бит», – дип сөенде ул. Туктап хәл алган жиреннән кузгалып китүе булды, колагына Сабираның «Үлә-ә-м!» дип кычкырганы ишетелде. Бавын ыргытып, Шаһидә аның янына ташланды, хатын зәңгәрләнгән иреннәре белән чак-чак пышылдап: «Суым китте», – диде дә яңадан каты итеп ыңгыраша башлады. Кыз, тиз генә чанага жигелеп, алга омтылды.

Шаһидә, чана белән толыпны бала табу йортының кастеляншасына калдырып, кабул итү бүлмәсенә кергәндә, каталкага салган Сабираны операция бүлмәсенә алып чыгып баралар иде инде. Кыз кушеткага ауды. Тамагы, башы чатнап авыртудан уянып киткән Шаһидәнең колагына: «Ир бала, өч килолы...» – дигән сүзләр ишетелде. Сүз Сабира баласы турындамы соң? Шулай икән. Ярып алганнар, әнисе йоклый икән әле. Шаһидәне, сөенчтән битәр, ниндидер көнләшү чеметеп узды. Тимергалинең улы бар! Тик ул Сабираныкы, Шаһидәнеке түгел. Әллә Сабира басуда үлсә, яхшырак буласы идеме? Тьфү- тьфү, Алла сакласын, күңелгә нинди яман уй килә, шайтан коткысыдыр.

Шаһидәнең торып басар хәле юк иде. Янына килгән шәфкать туташына көчкә генә: «Тамагым авырта», – дип пышылдады. Аны санитар машинасында район хастаханәсенә илтеп куйдылар. Шунда бер атна дэва-

ланып яткач кына, кыз авылына кайта алды, әле кайтак та бик озак хәлсезләнәп йөрде.

Сабира улы белән авылга кайтуга, Хәсбижамалттәй аларга бәби ашы күтәрәп китте. Шаһидәнең: «И-и әни, нишләп йөрисең инде! Шул Сабираның исемен ишетәсем килми», – диюенә, ана: «Язмыштыр, балам. Күршәдә генә үскән кыз бит. Аннан, бәби тапкан хатынга бирер күчтәнәч булмаса, коймасын булса да сыйпап кит, дигән борынгылар. Сабый хақы бар бит», – диде. Акыл белән фикер йөрткәндә шулаен шулайдыр, йөрәк бит, һич кенә дә гафу итәргә теләми.

Яңа ел алдыннан Шаһидә өчпочмаклы хат алды. Хат Тимергалидән иде. «Мең-мең рәхмәт сиңа улымны дөньяга китерергә булышканың, аны исән калдырганың өчен» дигән, Яңа ел белән котлаган. Хат ахырына «Бердәнберем, кадерлем, Шаһинәм минем, кичер мине, кичерә алсаң», – дип өстәп куйган.

Яңа елга керделәр. Авыр, газалы, хәсрәтле ел булды ул 1942 ел. Шаһидәнең абыйсы Шакирны да сугышка алдылар. Гаилә хәзер аның өчен үт йотып, фронттан хат көтеп яши башлады. Шаһидәнең эше күп, эт урынына чаба, борылып карарга да вакыты юк. Житмәсә, әллә каян гына трахома дигән күз авыруы таралды. Әнисе аны кайчаннан бирле Табыш Муллышына – фин сугышыннан яраланып, аксап кайтып, хәзер ферма мәдире булып эшләүче Муллаянга димли. Шаһидә Табышны (малай мәктәптә укыганда, килешләрне бутап, баш килеш, иялек килеш, юнәлеш килеш, төшем килеш, табыш килеш дигән, имеш) Тимергали белән янәшә куеп, чагыштырып, күз алдына китерә дә ахылдап куя. Сугышка кадәр кеше арасына да кермәгән шул аксак-туксак Муллышның хатыны буламы соң ул! Юк һәм юк!

Тик... баганага сәлам бирерсең диләрме әле? Март аенда Шаһидә дус кызы Валяның һәлак булуы турында хәбәр алды. Безнең төркем кызларының яртысы фронтта инде, дип язган бу авыр хәбәрне житкергән курсташ кызы, мине балам булганга гына калдырдылар, дип язган. Валяның үлеме Шаһидәне тетрәндерде. Аны да бүген-иртәгә фронтка жиберүләре мөмкин. Әнисе белеп елый.

...Табыш Муллышы белән яшәде ул. Тегесе ферма, амбар мәдире, бригадир булды. Тормышлары авыл өчен шактый бай булып, хатынын һичнәрсәгә йөдәтмәде. Алай гына да түгел, хатынының сугыштан бик нык имгәнәп, бер аяксыз кайткан Шакир абыйсы гаиләсенә дә хәл кадәрәнчә булышты. Сугыш беткәч тә, кытлык еллар шактыйга сузылды бит әле. Шаһидә матур киенде, хезмәтен тырышып башкарды, әмма хужалыгындагы бетмәс-төкәнмәс эшләр белән ватылмады. Тормышыннан канәгать түгел дисә, Ходай орыр. Тик йөрәгенең әллә кайдагы тирән бер почмагында хәбәрсез югалган Тимергали яшәде. Яшертен генә аның фоторәсеменә карап, бердәнбер хатын укып яшә түккән чаклары әз булмады. Шулай, тормышның һәр ягы да килеп бетми шул, кем әйтмешли, кругом шестнадцать булмый.

Әнә Сабираны кара. Сөеклесеннән ир бала үстерде. Тик сугыш елларының барлык газабын татыды. Ачлык

дигәннәре дә бик тиз ишек шақыды. Сабираның берүзенә биш жанны туйдырырга кирәк иде. Кырык өчнәң жәендә язмыш күсәге хатынның башына тагын да катырак итеп сукты: кесәсеннән 3-4 уч уылган арыш чыккан Сабираны сигез елга хөкем итеп куйдылар. Биш ел утырып, алтынчыга киткәндә генә күкрәк баласы белән кайтып килде ул. Сабира кайтканда, биата-бианасы гүр иясе булганнар, каенсеңлесе вербовка белән Сталинград якларына китеп барган, улы күрше авылдагы сеңелләрендә иде. Тәрәзәләрен каплаган такталарны каерып ачып, өйгә кергән ике балалы тол Сабираның тормышы алдагы елларда да авыр булды әле. Улы – яшь бөркетә Галинур, калкынып, тормыш арбасына жигелгәч кенә берәз кеше рәтенә керде алар. Улы эшкә дә, укуга да шәп булып чыкты. Унны бетерүгә, военкомат аны хәрби училищегә жибәрде. Галинур, офицер булып, Мәскәүдә берничә ел хезмәт иткәч, хәрби академиягә укырга керде. Хатыны биюче – балет артисткасы, диделәр. Галинур үзе генә дә, гаиләсе белән дә ел саен авылга ялга кайтып йөрде. Әнисе белән сеңлесенә сыйфатлы чит ил киёмнәре (ул озак вакытлар Чехословакиядә, аннан Германиядә хезмәт итте), күчтәнәчләр төяп кайта, күрше-күләнне дә бүлөк-санаксыз калдырмый. Берни әйтер хәл юк, шәп иде Сабираның яшь бөркетә. Тик менә кызыгына... Әллә иркәрәк булып үсте, әллә яралган орлыгы шундыйрак булган, белмәссең. Укырга да булдырмады, эшкә дә кулы ятмады. Аны башка нәрсәләр кызыксындырды бугай. Яшьли эчәргә, тартырга һәвәсләнде, кияүгә чыгып та кешечә яшәп китә алмады. Тормышы кыек юлдан, дәрәсрәгә, бөтенләй дә юлсыз жирдән китте.

Сабираның кызы өчен жаны көя, ул үртәлә, минем гөнаһларым өчен жәза кызыма төште дип газаплана иде. Әйе, гөнаһлы ул, әйтеп бетергесез гөнаһлы. Яшьлек исәрлегемә, кан тамырларында йөри торган шайтан эшәмә – эт белсен, нәрсә этәрдә аны бу адымга.

Казаннан Сабан туена ашкынып кайтып килүче Сабира район үзәгеннән авылга ахирәтенәң егетә Тимергали машинасына утырды. Шәһәрчә киенгән кызының кәефе гадәттән тыш күтәренке иде. Юк-бар нәрсәдән дә кызык табып, көлешеп, сөйләшеп кайткан жирдән Сабира нишләптер егеткә игътибар беләнрәк күз төшерде. Карасана, нинди чибәр икән ул! Зифа буй-сын, дулкын чәчләр, озынча сөйкемле йөз, кие кара кашлар, озын керфекләр белән каймаланган янып торган кара күзләр, тезелеп кенә киткән ап-ак тешләр, өстәвенә, елмайганда бит очлары чокыраеп китә. Әле ул сине кочып назласа, ягымлы сүзләр дә әйтсә, эреп китәрсен, валлаһи. Нишләп шофер булып йөри икән, артист кына буласы калган. Ничек кенә элек күрмәгән соң аны Сабира? Хәер, ул бит авылга сирәк кайтты. Сабира ваемсыз йөргән арада, ахирәте нинди егет солтанын эләктереп өлгәргән. Ниң, Сабира ахирәтеннән киммени? Ниңә аңа да арсландай егетнең сөйгәнә булмаса?

Фонарик жиңле, декольтелы крепдешин күлмәген, биек үкчәле дерматин туфлиен киеп, бизәнәп, төзәнәп, «Серебристый ландыш» исламаен колак артларына

тигезгәләп, кичке уенга чыккан Сабира ахирәте яныннан бер адым да читкә китмәде. Шаһидәләренәң капка төбенә дә өчәүләп кайтып туктадылар. Тик күпме генә тырышса да, Сабира Тимергалинең игътибарын яулый алмады. Егет, хыялланган Мәжнүндәй, Шаһидәдән башка беркемне дә күрми иде.

Гашыйк кыз Казанда да жанына тынычлык тапмады, авылга очып кайтырдай булды. Июль урталарына кадәр түзде-түзде дә, әнигә печән эзерләшергә кирәк дип, үз хисабына бер атна ял алып, иске бер тиендәй ялтырап, авылга кайтып та төште. Тик һаман шул инде. Өчәүләп йөрсәләр дә, Тимергали, кояшка баккан көнбагыштай, һаман Шаһидәгә борыла, аныгына күрә, аныгына сөя.

Сабира бар тынычлыгын жуйды, яна да көя. Тимергалине ничек итеп үзенеке итү турында нинди генә планнар корса да, барысы да яраксызга чыгара.

Һәм менә кинәт, уйламаганда, көтмәгәндә... Печән теземнәрен әйләндереп киптерәләр иде, шунда күрше рәттәгә теземдә баручы ике хатынның үзара чыш-пыш сөйләшүе кызың колагына кермәсенме:

– Әйтмә дә инде, өч баласын ятим итәм дип тормаган.

– Алай да... тегесе ничек итеп кенә үзенә бора алды икән?

– Ничек дип, Очкырга барган, диләр.

Очкыр... Бу сүз авыл теленә күптән кергән. Анда сихер ясатырга йөриләр, диләр. Сихер! Бик куркыныч сүз. Гөнаһысы әкәмәт зур ди аның.

Гыйшык утының көйдерүе сихер куркынычыннан көчләрәк булып чыкты. Барды Очкырга Сабира.

Сыер савучылар, шимбә көннәрендә Ишне аркылы йөзеп чыгып, Удмуртиянең бер район үзәгә булган Яскыга шикәрдер, чәйдер алырга чыгалар иде.

Төшке савымнан соң, Ишнең теге як ярына йөзеп чыгып, тау өстендәгә Яскыга күтәрелделәр. Менеп житкәч, Сабира, иптәш кызыма куна барам дип, юлдашларыннан аерылды. Аңа басу юлы буйлап тагын алты чакрым атларга кирәк иде әле.

Сабира багучыга барып кергәндә, тегесе фанера кисәкләренә кура жиләкләре таратып утыра иде. Нич тә сихерче димәссең: кечкенә гәүдәле, ябык кына, иллеләр тирәсендәгә чирмеш хатыны. Кыз, ишектән кереп, исәнләшүенә, ул танышына эндәшкәндәй генә саф татарча:

– Килеп тә життеңмени? Хәл кылдың инде алайса, – диде. Гажәпләнүеннән Сабира артына ава язды. Ул арада хатын сүзен дәвам итте.

– Сайларга мөмкинлеген бар әле. Үз юлыңнан атла. Ниңә сиңа кеше юлы, кеше бәхете? Киңәш итмим.

Сүзсез-өнсез калган кызы сихерче почмакта торган сулы кисмәк янына чакырып, су өстенә карарга кушты. Сабира, шүрләбрәк суга бакты – ә анда... анда Тимергалинең йөзе чайкала иде. Кыз куркуыннан артка чигенде.

– Юк, син китмә, кара, – дип әйтте хатын боерган тавыш белән.

Сабира тагын кисмәккә иелде. Кинәт су өсте сәер рәвештә дулкынланып китте, сурәт юкка чыкты.

– Күрдеңме, – диде сихерче, – ул югала.

Шактый ғына тынсыз-өңсез торғаннан соң, Сабира телгә килеп:

– Булсын, – диде калтыранган иреннәре белән. – Мин риза. Ичмасам, аныкы булып калырмын, бәлкем, бәхетемнән балам да булыр.

– Булыр, – диде сихерче, аның сүзен жөпләп, – кая китсен ул, булыр. Тик башка берәүнең бәхетен тартып алып, сиңа бирү миңа нигә кирәк? Хәер, аңа булса да, күпкә түгел инде ул. Юк кирәкми, – дип баш тартты ул.

Сабира үксеп еларга кереште. Үзе елый, үзе так-маклай:

– Ул – минем бәхетем. Аны яратырга минем хакым бар. Мин аннан башка яшәмим. Лутчы үләм мин! Менә кайтканда ук Ишкә төшәм дә бетәм... Ник кенә тудым икән бу дөньяларга! Үләм бит!.. Бәхетсез башкаем!

Сихерче аны ачуланып туктатты:

– Өзгәләнемә. Яратуыңны беләм.

Күпмедер вакыт тын торгач, ул дәвам итте:

– Бар кайт инде. Син дигәнчә булыр, тик ике айлап көтәргә туры килер әле, йолдызлар торышы рөхсәт иткәнче.

Сабира алып килгән акчаларын ашыга-ашыга кулъяулыгыннан урындыкка төшереп, рәхмәт әйтергә дип сихерчегә күтәрелеп караса, имәнәп китте: тегенең бер күзе кара, берсе сары, җитмәсә, сарысы әллә нинди куркыныч булып ялтырап алды. Коты чыккан кыз, рәхмәт тә әйтә алмыйча, ишеккә ташланды.

Ишне берүзе йөзеп чыгарга шомланып, кичке сөт машинасына утырып, Яскыдан Ижауга юнәлде. Авылына икенче көнне генә кайтып җитте.

Әнә шулай тартып алды ул Тимергалине Шаһидәдән. Тик бәхете генә кыска булды. Кырык икенең җәендә Тимергалидән хат-хәбәр килү тукталды. Инде менә Галинуры, үзе дә олыгаеп килгәндә генә, әтисенең язмышын ачыклады. Германиянең Бавария дигән жиренә алып барды ул әнисен.

Әсирләр җирләнгән урын Хаммельбург дигән шәһәрдән егермеләп чакрым ераклыкта икән. Мемориаль комплекс хезмәткәре аларны, кечкенәрәк автобуска утыртып, бездәге әрәмәлекләргә охшаган урман юлыннан каберлеккә алып китте. Барып җитсәләр, бернинди каберлек юк, бары баганаларга беркетелгән тимер чыбыклар белән әйләндереп алынган биш-алты гектарлы тигез кыр. Концлагерьларда авыр эшләрдән, җәза-газаплардан, ачлыктан, авырулардан һәлак булып, гәүдәләре крематорийда яндырылганнарның көле сибелгән басу икән бу. Таптылар алар газизләренең исем-фамилисе язылган багананы. Җәсәде белән алман басуын ашлаган икән татарның бөркетә! Баганаларда йөзәрләгән исемнәр, дистәләгән милләт вәкилләре. Бу кадәр дә явызлыктан гөнаһыга баткан Җир, күчәреннән ычкынып, ничек космос тәмугына төшеп китмәде икән?!

Басудан бер уч туфрак алып кайтырга чыктылар. Машина алдыннан, әле тәрәзәгә якынлашып, әле ераклашып, әйләнгәләп, бер кошчык оча. Ана белән ул, бу хәлгә сәерсенеп карап барганда, хезмәткәр мондый

аңлатма бирде. Әгәр килгән кунаклар баганалардан газиз кешеләренең исемен таба алсалар, машина алдыннан һәрвакыт, куангандай, кош оча. Әйтерсең лә гәүдәләре көлгә әйләндерелгәннәрнең жаннары. Шулайдыр, жаннар кошларга күчә диләр бит.

Ярты гасыр пыскыган өмет уты әнә шулай сүнде. Инде Шаһидә белән бүлешер кешесе юк иде Сабираның.

Дөресен әйтергә кирәк, гомер буйларына көнчелек корты кимерде Сабираны. Үсмер чакта ул ахирәтенең шахтер абыйсы алып кайткан киёмнәренә кызыкты, соңрак дустаның медучилищеда укуы, ә үзенең кара эшче булып йөрүе эчен пошырды, аннан инде мәхәббәттә юллары кисеште. Тол хатын булып, тормышның «уфалла»сын җигелеп тартканда, бу көнләшүе шартлар дәрәжәгә җиткән чаклары булды. Ничекләр итеп түзмәк кирәк: ул – Сабира, өстенә ямалып беткән сырмасын, аягына шахта галошын киеп, башына уңып-тузып беткән иске шәлен бәйләп, арып-талып, фермадан иртәнге савымнан кайтканда, юлыңда каракүл якалы бостон пальтосы, аягыңдагы ак фетр итекләре, ак челтәр шәле белән урамнарны балкытып, медпунктка баручы Шаһидәне очрат әле, ачуыңнан ярылыплар китәрсен, валлаһи.

Галинур әнисенә акчалата да, посылкалар белән дә ярдәм итеп, ялга кайтканда йорт-кураны төзекләндереп тора башлагач кына Сабираның кара көнчелеге басыла төште. Ә инде Галинур Шаһидәләр күршесеннән элеккеге колхоз рәисенең бер дигән шәп йортын сатып алып, әнисен шунда күчәргәч, Сабира тынычланды диярлек. Аның да хәзер менә дигән йорт-җире, яхшы өс-башы бар, ел саен санаторийга бара. Ниһаять, ул да җитеш тормышка иреште. Тик менә авыл дигәнең генә Сабиралар, Шаһидәләр белән бергә карта. Өстәвенә, яшәтешләре дә сирәгә бара – инде күпләре мәңгелек йортларына күчтеләр.

Кешегә ялгызы ғына яшәү авыр, ул аралашуга мохтаж. Сабира Шаһидәләр күршесенә күчеп килгәч, аралар тора-бара ялганып китте, элеккечә ихласлык белән үк булмаса да, ахирәтләр аралаша башладылар. Ә инде Шаһидәнең 70 яшьлек юбилеега Галинур чукалы кашемир шәл дә бүләк иткәч, мөнәсәбәтләр шактый җылынды. Ахирәтләр әле берсендә, әле икенчесендә чәй өстәле артында яки капка төбендә озак кына гәпләшеп утыра торган булып киттеләр. Урамда бик салкын йә бик җилле-яңгырлы көн була калса яки авырыбрак торсалар, телефоннан булса да шалтыратышып, хәлләрен белешәләр. Борчуларыңны эчәң җыйма, чиргә әйләнер, баганага булса да сөйлә, диләр бит. Серләреңне кемгә сөйләр идең дә, кем сине аңлар иде. Сер дигәннән, ахирәтләрнең бер-береннән яшерен серләре юк та инде. Сөйләшә, аралаша торгач, бары да әйтелгән, серләр дә чишелгән сыман. Ә-ә, юк... Чишелмәгән бер сер калган икән бит әле. Сихерчегә бару. Йә, ярар, анысын да күңелдә төер итеп йөртеп булмас. Алла бирсә, иртәгә исән-имин торып чыксалар, Сабира бу турыда ахирәтенә сөйләми калмас. Шаһидә өчен бу бик әһәмиятле сер икән белә бит ул.

ЗӘКЯТ СЕЗНЕН МАЛЫ ХӘРАМ



Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы

Ислаһи ният кылдым

Хатын-кызның бизәнү әйберләреннән зәкят түлгәргә кирәкме?

— Алтын-көмешнең бизәнү әйберемә-түгелмә икәнә мөһим түгел: өендә андый байлык ята икән — болардан зәкят түләнә. Әмма алтынның авырлыгы 85 грамм яки аңардан күбрәк булса гына. Ә көмештән зәкят түләү өчен аның авырлыгы 595 грамм яки шуннан артыграк булырга тиеш. Тик кешенең, әйтик, 50 грамм алтыны, 200 грамм көмеше, болар өстенә тагын акчасы да бар икән, шуларның һәммәсен бергә кушып санарга кирәк. Нәтижәдә, 210 мең сум яки аннан да артыграк акча җыелса, ул вакытта зәкят түләнә. Бизәнү әйберләренең бәясә авырлыгына карап исәпләнә. Әйтик, бер йөзекнең бәясә 100 мең булырга мөмкин. Ләкин алтын буларак, ул арзанрак та тора ала. (Ломбардтагы шикелле бу: киbettән сатып алганда, әйтик, колак алкасы «эшләнмә» дип атала, ә ломбардка тапшырганда аны инде «ватык», «калдык» кына диләр.) Ә йөзектәге, алкалардагы асылташлардан зәкят аларның бәясенә карап түләнә.

Сүз уңаеннан: 210 мең акчаң җыелса һәм ул бер ел тотылмыйча яткан булса, аннан зәкят түлгәргә тиешсең. Фитр сәдакасы рамазан аенда, гает намазына кадәр бирелә. Быел аның күләме — 100 сумнан алып 600 сумга кадәр. Төрле сәбәп белән ураза тота алмаучылар фидия сәдакасы түли. Ул — һәр көнне бер кешене ашату дигән сүз. Быел аның күләме — 200 сум.

Фитр сәдакасын кеше уллыкка-кызыкка алган балаларына бирә аламы?

— Бирә ала. Ләкин моны сез ничек күз алдына китерәсез? Әйтик, тәрбиягә алган баласына 5 яшь ди. Кеше сәдаканы бер кулы белән биреп, шунда ук икенчесе белән алып, әлегә акчаны үзе кулланырга тиеш була бит. Бу бала инде акчаны үзе тота алыр яшькә җиткән булса яки әлегә акча, бала үсеп буйга җиткәнче, банктагы кебек кагылгысыз

булып каядыр ятып торса, бирергә дә мөмкин, әлбәттә. Әмма барыбер ниндидер шикле авантюра кебек килеп чыга. Беренчедән, уллыкка-кызыкка алгансың икән, син аны болай да тәэмин итәргә: ашатырга, эчертергә, киендерергә, тәрбияләргә тиешсең. Ә аның кулына сәдака тоттыру — акчаны читкә җибәрергә теләмәү кебек. Дини яктан караганда, хәтта мошениклек кебек бу. (Ләкин шундый очрак булырга мөмкин: ир хатынны кияүгә баласы белән ала. Иярәп килгән бала каршында ирнең бернинди җаваплылыгы юк, шуңа күрә ул: «Бу акчаны балаңа тот», — дип, сәдаканы хатынына тапшыра ала.)

Фитр, фидия сәдакасы, зәкят — барысы да бер үк кешеләргә — мескеннәргә бирелә. Ягъни торы урыны бөтенләй булмаучыларга (фатир арендап торучылар моңа керми), фәкыйрьләргә. Кемнең 210 мең һәм аннан да күбрәк акчасы юк, кем зәкят түләми — шул фәкыйрь дип санала. Шулар арасынан сәдаканы кемгә бирү хәерлерәк соң? Әлбәттә, ятимнәр, карт-карчыклар, гарипләргә. (Эшләгән кеше дә фәкыйрь булырга мөмкин анысы. Ләкин ул бүген-иртәгә үзенә ризык таба ала әле.) Бирергә була дини юлда гыйлем алган шәкертләргә. Дин әһелләренә — муллага, мөезингә һәм башкаларга. (Елның бер вакытында кергән зәкят акчасынан тыш, аларның берсенең дә даими керемнәре юк.) Сәфәрдә, юлда калган кешегә бирергә рөхсәт ителә. (Әйтик, кемдер безнең шәһәргә кунакка килә һәм, авыр хәлгә тарып, акчасыз кала. Үз илендә, торган җирендә ул байлардан саналырга да мөмкин, ләкин аңа ярдәм хәзер, монда чакта кирәк.) Элек колны азат итәргә бирергә булган. Хәзер алар урынына кредитлы кешеләр бар. Ләкин аларга ярдәм иткәндә шундый шарт кую кирәк: ул башка кредит алмаска тиеш. Шәригать күзлегеннән караганда, безнең җәмгыятьтә байлар хәерче булып күренергә, ә ярлылар бай булып чыгарга да

мөмкин. Әйтик, берәүнең кулында 1 миллион акчасы бар ди. Безнең өчен бай кеше бит инде ул. Әмма аның бурычлары тагын да күбрәк — 5 миллион. Шуңа күрә ул фәкыйрь санала, зәкят түлгәргә тиеш түгел. Яки менә ике күрше яши. Берсе зур коттеджда тора, кыйммәтле машиналарда йөри, чит илләрдә ял итә. Әмма аның 20 миллион кредиты бар. Икенчесе фатирны «снимать» итеп кенә яши, үзенә йорт сатып алырга тиенләп акча җыя — инде 500 мең җыйган. Шуларның беренчесе, бурычы күп булгач, фәкыйрь санала — зәкят түләми, икенчесенең өйдә ята торган акчасы 210 меңнән артыграк, ул зәкят бирергә тиеш. Менә шундый парадокс. Әмма монда бер хикмәт бар. Бүгенге көндә Ходай каршында бай саналучы кеше ахирәттә берәүгә дә бурычлы булмаячак, ә фәкыйрь дип танылганнар бурычларын анда баргач түләчәкләр.

Инде зәкятне кемнәргә бирергә ярамаганын да әйтик: үзеңнең эти-әниңнең, дәү эти-дәү әниңнең, балаларыңа. Аларны тәэмин итү синең өчен болай да мәҗбүрият. Күңелең нечкәргәндә генә эшләргә тиеш түгел син аны.

Улыңның хатынына, кызыңның иренә фитр сәдакасын бирү дәресе?

— Әйе, бирергә мөмкин. Ләкин шул ук вакытта алар акчаны ничек тоталар икән? Ислам дине буенча, ир белән хатынның акчасы аерым булырга тиеш. Улыңның хатыны акчасын аерым тотса, «Үзеңә берәр нәрсә ал», — дип, сәдаканы аңа бирергә була әле. Акчалары аерым түгел икән, димәк, ул бу акчаны да барыбер иренә тапшырачак. Бу очракта инде шик туа — сәдаканы үзеңнең улыңа биргән кебек булып чыгасың бит. Ә кияүгә менә бирергә ярый. Ул сиңа туган түгел — чит кеше. Хәтта син биргән акчаны синең кызыңа тотса да, ул барыбер үз акчасын тоткан кебек санала. Димәк, ул синең кулдан сәдака алса, аңа ярдәм итәргә мөмкин.

Кадерле «Сөембикә» редакциясе!



Апрельдә 95 яшен тутырган әниебез Нурания Рәхимованы авылыбыз Көөк-Ерыксада, яратып, Ак әби дип йөртәләр. Әле бүген дә зиһене уяу, хәтерә яхшы, берүк күзләр тимәсен.

Сугыш чоры газапларына өстәп, ятимлек ачыларын да бик иртә татый ул. 1936 елда әниләре вафат була. Ул вакытта гаиләдәге олы бала булган әниебезгә – 12, иң кечкенә энеләре Хафизга 1,5 яшь. Әтиләре Садыйк тиздән өйгә үги әни алып кайта, сугышка кадәр аларның бер уллары туарга өлгерә.

Бабайны сугышка 1941 елны ук алалар. Үги әни, әти-әниемне тәрбияләргә кирәк, дип, улын алып авылына кайтып китә. Бөтен тормыш йөге шушы өч ятимгә өеләп кала.

Инде 1937 елдан ук үзләренең «Марс» колхозында бригадир ярдәмчәсе булып эшләгән әнине сугыш башлангач бригадир итеп куялар. Эшкә ярардай атлар фронтта, авылда нибары ике ир кеше, калганы барысы да хатын-кызлар, картлар һәм балалар. Бөтен эш – шулар жылкәсендә. Әле тамаклары тук, өсләре бөтен булса икән... Көнлек норманы үти алсаң, бер стакан он бирәләр. Кул көче белән генә әллә ни майтара алмыйсың,

ашлык гектарына нибары 7-8 центнер гына чыга. Анысын да жәяүләп Мамадышка ташыйсы. Боларга өстәп, задание дә үтисе бар: 200 литр сөт, 100 йомырка, май, йон... Үзеңә генә түгел, асраган терлегенә дә житәрлек азык юк. Житәр-житмәс печән белән генә торган арык сыер күпме генә сөт бирсен соң?

«Аптырагач, Малмыжга кадәр барып, кибән төпләрен казып ала идек. Андагы урыслар безне куа. Качкан вакытта аяктан чабаталарга кадәр төшәп кала. Берсендә шулай бик салкын көнне чабатам төшәп калгач, башымдагы шәлемне алып, аягыма урадым», – дип сөйли ул.

Жәен бар ашаганнары үлән булса, кышын – бәрәңге. Әмма ул бәрәңгегә дә күпмегә генә житкереп була инде: үзеңә дә, терлегенә дә шул бер бәрәңге бит. Язын бар да басуда черек бәрәңге жыя. «Ул чакта бәрәңге хәзерге кебек череми иде, ап-ак булып, ярмаланып тора иде», – ди әни.

Сугыш бетеп, әти кайтса, болай авыр булмас иде, дип яшәгәндә, ул өметләре дә өзәлә: әтиләренең үлү хәбәрен алалар. Бу хәбәр белән килешәселәре килми, «Юк, әти үлмәгән, ул исән!» – дип такмаклап елый-елый, өч ятим бу кәгазьне ишегалдына алып чыгып яндыра.

...Язмыш әниемне ата-ана назынан, балачак рәхәтлекләреннән мәхрүм итсә дә, гаилә бәхетен бирә. Сугыштан бер кулы яраланып кайткан Сабир атлы егет – безнең әтибез белән тормыш корып жибәрәләр. Тугыз балага гомер бирәләр. Кызганыч, барысы да гомерле булмый. Без, аларның өч кызы, исән-

сау үсеп житеп, өчебез дә медицина өлкәсен сайладык. Әти белән әни безне гел укырга өндәп торды. Әтибез күптән инде вафат. Әни исә безгә генә түгел, бөтен районга үрнәк. Авылыбыз Көөк-Ерыксаның бик хөрмәтле кешесе ул. 2016 елда Татарстан Президенты Рөстәм Миңнеханов аңа «Фидакарь хезмәте өчен» медален тапшырды. «Хезмәт ветераны», «Татарстанның атказанган колхозчысы» кебек мактаулы исемнәре бар. Әниебез биш вакыт намазын калдырмый, ел да ураза-сын тота, урманнан жиләк-гөмбә жыеп, бөтен туганнарга күчтәнәч итеп өләшә. Күңеле гел изгелектә, безгә, туганнарга, авылдашларга хәер-догада ул.

Гөлсинә БАКИРОВА.
Казан шәһәре.

Яңа ел каникуллары вакытында Уфага барырга туры килгән иде. Казанга кайта торган автобуста янымда утырып кайтучы ханым белән сөйләшеп киттек. Аның язмышы мине бик дулкынландырды.

Биш бала табып үстергән ул. Бер улы моннан ике ел элек Казанда «Адмирал» сәүдә үзәгендәге янгында вафат булган. Хәрабәләр арасынан янган гәүдәсен генә табып алганнар. «Бик акыллы, тәртипле бала иде, – ди әңгәмәдәшем. – Дүрт кыз арасында үскәнгә, хатын-кызларга карата бик игътибарлы, ярдәмчел булды. Үзем дә: «Улым, Кыямәт көнәндә синнән кыз туганнарың өчен дә сорарлар. Син аларга терәк булырга тиеш», – дип үстердем. Алдагы көнгә өметем, тормышымның төп таянычы иде ул. Нишлисәң, шулай язгандыр, язмышлардан узмышлар юк».

Хәсрәт ялгызы гына йөрми. Улларының вафатыннан соң, 38 ел бергә гомер иткән ире башка хатын-га чыгып киткән. «Нәрсәнең яхшы, нәрсәнең начар икәннән белүче бер Аллаһы Тәгалә генә. Шөкер, шул вакытта башларымны имәслек көчләр бирде. Сынауларны күтәрергә үзе ярдәм итте. Бәндә хурласа да, Аллаһы Тәгалә ташламый. Балаларым «әни» дип, оныкларым «дәү әни» дип өзәлөп торалар. Хезмәт-тәшләрем хөрмәт итә», – ди ул.

Ә Уфага баруының сәбәбе – Ихлас мәчетендә «Балкыш» тапшыруы өчен балаларын югалткан аналар хакында сюжет төшергәннәр икән. Бала хәсрәте – иң ачы хәсрәт, беркемгә дә аны кичерергә язмасын.

Исемем редакция өчен генә.

Яшел Үзән шәһәре.

Жәйнең матурлыгын күрербез, балык каптырырбыз дип, дуслым Азат белән кичтән Мәртен авылына кайттык та, яр буенда гына кунып, таңнан кармакларыбызны суга салдык.

Көтмәгәндә таңның серле өрфиясен тибрәндереп, моңлы җыр ишетелде. Азат белән бер-беребезгә караштык. Таң алдыннан су буенда кем җырлап йөрер? Моң иясен күпме генә күрергә тырышсак та, күреп булмады. Шактый еллар узса да, бу иртәне, бу тавышны оныта алмадым. Аны әллә нинди тавышлар арасынан да танып алырмын кебек иде.

Һәм ничә еллардан соң кабат очраттым бу моң иясен. Үзебезнең үзешчәннәр концертына килгән идем. Кинәт... күңелемдә йөрткән тавыш яңгырады. «Кыр казлары артыннан», «Олы юлның тузаны» җырларын җырлаган бу ханым Мәртен авылында туып-үскән Рәкыйбә Гатауллина булып чыкты.

Рәкыйбә апа – сугыш чоры баласы. Сугыш башланганда аңа 5 кенә яшь була әле. 1941 елда әтисе Колшәрипне сугышка озаткан көнне бик ачык хәтерли ул. Алар өч бала, әниләре дүртенчегә авырлы. Әти-ларенең Суслонгердан берничә хаты килә әле, ә фронттан «хәбәрсез югалды» дигән кәгазь генә килеп

төшә. Хәер, үзе сөйләгәннәрне тыңлыйк әле.

«Үлгән хәбәре килсә дә, без бик озак көттек әтине. Әни бик күп күз яшьләре түкте. Ләкин түгәсе яшьләрдә алда булган әле безнең. 1949 елда район үзәгенә менгән җирдән әнием Факияне кулга алдылар. Ул вакытта шулай бит, берәрсенең үч аласы булса, жалоба гына язалар иде. Әни-не сигез елга утыртып куйдылар. Ни өчен икәннән үзе дә, без дә белмәдек. Өйдә өчөбез утырып калдык. Ярый әле әни урынына апа булды. Мичкә ягу өчен, фермадан сыер астына салган саламны урлап алып төшә идек. Өйгә төтен, тирес исә тулса да, жылынган, күңел күтәрелеп китә. Алай да ашарга юклык бик читен. Ярый әле күршеләребез әйбәт булды. Әнине кулга алуга ук, тегү машинабызны үзләренә алып чыгып, яшереп куя белделәр. Машина турында беркемгә дә әйтмәгез, дип, безне дә кисәттеләр. Берничә тәлинка белән иске бишмәттән гайре алып чыгардай әйберебез дә юк иде. Ел ярым утыргач, сеңлем кечкенә булганга, әнине амнистия белән азат иттеләр. И-и ул вакытта шатланганнарыбыз!

Авыл яшьләре ул чакта да бәйрәм саен концерт куярлар иде. Мин матур җырлагач, урыным гел сәхнәдә булды. Әти дә матур җырлаган безнең. Аны икенче Рәшит Ваһапов дип йөрткәннәр.

Җиде класс белем алдым. Район үзәгеннән Нигъмәтулла исемле бер чибәр генә егет килеп укытып йөрдә. Шул елларда Мамадыш районының Кыерлы авылыннан бер хат килеп төште. Әти белән сугышта бергә йөргән, аны үз куллары белән җир куенына индергән бер абый (исемнән хәтерләмим) язган иде. Әни шуннан соң гына әтине көтүдән туктады.

Кыз бала булсам да, кул пычкысы белән урман да кистем, Нырты күперенә субай да кактым, Туктарда кирпич заводында да эшләдем, Мәскәү астында торф та чыгардым. Ул вакытта авыл кешесенә паспорт бирмиләр иде. Миңа исә җырлавым ярады, Казанга концерт белән барасы булган, паспорт язып бирделәр.

Район үзәгенә ипи кибетенә эшкә урнаштым. Ипине исемлек буенча, кеше башына 500 грамм гына сатарга ярый. Үзем ипи сатам, ә үземә талон бирмиләр, чөнки авылда исәптә торам бит. Иң үзәкне өзгәнә: ипи сатканда авыл кешеләренәң читтән тилмереп карап торулары. «Әх, кайчан аларга да ипи сата алырмын да, аларның бу үзәк өзгеч карашларыннан котылырмын», – дип тели идем.

Мине шул елны ук урлап алып киттеләр. Кем дисезме? Үзебезне укытып йөргән теге Нигъмәтулла! Бәләкәй генә дүртпочмаклы өйгә унынчы кеше булып килдем. Кысынкы булса да, уныбыз да сыйдык. Менә мин шунда тойдым инде «әти» дип әйтүнең, ирле йортта яшәүнең рәхәтлекләрен. Туры сүзле, тырыш, гадел, сугышта бер аягын калдырып кайткан кайнатама «әти» дип 11 ел әйтә алдым. Ләкин бәхетле тормыш озакка бармады, утынга дип киткән җирдән машиналары капланып, ирем ике аягын да бот төбеннән сындырды. Аяклары озак төзәлә алмыйча, бик интекте. Инде болары да артта калды, дисәк, базга бәрәңгә алырга төшкән җирдән, ис тиеп егылды. Җитмәсә, өйдә берүзем, берничек тә чыгара алмыйм. Ярый кешеләр булышты, азга гына тоткарлансак та, коткарып калып булмый иде. Шушы хәлдән соң ике күзгә дә суырайды. Алай да операцияләр ясап, якты дөньяга кайтара алдылар.

Күп еллар тегү артелендә тегүче булып эшләп, пенсиягә чыктым. «Татарстанның атказанган көнкүреш хезмәте хезмәткәре», «Хезмәт ветераны» исемнәренә лаек булдым. Ә безнең әниләргә боларның берсен дә күрергә насыйп булмады»...

Менә шундый чын хикәя сөйләде Рәкыйбә апа. Аның үзәк өзгеч моңының сәбәбен аңлады мин.

Муса АБДУЛЛИН.

Саба районы, Байлар Сабасы.

**Хөрмәтле укучыларыбыз!
Сездән хатлар көтөп калабыз.
Безнең адрес: Казан,
Декабристлар урамы, 2.
e-mail: ssuim@yandex.ru**



Фото: www.pixabay

БЕЗ ИСӘН ЧАКТА...



Ризидә
ГАСЫЙМОВА

ӘНИЕМ ТУРЫНДА БУ ЯЗМАНЫ МИН ИНДЕ
ЯРТЫ ЕЛ ЭЛЕК ЯЗА БАШЛАГАН ИДЕМ.

Иң элек, шартлы рәвештә, исемен дә язып куйган булганмын: «Әниләр турында җыр». Ә нигә – җыр? Минем җыр түгел, шигырь дә язып караганым юк бит! Үзем шулай уйлым, әмма күңел тулы ярату һәм юксыну, нишләптер, бары тик «җыр» дип кенә аталырга тиеш кебек тоела. Яза башлыйм да... елым. Яза башлыйм да... туктыйм.

Узган көз безнең өчен бик авыр булды – уйламаганда-көтмәгәндә газиз әниебезне соңгы юлга озатырга туры килде. Көтмәгәндә, дигәннән... Сәламәтлеге, дәресе, әйбәт түгел иде инде әнинең.

Әмма ләкин без аның шушы гел сырхау хәленә күнеккән кебек идек инде. Һәм ул безгә әле менә шушылай бер төслерәк булып: бер ятып, бер торып, бер бетеп, бер хәлләнеп, әле әкрен генә яшәр дә яшәр кебек тоела иде.

Жомга көнне кич начарланып киткән әни. Температурасы кырыкка житкән. Дару эчерсәләр дә, төшмәгән. Әни шулай төне буге үзен үзе белештермичә авырып чыккан.

Без икенче көнне иртүк Чаллыдан кайтканда әнине ашыгыч ярдәм машинасы белән район больницасына алып килгәннәр иде. Ничек шулай туры килгәндер, шимбә көн булуга карамастан, үзенең участок табибы карады аны. Өйдә чакта инде телдән язган кебек булган икән, Ходай рәхмәте, ничектер сөйләшеп китте бит әниебез. Табиб хәлен сораганда, «әйбәт» дип җавап бирде, барыбызны да аермачык таныды. Әмма шул ук вакытта... ул ничектер башка төрле дә иде инде. Каталкада хәрәкәтсез яткан килеш рентгенга төшерергә алып барганда да, табиблар озаклап диагноз куярга азапланганда да, йокылы-уяулы халәттә, канәгатьсезлек белдермичә ята бирде. Ул «монда» да, әмма шул ук вакытта... гел монда да түгел сыман иде.

Нишләптер аны больницага салуны кирәк санамадылар. Сөйләшүе үзгәрде, аңы югалып бара, диюебезне дә «ишетмәделәр». «Әби озак яшәмәс, торса да бер-ике көн торыр, алып кайтыгыз, өендә өзелсен», – дип ачыктан-ачык әйтсәләр, мин бүгенге акылым белән бик рәхмәтле булып идем дип уйлыйм. Тик алай да димәделәр. Тулы «осмотр» булсын өченме, ике сәгатьләп күз табибын көттереп алганнан һәм әнинең күзләрен озаклап тикшереп, әйбәт дип тапканнан соң, ике айдан соң тагын килерсез, күренерсез, дип, ул гел эчә торган дүрт-биш дару өстенә, тагын дөнья кадәр дару язып кайтарып жиберделәр. Төенчек кадәр генә калган әниебезне энем машинага күтәрәп алып чыкты.

Әнине без бу юлы якындагырак авылга – апаларга алып кайтырга булдык. Табиблар алай зур гаебен тапмагач, рәтләнеп китәр дигән өмет белән (ЭКГ кәгазен карагач, табиб: «Йөрәге минекеннән дә яхшырак», – диде бит!) барыбыз да әни янына жыелдык. Ак яулыклы әниебез ап-ак урын өстендә юп-юка булып ята иде. Без моны сабуулашу мизгелләредер дип уйламыйбыз да бит әле. Ә әнинең ул чактагы күз карашы! Аның сүзсез генә өздәрәп, соңгы кат күргәндәй йотылып әле беребезгә, әле икенчебезгә каравы... Ул караштагы яратуның зурлыгы... Бу яратуның илаһилыгы! Мин моны берничек тә сурәтләп бирә алмамдыр! Әни безгә – балаларга һәрвакыт йомшак булды, тик бу караш гадәттәгедән үзгә,

ул башка, бөтенләй башка иде! Хәер, әни үзе дә башка иде шул инде. Ул, әйтерсез, күңеле белән инде биеккәрәк – башка яссылыкка күчкән иде. Дәресе, сораганга җавап бирә. Тик элеккечә авыл белән дә кызыксынмый, «Лимон (ул әтине шаяртып шулай атап йөртә иде) нишләп ята микән анда?» – дип тә кыбырсымый, безнең хәл-әхвәлне сорашып, югы-бары өчен сөенергә дә атлыгып тормый.

Шулай да, бер жылы мизгел булган икән әле ул көнне. Бер ярты сәгать чамасы без тып-тынычта әни белән икәү сүзсез генә ятып тордык. Житәкләшеп. Соңгы елларда авылга кайткач, гел әни янында йок-луйым, без аның белән еш кына шушылай житәкләшеп ята идек тә, ул сүзсез генә минем кулны кысып куя иде. Бу юлы да шулай булды.

– Әни, мин сине яратам, – дидем мин.

– Мин дә сезне яратам, кызым...

Бу аның без яшәгән дөнья белән алыш-бирешен өзеп бетергәнче әйтеп калдырган соңгы сүзләре булгандыр, мөгаен.

Без табиблардан кирәгеннән артык күнне өмет итәбез икән!

Аннан... Аш шулпасын каба алмады, тамагыннан ризык үтмәсә дә, коса башлады, табиблар өеп биреп кайтарган даруларны эчертү турында сүз дә булырга мөмкин түгел иде. Һәм без, һичьюгы укол кадатып карарга дип, авылның фельдшерын чакырырга булдык. Фельдшер ханым исә әнине игътибар белән карады да, шундук:

– Ашыгыч ярдәм чакырырга кирәк. Комага китеп бара әби, – дип нәтижә ясады.

Ни хикмәт булгандыр ул көнне – инде икенче мәртәбә килүебез булса да, фельдшерның «кома» дигән сүзләрен кабатлап карасак та, кизү торган табиб әнинең хәлен нишләптер реанимациягә салырлык дип тапмады. Аны каталка белән гомуми палатага кертеп салдылар. Дүртенче кеше итеп. Кич иде ул. Башкалар йоклуймы, йокымсырап ятамы, ә без әни белән икәү уяу. Әни әледән-әле укшый, мин шуны вакытында сизеп алып, тизрәк башын калкытырга тырышам. Һәм тагын чираттагы өянәкне көтеп ятам. Әнинең күзләре ачык, тик ул инде мине дә, аптырашып кереп-чыгып йөргән шәфкать туташларын да күрми сыман. Минем күз яшьләремне дә, аны әледән-әле өшкереп азаплануымны, догалар укуымны да сизми...

Эх, авыртуны да сизмәсен иде ул! Икенче көнне иртүк палатага килеп кергән икенче табиб, шундук чаң сугып, безне Арча больницасына жиберде – 60–70 чакрым араны гел ыңгырашып барды әни. Арчадан, күпме ялынсаң-ялварсаң та, кире бордылар – тагын юл буге сызланып-авыртынып кайтты ул. Район больницасында реанимация аппаратына тоташтырганда да, шәфкать туташларының һәрбер хәрә-

кәтен тоеп, ыңгырашып ятты. Әнине бу өстәмә газаларга дучар итүебезне күрү шулкадәр, шулкадәр авыр иде. Хәзер дә менә уйлым-уйлым да, ни өчен чәчрәп чыгып: «Өйгә алып кайтып китәбез», – димәдем икән, дим? Медицина хезмәте күрсәтү дип аталган, үз тәртип-кагыйдәләре булган билгесез система алдында каушап калу идеме бу, табибларга чиксез ышанумы? Әни озакламый айныр, «уяныр», күзләрен ачар да: «Ай Аллам, тагын исән калдым бит, үлә-үлә дигәч тә, үлмим бит әле мин, кызым», – дип көлеп, тагын гадәттәгечә торып утырып дип өметләнүме? Ничек кенә булмасын: «Больница булышмый инде аңа, азаплаудан мәгънә юк», – дигән сүзне без барыбер табиблардан көтәбез икән. Ә югыйсә адәм баласының савыгу-савыкмавы, бу дөньяда яшәве-яшәмәве, чынбарлыкта, табиблардан тамчы да тормый бит. Дәва – табиблардан, шифа – Ходайдан... Мин әнинең үләр алдыннан больницага бер дә, бер дә эләгергә теләмәвен белә идем бит югыйсә... Әмма шундый хәлиткеч мизгелләрдә үз өстебезгә җаваплылык алырга, күрәсез, бер дә эзер түгелбез... Эзер булырга кирәк икән... Мондый чакта янәшәңдә ни уйласса, шуны әйтердәй, сиңа дәрәс киңәш бирердәй ышанычлы табибларның да булуы кирәк икән.

Әтинең туганнарын да үзенекедәй якын күрә иде.

Әниебез бер атна реанимациядә ятканнан соң, аңына килә алмыйча үлеп китте. Гаиләдәге олы бала – абыебыз атна бие көн саен реанимациядә аның караваты янында идәнгә тезләнгән килеш «Ясин» укыды. Әниебезнең, Аллага шөкер, үзе артынан дога кылырлык балалары калды. Безгә дә шундый бәхетләр насып булсын...

...Әтисе үлгәч, бер танышым гажәеп дәрәс сүзләр әйткән булган икән. «Кеше үлми икән ул», – дигән иде. Миңа да әни исәндәр кебек. Аз гына арттарак, үткән заманда – безнең балачакта хәзер дә яшидер кебек ул. Көрән төстәге күәс чиләген артлы урындыкка терәп куйган да, жиңнәрен сызганып ипи басадыр әни. Мин аны ак яулыгын артка чөеп бәйләгән, зәңгәр жирлектә вак саргылт чәчәкләр төшкән күлмәгә өстеннән альяпкыч бәйләп куйган итеп күз алдына китерәм. Әнә кечкенә буйлы, түгәрәк гәүдәле «карачутыр» кызчык та шунда бөтерелә. Хәтеремдә бит бу мизгел... Безнең яраткан күрше әбиебез – Хафаза апа (без аңа «апа» дип дәшергә күнеккән) авырып тора иде ул чакта. Хафаза апаның үз балалары яшүсмер чакта ук үлгән, сөңлесенә кызы гаиләсе белән бик еракта яши.

– Әни, әни, ә Хафаза апа йөри алмый башласа? – дип сорыйм мин, әнинең әле бер, әле икенче ягына төшеп.

– Кызым, бар әле читкәрәк, камырга чүп төшерәсез бит, – ди әни. Шулай да, минем сорауны игътибарсыз

калдырмый үзе, эшеннән бүленмичә генә, үзеннән-үзе аңлашылган бик гадәти нәрсәләр турында сүз баргандай җавап кайтара.

– Үзебезгә алып чыгасы булыр.

– Чынлапмыни? Алай да буламыни? Ул безнең туган түгел бит?

– Булмасын...

Дәрәс, Хафаза апаны үзебезгә алып чыгарга туры килмәде, аны карарга сөңлесенә кызлары күченеп кайтты. Ләкин әнинең сүзләре күңелдә гажәпләнү катыш яктылык уятып калдырды: шулай эшләргә кирәк икән бит, мондый чакларда туган, туган түгел, тиеш, тиеш түгел дип торырга ярамый икән...

Тагын бер истәлек. Без әни белән әбине (әтинең әнисен) мунчага алып барырга әзерләнәбез. Идән уртасына калын одеял җәябез, әбине көч-хәл белән күтәрәп алып, баш астына юка мендәрләр салып, шунда яткызабыз. Инде хәзер җайлап кына одеялның баш-башларыннан тотабыз да, күтә... Тик әби хәйран олы гәүдәле шул әле ул безнең. Әбине сак кына кире идәнгә куярга туры килә, әби үзе дә көлә, әни дә, без дә көләбез... Көлүен көләбез, әмма мунча да бит, урыс әйтмешли, «не отменяется». Ярдемгә ир-ат – каралты-кура арасында йөргән әтине чакырырга туры килә... Соңгы юлга озатканчы, кул-аяклары хәрәкәтсез калып, ике еллап урын өстендә ятты әбиебез.

Безнең әни игелекле эшне авырсынып түгел, ничектер ихлас күңелдән эшли иде шул ул. Тормышы гел рәхәт дип булмаса да (кая рәхәт булсын инде хатынкызга – ир-атның эчә-эчә эшләве гадәти хәл, норма саналган совет заманында!), бик тиз «торып баса» белә иде әни. Туган җанлы иде.

Үләрәнә инде бер-ике генә ай калган булгандыр – мин кайткач, әни телефоннан әтинең еракта яшәүче туганнарына – абыйсының кызына шалтыраттырды. Шулкадәр җылы итеп, якын күрәп хәлләрен сорап, чын күңеленнән әйтеп куйды:

– Без исән чагында кайтыгыз...

Әни туган-тумачага һәрвакыт ачык йөзле булды анысы, безнең өйдән (төп йорт бит!) кеше беркайчан өзелеп тормады, шулай да инде олыгайган, урын өстенә яткан әнидән бу чын, ихлас чакыруны ишетү миңа башта бик гажәп тоелды. Аннары инде күңел рәхәтлек белән тулды. И изге күңелле әниебез безнең, син менә шундый шул инде...

Кемнәр бар иде дә, кемнәр юк... Гомерләрен бик тиз үтеп, буыннарның алышынып торып күрәсәң-тоясың да, күңелне моңсулык баса. Әнинең сүзләрен тагын бер кат ишеткәндәй буласың: «Без исән чагында кайтыгыз...»

Без исән чакта...

Гөлнара
САБИРОВА

Әби тәрбиясе алу – зур нәрсә. Килешерсез, әби белән үскән бала иманлырак та, тынычрак та, гаилә жанлырак та була. Аларның тормыш тәҗрибәсе, үгет-нәсыйхәтләре киләчәк өчен зур мая шул. Кайчак әбиләр әнидән дә якынрак була. «Әбием сабаклары» дигән яңа сәхифәбез дә юктан гына тумады. Ул – әбиләребезгә әйтергә өлгермәгән рәхмәт сүзләре дә, аларның безгә биргән сабакларын башкалар белән уртаклашу да...

АКТҖӘБИ

«Ә ле дә Ходайның төне бар...»
Йокларга яткан саен бер сүз. Кечкенә әби һәр көнне шулай кабатлый, ә мин исә гел кояшлы көн генә булып торса, ничек рәхәт буласы бит, дип, аның сүзләренең мәгънәсен аңлый алмыйм. Әбиемнең әлегә сүзләренең асылына төшенер өчен, берәз тормыш күрергә кирәк булган икән. Хәзер үзем дә яткан саен күңелдән шул сүзләргә кабатлыйм. Аннары – догаларны. Анысы да әбидән.

Әтиемнең әнисе Рушания әби яшьли, без бала вакытта ук авырып үлеп китте. Аның турында хатирәләрем күп түгел. Ике әбине, аерып, Зур әби һәм Кечкенә әби дип йөртә идек. Рушания әби – Зур әби, таза, гәүдәле хатын, әтиемнең әнисе булгач, дәрәжәсе дә зуррак булгандыр, күрәсең. Әниемнең әнисе Зәкия, киресенчә, гәүдәсе белән дә кечкенә, үзе дә игътибар үзәгендә булырга яратмый иде.

Мин Кечкенә әби белән үстем. Әни сессиягә, укырга киткәндә дә аның белән кала идем. Ә инде 5-6 нчы сыйныфларда укыганда, гомумән, аның белән яши башладым (хәер, көндезләрен өйдә буламын, кич аңа кунарга керә идем. Әби безнең күршәдә үк яшәде). Шуңа күрә әби миңа аеруча якин, кадерле. 10 нчыга киткәч, әби миңа өемдә куна башларга кушты. «Син тиздән өеңнән чыгып китәсе кеше, кыз бала укырга киткән жиреннән кире кайтмый инде ул, әти-әниемнең янында бул», – диде. Әби һәрвакыттагыча хаклы булып чыкты...

«Ильяс кызы диярләр... Алдыңны-артыңны карап йөр, кызымны син аздырдың, дип, әтием миңа да сүз әйтәсе булмасын!» – монысы жәй көннәрендә кич чыкканда көн дә кабатлана торган сүзләр. 32 яшендә ирсез калып, гомерен ялгыз үткәргән әби өчен тәртип, кеше сүзе дигән төшенчәләр бик әһәмиятле иде. Күп сөйләп тә тормый үзе, бер-ике генә жөмлә әйтә, тик шундый иттереп әйтә, барысын да төшенәсең һәм кабатлап сорап тормыйсың.

Иртәләрен көн дә әби намаз укыганда уянам. Иң рәхәт мизгелләр шул. Әби авыз эченнән генә догаларны көйли, аннары кычкырып теләк тели: «Ил-көннәргә тынычлык, малларга бәрәкәт бир...» Кич яткач, миңа да «Аятөл-көрси» укырга куша. Жиде күршәңә кадәр житә, имеш. Мин күңелдән генә күршәдәге жиде йорт, анда яшәүчеләрне барлап, дога сүзләрен кабатлыйм...

Бик күп укый иде әби. «Казан утлары», «Азат хатын», «Татарстан яшьләре»ннән беркайчан да өзелмәде. Гомер буге фермада сыер сауған хатынның үзе туплаган белеме



кайбер галимнәр белән бәхәсләшәргә житәрлек иде. Газета-журналлардагы кызыклы язмаларны жыеп куя, безгә дә укыта. Аның бер тапкыр да зарланганын, арыдым дип тик ятканын, авырым дип сызланганын хәтерләмим. Инде 80 нән узгач, әти белән әни, безнеке дә житә дип, әбинең бакчасына бәрәңгә утырттырмадылар. Әти анда печән чәчте. Әби исә, әни эштән кайтып житкәнче дип, өй артында бер почмакта тагын бакча казып, бәрәңгә утыртып куйган. «Бәрәңгә өлгергәндә табак тотып сезгә йөрмим, үземнең бакчадан казып аласым килә!» – сүзе шул булды. Анысын да без кайткалаганчы утарга, төбенә өяргә тырыша: «Үзегезнең дә эшегез күп...» Беркайчан да беркемгә дә авырлык китермәскә тырышты ул. Үлеме дә шундый булды. Кечкенә әбиебез 86 яшендә, жомга көнне, иртәнге намазын укып, кайнарга куелган чәе кайнап та чыгарга өлгермичә, мәңгелек йортына күчкән... Гел тели торган теләкләренең берсе шул иде: «Авырып кеше кулында калырга, балаларымны мәшәкәтләргә язмасан иде. Жиңел үлемнәр бир, Ходаем». Теләге фәрештәләренең «Амин!» дигән чагына туры килгән...

Беркайчан беркем белән дә сүзгә килмичә, әмма үз сүзен һәрвакыт әйтеп килгән Кечкенә әби – безнең өчен намус, тырышлык, үжәтлек үрнәге. Ак әби иде әбиебез (әти исә «Әби әүлия иде» ди, киявеңнән шундый бәя алу үзе үк күп нәрсә турында сөйләдер ул). Аннан аласы үрнәк, ишетәсе нәсыйхәт шулхәтле күп булгандыр, исән чагында тагын да күбрәк сөйләшеп-аралашып калмаганга йөрәк әрни. Урыны оҗмах түрләрендә булсын иде...



ТҮЗ, ЙӨРӘК!..

Бик пөхтә, төгәл шагыйрьләр бар. Андыйлар шигырьләренең туган елын көненә, хәтта сәгатенә кадәр теркәп баралар. Беренчедән, үз ижатыңа мондый игътибарның кирәклеген мин соңрак аңладым. Икенчедән, яңа шигырьләремнең датасын яза башласам да, китап чыгарганда бертөрлөлөкне саклап, билгеле булганнарын да төшереп калдырырга туры килде. Ә менә «Безнең күңел» дигән шигырем-

нең язылу вакыты гына түгел, язылу тарихы да бүгенгедәй хәтеремдә.

1982 ел, 5 октябрь. Төнге сәгать 12 тулып килә. Ирем, язучы Фаил Шәфигуллин иртән эшкә киткән жиреннән һаман кайтмый. Күршебез шагыйрь Зөлфәт янына да берничә тапкыр төшеп мендем (алар – 6 нчы, без 8 нче катта яшибез). Зөлфәт исә миннән көлә генә: «Кызлар янында, конечно... Барыбер синнән яхшыракны тапмаячак, кайта, көт!» – ди. Ә минем гомер булмаганча эчем поша.

Юкса Фаилнең кайтмый калган чаклары булмады түгел бит инде.

Әтиләрен дүрт күз белән көтеп торучы кызларымны йоклатып, ике тәрәзә арасында йөрм. Урам якка караган тәрәзәдән ниндидер тишек табып, орчык жебе кебек сузылып, нәзек жил керә. Үтә бер шәфкатьсезлек белән өшетеп, жанымны бораулый. Шомлы да, сәер дә салкынлык... Үземә һич кенә дә урын тапмыйм. Ә йокы дигәнең тәмам качкан. Берәздән кәгазь, каләм алып, өстәл артына утырам:

Безнең күңел

*Безнең күңел нигә моңлы икән,
Безнең күңел ничә кыллы икән? –
Онтыласы иде тын калып.
Гарасатка кереп югалмыйча,
Гөнаһларга гына уралмыйча,
Бәхет йөрсә икән юл ярып.*

*Безнең күңел нигә моңлы икән,
Безнең күңел ничә кыллы икән? –
Ду купканнар шашкын хисләрем.
Чыгымчылап чапкан ярсу
тайдай,
Дулкыннарга кунган моңсу айдай,
Ярсу яки моңсу кичләрем.*

*Безнең күңел нигә моңлы икән,
Безнең күңел ничә кыллы икән? –
Кушылырга сайрар кош кирәк.
Жаннан жанга йөри
моңнар күчеп,
Тик дөньясы гына әллә ничек –
Сабырлыклар бирсен,
түз, йөрәк!..*

*Безнең күңел ничә кыллы икән,
Безнең күңел нигә моңлы икән?..*

Йөрәк тынгысыз. Нигә бу кадәр тынгысызлана? Күңел нигә шулкадәр зеңли? Башка нигә әллә нинди кирәкмәгән уйлар килә?.. Нинди сәер фаразлар бу? Белмим. Әмма язам:

*Гарасатка кереп югалмыйча,
Гөнаһларга гына уралмыйча...*

Юкса мин бит әле тулы канлы ир хатыны, томрап торган ике балам үсә. Күптән түгел генә шәһәр үзәгеннән жылы, иркен яңа фатир бирделәр. Өстәвенә, бакчабызда өй сала башладык. Нәкъ шушы октябрьнең 6 сыннан 10 сына кадәр сузылачак озын ялда Фаил үзенә бажасы, кайнеше, дуслары белән өмә ясарга тиеш. Минем дә аларны

ашатып-эчертү өчен ризыкларым әзерләнгән.

Кыскасы, уфтанырга да, моңаерга да, гарасат-бураннар турында уйланырга да тиеш түгел идем мин ул көнне.

*Дулкыннарга кунган моңсу айдай,
Чыгымчылап чапкан ярсу тайдай,
Моңсу яки ярсу кичләрем...*

Моңсу кич. Чынлап та, шул караңгы төндә ниндидер моңсулык баскан мине. Ә ярып, күкрәк читлеген бәрәп чыгардай булып типкән йөрәк: Бәхет йөрсә иде юл ярып! – дип үтенгән. Куркыныч бер тетрәнү белән жиде төн урта-сында язган бу шигыремдә, ялгыз калачак авыр киләчәгемне сизенгән кебек, Аллаһыдан сабырлык сораганмын...

*Тик дөньясы гына әллә ничек,
Сабырлыклар бирсен,
Түз йөрәк?..*

Жаннан жанга йөри моңнар күчеп...

Әйе, ул моң, моңлы моңсулык, моңлы сагыш – миннән балаларыма да, туганнарыма да, әти-әниемә дә күчте. 4 яшьлек нарасыем өзелеп-өзелеп Яңа елны көтә башлады. Кыш бабайдан: «Кыш бабай, әтиемне өбезгә кайтар, зинһар!» – дип үтенә дә, кызыл бишмәт кигән дәү, көчле, гайрәтле, тылсымлы бабай – аның соравын, һичшиксез, канәгатьләндерәчәк дип өметләнә. Бәйрәмнәр үтеп, могжиза булмагач: «Әни, көрәк белән барыйк та әтиемне казып алайык. Мин үзем казыйм!..» – дип үрсәләнә. Ә күзләреннән аккан яшь елгасы, жыя барсаң, халык жырларында әйтелгәнчә, күл булып иде, билләһи...

Озак та үтми «Безнең күңел» дип аталган бу шигырьгә композитор Илгиз Закиров, үзе кайдандыр күрәп алып, мәгънәсенә бик төгәл килгән көй язган. Аны жырчы Миңгол Галиев өйрәнде. «Тик дөньясы гына әллә ничек» дигән сүзләре аркасында, жыр Татарстан радиосы каршындагы

худсоветтан үтмәгән. Миңгол Галиев аны кабаттан, шәхси фажигасе кебек итеп: «Дөньямына менә әллә ничек», дип яздырып тәкъдим итте. Жыр, худсоветтан үтеп, радио фондына теркәлдә.

«Социалистик Татарстан» газетасының «Гаилә» битеннән дә, ноталары белән бергә жыелып, басмага әзерләнеп беткәч, шушы бер жөмлә өчен набордан төшеп калды ул. Ә бәлки кечкенә генә кереш сүзә ошамагандыр?.. «Сез яраткан жырлар» рубрикасыннан барырга тиешле әлегә жырға: «1982 елның 5 октябрендә туган шигырь бу. Ул төнне өч шигырь язылды. Өчесе дә моңсу, сагышлы. Табигатьтә ниндидер үзгәреш буласын сизгән киек кош сыман, күңел актарылды, жан елады ул кичтә. Минем тормышыма зур фажига китерәчәк, хәләл жефетем хәл эчендә яткан каһәрле төн булган ул. Күңел күзем белән шуны сизгәнмен икән, үзем дә белмичә, шул сызлануларны шигырьгә салып утырганмын. Ә аңым белән ул газәпларны бер тәүлеккә соңрак кичердем», – дип алхәбәр язган булганмын...


Илгиз аны яңадан «Татарстан яшьләре» газетасына биргән. Шулай итеп, бу «Безнең күңел» дигән жыр, ноталары белән бергә, «Татарстан яшьләре»нең 1984 елгы 11 август санында дөнья күрдә.

Вакытлар үттә. Сүзләренә көе ятып торган, күңелләренә айкап чыгара торган бу жырны, Миңгол Галиевтән тыш, Мирсәет Сөнгатуллин, Салават Фәтхетдинов, Мөнир Якупов, Гөлзадә һәм башка тагын бик күп жырчылар башкарды. Хәзер дә жырлылар.

Бу шигырьгә композитор Илдус Якуповның да, үзгә бер нәфислек, эчке бер тетрәнүне сиздереп язган мөлаем көе бар.

Эльмира ШӘРИФУЛЛИНА

Фото: Фаил Шәфигуллинның тууына – 50 ел уңаеннан оештырылган искә алу кичәсе. Яшел Үзән. 1989 ел.



КИМСЕНҮ

Беркөнне интернеттан кызыклы мәгълүматлар чүпләп утырганда, «Ир белән хатын аерылышканда балага ничек зыян салмаска?» дигән мәкаләгә күзем төште. Дөрөсөн әйтим, аны укып чыккач, өстемә кайнар су койган кебек булды. Тетрәнүемнең сәбәбе шуңа бәйле: әтием белән әнием аерылышкан, 6 яшем тулып килгән мәлдә ятимлек ачысын үз башымнан кайчандыр мин дә кичергән идем.



Хәмидә
ГАРИПОВА

Сигез ел бергә гомер иткән никахлы ире, аңа белгертмичә генә өр-яңа йортыбызны сатып, акчасын кесәсенә салган һәм сөяркәсен ияртеп, Үзбәкстанның Гөлстан дигән оҗмахка тиң матур төбәгенә качып чыгып киткән. Әнкәйгә бу вакытта нибары 28 яшь! Хәсрәтеннән, гарьлегеннән ничек җиңеләймәде икән, дип, әлегәчә шаккатам. Ул безне – берсеннән-берсе кечкенә өч баласын ияртеп, дәү әниенң иске өенә кайтып утырды. Ул чакта да түрәләр арасында бармагы үзенә кәкреләре очраган, күрәсең: законнарны әйләнеп узу юлын тапканнар бит, кул кулны югандыр инде. Югыйсә әткәй белән әнкәй бергә көч түгеп салган ул йорттан ир белән хатынга өлеш тигез чыгарылырга тиеш булгандыр. Без – балалар да урамда калганбыз лабаса.

Олы бала булганга күрә сыңар канатлы тормышның авырлыклары миңа күбрәк эләкте бугай. Югыйсә беренче классны тәмамлаган елны ук, тигез әти-әниле балалар рәхәтләнеп йоклап яткан чакта, таң белән торып, кәтмән тотып, чөгәндер басуына чыгып китәр, әнкәй янәшәсенә буразнага басар идеммени?! Сыңар канатлы, китек күңелле, бөтен дөньясына рәнҗүле,

хыянәте өчен әткәйгә кара үчле, чарасызлыктан, хәсрәтеннән үз-үзен белештермәс дәрәҗәгә җиткән әнкәй үзе дә ат урынына эшли, безне дә кызганып тормый иде. Ач-ялангач булмасак та, рәхәт тә күрмәдек. Авыр капчыклар да сөйрәдек, ат урынына җигелеп арба тарттык, жир казыдык, тирес түктөк, мал карадык... Әнкәйнең нәрсәгә булса да ачуы чыкса, безне ташлап киткән әткәйне сүгәргә, хурларга тотына. «Сүземне тыңламасагыз, үги анагыз янына илтеп атам, ул сезнең баш түбәсенә кадак кагачак», – дип куркытканы да хәтердә. Ни галәмәт, шул чакта үземнең эчтән генә әткәйне яклайсы килгәнә истә калган. Әткәй белән әнкәйнең гаилә тормышы көйле булып чыкмаганга без – гөнаһсыз сабыйлар гаепле түгел бит инде. Ә әнкәйнең үз туксаны – туксан...

Мин мәктәптә бик әйбәт укыдым, әмма һәрчак үземне әтиле балалардан ким санадым һәм, моңа гарьләнеп, еш кына әнкәйдән качып елый идем. Әтиеләрне күрше авыл мәктәбенә, толыпка төреп, ат чанасына утыртып илтеп куялар, барып алалар. Минем кебек әтисезләр, кар көрте ерып, җәяү атлай... Үсмер чагым. Әтиле сыйныфташларым 1 Май бәйрәме көнне клубка, «Зәлидә» бәйрәменә биергә китте.

Ә мин, яшьле күзләремне тутырып, аларга кызыгып карап калдым. Сыерыбызның ашарына беткән: миңа, арыш капчыгы кыстырып, урманга менәргә – ялан кулларымны кисә-кисә, яңарак кына кар астыннан чыккан камышларны жыярга кирәк...

Ул чакта йорт саен сигез-тугыз бала. Хатын-кызлар колхоз эшенә йөри. Үзләре эшкә киткәндә олырак балалары кечерәкләрен карап тора. Күп балалы гаиләләрдә тәрбияләнүчеләр бездән матуррак киенмәсә, тәмлерәк ашамаса да, аларның күңеле минекедәй китек түгел иде шул. 7-8 сигез яшьлек чагымда мине гел бер уй газапый иде. Әнкәй күрмәгәндә, көзгә каршына барып басам да, чандыр гәүдәле, озын сары чәчле, зәңгәр күзле, нечкә беләкле, салам сыйраклы кыяфәтемне жентекләп күздән кичереп, балалыгым белән аптырап карап торам. Башка балаларны аталары, кирәксезгә санап, ташлап китмәгән бит. Әллә без барыбыз бик ямьсез микән? Алай дисәң, күрше кызларының да миннән артык жире юк кебек. Нигә алайса аларның әтиләре бар, ә безнеке юк? Әнкәй дә сөйкемле, эшчән, житмәсә, бик матур жырый да.

Бервакыт әнкәй: «Атагыз эчте, өстемнән йөрдә, сөяркәсе яныннан кайткач, миңа кул күтәрә иде. Шуңа күрә үзем силсәвиткә барып, аерылышырга гариза язып бирдем», – дип ычкындырды. Шул мәлдә күзләремә яшь бәрәп чыкты. «Бөтен әтиләр дә эчә инде... Әнә күрше апа, ире исереп кайткач, алты баласын ияртеп, әбиләренә кереп кача. Әткәй айныгачы син дә дәү әниләрдә торып торасың калган!» дигәнә мине әнкәй яратмады. Хәтта авызыма да сукты.

Әткәй сугышта катнашкан, яраланган, өченче группа инвалид буларак, аена 33 сум пенсия ала торган булган икән. Шунның өчтән берен безгә алимент итеп түли башлагач, акчага бик тилмереп яшәсәк тә, әнкәй отказ язды. Бу сәер гамәлен ул: «Аның икенче хатыны бала таба алмый. Сөз – кыз балалар, киләчәктә кеше кешесе булачак затлар. Олыгайган көнәндә япа-ялгыз калгач, атагыз сөздән алимент юллап йөрсә нишләрсез? Булачак гаиләләрегездә абруегызны төшермәсен, сөзгә кыенлык китермәсен өчен шулай эшләргә булдым», – дип аңлатты.

Мәктәптә укыганда да, институтта белем алганда да янәшәмдә тулы булмаган гаиләләрдә үскән яшәтәшләрем гел булды. Шуңа карамастан, күбесенең үз әти-ләре белән ихластан аралашуына, һәрдаим аларның ярдәмен тоеп яшәүләренә бик кызыга идем. Ә безнең күперләр яндырылган... Институт тәмамлап, бер ел эшләгәч, әтиле егеткә кияүгә чыктым. Кайнатама «әти» дип әйтүләре шулчаклы рәхәт иде! Мин аларга эшләп ярарга тырыштым. Кирәк булса ут өртеп утын ярам, ирләрдән калышмыйча печән чабам, мал карарга миңа гына куш – яратып башкарам, өйдә бөтен эшне беләп эшлим... Әмма эшләп кенә ярап булсачы! Аның улына караганда ике мәртәбә күбрәк хезмәт хакы алсам да, кайнамамның бар белгән сөзе: «Минекен ашыйсың, хәерче!» – булды. Атлаган саен

«атасыз бала» дип рәнжетте. Әйтерсең, жилдән туганмын...

Яшермим, тормышның ачысын-төчесен күп күрдем, күз яшемне шактый түктерделәр. Иремнең читкә салулаган чакларын да беләп тордым. Ничек кенә булмасын, улларым үз аталары канаты астында, тигез гаиләдә үсәргә тиеш дип, барысына да сабырлык белән түзем. Аның белән егерме өч ел яшәп калдык. Авариягә очрап гарипләнеп калганнан соң, унтугыз ел бөтен авырлыкларны жилкәмә салып, тормыш арбасын үземә жигелеп тартырга туры килде. Иремне соңгы сулышына хәтле кыенсынмыйча тәрбияләдем. Яшермим, күз яше түккән чакларым да булды. Тик бер нәрсәгә шат идем: балаларым ятимлек ачысын татымады. Аларга ир-атларга хас рухи ныклык, төпле киңәш бирергә үз аталары янәшәдә иде. Хатын-кыз ничек кенә тырышса да, хатын-кыз инде: дөньяны сизгер йөрәге, нечкә хисләре аша кабул итә. Ир-атларда логика көчле, шунлыктан акыл белән эш итәләр. Ничаклы гына тырышмасын, ялгыз хатын янында үскән бала – ир баламы ул, кызмы – тулы канлы тормышка әзер түгел. Чөнки анда ир кешегә карата хөрмәт хисе, ныклык тәрбияләмиләр, ул үзен кешедән ким санап үсә, хәтта язмышына үчле була һәм... күп вакыт ата-анасы хатасын кабатлый.

Әйе, һәр жимерелгән гаиләдә – бала фаҗигасе.

Яшьли кыерсытылган бала, үскәч, бер мескенгә яки, киресенчә, кансыз бандитка әверелергә мөмкин. Ялгыз аналар, уллары балигъ булгач та, аларны итәк астыннан чыгармыйча, «мәми авыз» итеп тәрбиялиләр. Малае өйләнсә, андый әни киленне улыннан көнли, яшь гаиләгә тыкшына, аларның бәхетенә аяк чала... Аерылган ир дә, хатын да киләчәктә үз парын табып, яңа гаилә корырга, бәхетле булырга хокуклы, әлбәттә. Ике арада калып, чарасызлыктан бәргәләнгән, үзгә өзәлгән бичара бала гына кызганыч...

Хатын-кыз элеккеге иреннән югарырак пост биләргә, акчаны күбрәк эшләргә, бала караучы, репетитор, гувернантка ялларга да мөмкин. Әмма сабыйга чит-ятлар тәрбиясе түгел, үз әтисенең тезендә утыру, аның үчте-киләп сөюе, житәкләп урамга алып чыгуы, бергәләп футбол тибү кадерлерәк. Шул бәхетле мизгелләр хакына әтисенең житешсезлекләрен күрмәмешкә салышырга, хәтта ачулануын, шукланса, сүз тыңламаса, йомшак жиренә берне шапылдатып алуын да гафу итәргә риза.

Бүгенге көндә кайсы гаиләгә карама, анда астыртын гражданнар сугышы бара. Бер-берсенә юл куясы, мөрхәмәтлерәк, сабыррак буласы урынга, газиз сабыйларының бәхетен жимерү, психикасын какшату, авыруга сабыштыру, холкын бозу хисабына булса да өстен чыгарга омтылу күзәтелә. Кызганыч, кайчанга чаклы барып бу капма-каршылык?

Фото: www.pixabay



ХЕЛЬСИНКИ: ГАДИЛЕКТӘ – МАТУРЛЫК



Римма ГАЗИЗОВА

ЯНӘШӘ ТОРГАНЛЫКТАН,
САНКТ-ПЕТЕРБУРГТА
ЯШӘҮЧЕЛӘРГӘ ФИНЛЯН-
ДИЯГӘ БАРЫР ӨЧЕН
ШЕНГЕН ВИЗАСЫН АЛУНЫҢ
БЕР КЫЕНЛЫГЫ ДА ЮК.
ШУҢА КҮРӘ ДӘ АЛАР,
РӘХӘТЛӘНЭП, ЯЛ КӨННӘ-
РЕНДӘ ФИНЛЯНДИЯГӘ
АЗЫК-ТӨЛЕК, ЙОРТ КИРӘК-
ЯРАКЛАРЫ АЛЫРГА
БАРЫП КАЙТА.



Фото: www.pixabay

■ Урамнарда велосипедта йөрүчеләр (алар өчен махсус юллар бар) бик еш очрый.



Финляндия, көт мине!

Санкт-Петербургта яши башла-
вымның дүртенче елы китте.
Ә мин кул сузымы гына тоела
башлаган фин иленә бер тапкыр
да аяк басмаган әле... Меңәрлэгән
чакрымнарда сузылган урманна-
ры, исәпсез-хисапсыз сауналары,
әкияти Лапландиясе, Төньяк
балкышы белән дан тоткан
Финляндия һаман үзенә дәшә
сыман. Ниһаять, бергә укый тор-
ган дусларым белән сөйләштек тә,
Хельсинки белән танышып кай-
тырга булдык. Кирәкле документ-
ларны илтеп тапшырып, ике атна
үтүгә, виза әзер иде инде. Ярты
елга бирелгән әлеге виза белән
Шенген биләмәсенә кергән
илләргә сәяхәт итәргә мөмкин.
Әмма Финляндиягә бару саны,
башка илләргә чыгуга караганда,
күбрәк булырга тиеш. Шулай ук
иң беренче сәяхәттең дә нәкъ менә
Финляндиягә булуы зарур.
«Бу шартларны үтәгән очракта,
фин шенгенын кабат алу пробле-
ма булмаячак», – дип аңлаттылар
безгә.

Ярый, виза кулда, рюкзаклар
жыелды. Уйларым белән инде
күптән Хельсинки урамнары

буйлап атлыйм кебек. Мотор
тавышы гына киресен исбатлый...
Финляндия чигенә кадәр – өч,
Хельсинкига кадәр тагын өч сә-
гәтәтән артык юл үттек. Алты сә-
гәтәтә ярым автобус тәрәзәсеннән
карап бару озаграк, әлбәттә.
Юлчылар белән жиңел машинада
тизрәк һәм арзанрак бәягә барыр-
га да мөмкин анысы. Әмма авто-
бус белән ышанычлырак. Шуңа
без бу вариантны сайладык.

Финляндия чиген үткәндә,
паспорт тикшерүе уздык.
Тикшерүчеләрнең бармак эзен
алган чакта «палэц» дип әйтүләре
шулкадәр кызык тоелды.
Россиялеләр Финляндиягә еш
йөргәч, алар инде рус телен дә
аңлый, димәк. Контрольне бик
тиз узып, жылы бинадан урамга
чыктык. Фин иленең салкын
һавасы үпкәләргә тулды.
Суларга рәхәт булып китте...

Гадилектә – даһилык

Финляндия – бик салкын ил.
(Елның кайсы фасылында барсаң
да!) Өстәвенә, туктаусыз яңгырлар
ява. Хельсинки өстендә куерган
болытлар бу кечкенә шәһәргә
сорылык өсти. Аның каравы,

Мине аеруча нык гаҗәп- ләндергәнә – җирле халык- ның беркая да ашыкмавы.

шәһәрдәге төрле төсле йортлар
әлеге сорылыкны оныттыра.
Биредә сез күккә ашкан биек
биналарны күрмәссез. Шулай ук
балконнар да сирәк очрый.
Хельсинкига һич кенә дә куп-
шылык эзләп килергә ярамый,
чөнки сез аны биредә тапмаячак-
сыз. Йортлар җыйнак, гади.
Санкт-Петербургтагы затлы са-
райлардан соң, Хельсинкидагы
архитектура аеруча тыйнак тоел-
ды. Шул гадилеге белән җәлеп
итте дә бугай инде ул мине.
Хельсинкида булган тыныч ритм
күңелем халәте белән тәңгәл
килде. Без бер-беребезне таптык,
ахрысы...

Хельсинки урамнарында кыйм-
мәтле машиналарның сирәк бу-
луына игътибар иттем. Питерда
һәркем берничә миллионга алган
машиналарда җилдерә, берсен-
берсе уздыра-уздыра мактаныша,
ә финнарда бу масаюны күрмә-
дем. Тыйнаклар, димәк. Тагын



■ Сенат мәйданы үзәгендә Россия императоры Александр II гә һәйкәл урнашкан. Ни өчен рус императорына? Сәре бик гади: 1809 елда Финляндия Россиягә кушыла. Ә 1817 елның 6 декабрендә нәкъ менә Александр II Финляндияне автоном республика дип игълан итә, фин телен дәүләт теле буларак таный.

бер кызыклы факт – биредә трамвайларның тавышы бик әкрен. Россиядә бит аның килгәне әллә каян ишетелә, ә аларда трамвай андый көчле тавыш чыгармый, тыныч йөри. Гүя шәһәрдәге тынлыкны бозарга теләми.

Сауналар Финляндиядә милли символ булып санала.

Дөнья буйлап сәяхәт иткән, Рим, Париж, Мюнхен, Нью-Йорк, Гонконгларда булган турист өчен Хельсинки, бәлки, күңелсез һәм артык тонык тоелыр. Әмма дөнья ыгы-зыгысыннан алжыган, купшылыктан туйган бер мизгелдә монда килсәгез, тәнегез генә түгел, жаныгыз да ял итәчәк. Ләкин Ватанга кире кайткач, кызу ритмга көйләнүе генә берәз авыррак булуы ихтимал, чөнки Финляндиядәге салмак агым йогышлы ул. Биредә вакыт шулкадәр акрын барган кебек: туктаусыз каядыр ашыккан дөньядан бу тынычлыкка килеп эләккәч, берәз сәеррәк тә әле башта.

Ничек туңмыйсыз сез, финнар?!

Монда елның 170 көнөндә кояш чыкмый, диләр. Без яңгырга эләкмәдек, хәтта кояш та чыккалды, әмма... суык иде. Өстемдә жылы свитер, муенга шарф урадым, куртка киеп килдем... Әмма барыбер туңдым. Ә финнар үзләре исә юкагына пальтолардан йөри. Әйтерсез, салкынны бөтенләй тоймыйлар. Кайберләре, безне үртәгән сыман, изүләрен дә төймәләмәгән әле. Ничек туңмый соң алар?!

Хельсинкига барып кергәндә иртәнгә сәгать алты иде. Бездә, гадәттә, иртән урамнарны себерәләр, ә Хельсинкида... юлларны шампунь салынган су белән юалар икән! «Стериль» шәһәргә килгән-без», – дип көлештек... Гаҗәеп чиста ул Финляндия! Урамда бер чүп күрмәссең. Дөрес, кануннар да кырыс. Мәсәлән, шәхси йортлар янында хужалык кирәк-яраклары ятарга тиеш түгел. Моның өчен зур күләмдә штраф салып китәчәкләр.

Урамнарда йөргәндә финнарны ерактан ук танып аласың. Күбесе озын буйлы. 50 яшьтән узган ир-ат һәм хатын-кызлар да үзләрен карап, зәвык белән киенеп йөри. Чәчләренең төсә аксыл, алардан яктылык бөркелеп тора. Читтән караганда шулкадәр затлы булып күренә! Алар янәшәдән узып киткәч, артка борылып карыйсы, истә калдырасы килә үзләрен... Матурлык салоннарына, чәчтарашханәләргә күбрәк 50 яштән өлкәнрәкләр йөри. Гадәттә, без бит мондый жирләрдә яшьләренә күрергә күнеккән, ә Хельсинкида, киресенчә, өлкәннәр үзләрен бик нык карый, ә яшьләр тышкы кыяфәтләренә артык зур игътибар бирми дигән нәтиҗәгә килдем.

Әйтергә онытып торам. Финнарның сауна яратуы һәркемгә мәгълүм инде. Ә менә биредә һәр өч кешегә бер сауна туры килгән, бәлки, белми дә торгансыздыр. Сауналар биредә һәр жирдә: шәхси йортларда, отелләрдә, коттеджларда, хастаханәләрдә һәм хәтта заводларда да. Жирле халык өчен ул чистарыну, тәнне генә түгел, жанын ял иттерү урыны да.

Кесәң калын – тамагың тук

Безнең күзлектән караганда, Финляндия – яшәү өчен артык кыйммәт ил. Биредә бәяләр бик югары. Тамак ялгап аласың килсә, кесәңнең калын булуы кирәк. Мисал өчен, кафеларда бургерлар бездәгедән берничә мәртәбә кыйммәтрәк. Иң арзан комплекслы төшкә аш өчен 700 сум тирәсе түләргә кирәк. Кибетләрдә дә бәяләрдән чәчләр үрә торды. 1 килограмм тавык түшкәсе – 500 сум!

Хельсинки – идеаль шәһәр

Хельсинкиның архитектурасы аерым игътибарга лаек. Шәһәр буйлап атлаганда классицизм, модерн, функционализм стильләренең үзара шулкадәр туры килеп, үзгә бер ансамбль барлыкка китереп утыруларын күрәсең. Чатта очраган даруханә яки кибет бинасы да бу матурлыкка үзенә бер ямь өсти сыман. Шәһәр урамнары белән шулай танышып йөрәп кенә дә эстетик ләззәт алырга мөмкин. Әйткәнемчә, бу каланың бөтен матурлыгы – гадилегендә. Аны күрә белергә генә кирәк.

Хельсинкиның иң истәлекле урыны – Сенат мәйданы. Биредәге калкулыкта Кафедраль собор урнашкан. Ерактан ук күренеп тора ул. Якына килгәч, мәһабәт колонналары, Гайсә пәйгамбәр тормышындагы вакыйгаларны сурәтләүче барельефлары, соборның түбәсенә урнаштырылган цинктан коелган уникале апостол сыны күзгә ташлана. Соборның эчке бизәлеше православ чиркәүләреннән аерылып тора. Гадилек, аклык хөкем сөрә, купшылыкның эзе дә юк.

Янәшәдә – университет бинасы. Каршы якта XIX гасырда яшәгән күренекле сәүдәгәрләрнең резиденцияләре күренә. Сенат мәйданын әйләндереп алган йортлар да бу гармонияне һич кенә дә бозмый, үзара тәңгәл килеп тора.

Хельсинкида чиркәүләр бик күп. Иң үзенчәлеклесе, әлбәттә, мәрмәр кыяда урнашкан лютеран чиркәве. Темппелиаукио чиркәвен кыяны



■ Темппелиаукио чиркәвен жир астында урнашса да, аның эчендә бик якты. Сәре шунда – табигый яктылык чиркәүнең пыяла гөмбәзе аша үтөп керә.

нияте белән тирәнтен танышып, вакытыңны файдалы үткәрү өчен шәп жир.

Шәһәрнең истәлекле урыннары белән танышып йөргәндә күңелемдә бу шәһәрдә яшәп карау теләге уяны. Уңайлы, артык зур да түгел, чиста һәм тыныч... Яшәү өчен идеаль шәһәр! Шундый уйлар белән киңәп Хельсинки һавасын сулайм. Күзәтәм һәм... тыңлайм. Тыныч су өстендә баеп барган кояш нурларын. Балык сата торган базар өстендә очкан акчарлаклар тавышын. Иске парктагы талгын җилдә тибрәлгән өрәңгеләр шавын. Рәхәт... Хушлашмыйм, сабуллашып кына торам!

Финча балык ашы пешереп сыйлану өчен өйдән дә чыгасы юк!

уеп эшләгәннәр. Чиркәү кыяның тупас өслеге белән гажәп дәрәжәдә туры килә. Менә шундый кызыклы архитектура корылмасы. Финляндиягә килеп, әлегә чиркәүне күрмичә китәргә һич ярамый.

Моңарчы күрмәгән яңа илдә бул да, милли музейга да барма, имеш. Барам, әлбәттә! Финляндиянең Милли музейе гажәп бинада

урнашкан. Тышкы кыяфәте буенча ул урта гасырлардан калган скандинав сарайларын хәтерләтә. Бу бинаны башкасы белән һич кенә дә бутап булмый. Декоратив ташлардан торган фундамент, роман стилиндәге тәрәзәләр, биек конус сыман манара... Аңа күз ташлауга, әкияткә эләккәндәй буласың. Финляндиянең тарихы һәм мәдә-

Р. С. Сәяхәтебезгә бу урында нокта куелмады әле – паром белән Швеция башкаласына юл алдык. Стокгольмда һәр почмак саен әкият яшеренгән сыман. Түбәләрдән, үзәккә сизмәстән, Карлсонның өен эзлисез... Гасырлар тарихын туплаган һәм заманча кыяфәтле әлегә шәһәр бер күрдә әсир итә. Эмма бусы инде бөтенләй башка хикәя...

Фин ашлары



■ Калакукко – әлегә ризыктан башка финнарның бер генә бәйрәме дә узмый. Гади итеп әйтсәк, бу – балык пирогы. Камыр арасына сөләйман балыгы, пешкән йомырка, яшел тәмләткечләр тезәсең, өстенә йогырт яки каймак агызасың. Бик тәмле, эмма калорияле ризык.



■ Финча балык ашы – тәмле дә, өстәвенә, әзерләве дә ансат. Форель балыгы, бәрәңге, шәмәхә суган, бодай оны, сөт, лимон согы гына кирәк. Болар инде һәммәбезнең суыткычында табыла. Финча балык ашы пешереп сыйлану өчен өйдән дә чыгасы юк!



■ Перунапирайта – бәрәңге боламыгына тары боткасын төрөп әзерлиләр. Аны ак май белән майлап, өстенә укроп сибеп, духовкада пешереп алалар. Бу ризык ашказаны өчен бик җиңел, аны диетада утыручылар да ашый ала.



■ Пюттипанна – фин кухнясының тагын бер традицион ризыгы. Бәрәңге, кишер, суган, ысланган казылык, томат пастасы, тәмләткечләр кирәк. Тәртип буенча һәрберсе табага салынып, сүрән утта пешерелә. Табынга каймак белән чыгарыла.



■ Хернерокка – бәйрәм ризыгы түгел. Бу борчак ашын финнар гадәти көннәрдә яратып пешерәләр. Авыр эш белән шөгыльләнгәннән соң, ул организмга көч кертә дип санылар. Әйе, ул туклыклы, тәмле, эмма шулай ук артык калорияле ризык. Фото: <http://e-finland.ru>

16+ СИҢА ГЫНА ТАРТА КҮҢЕЛ...

Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ә ир-атлар үзләре бу хакта ни уйлый икән? Сүзне аларга бирик.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Ни генә булмасын, иң элек хатын-кызның тышкы кыяфәтенә, киemenә, йөрешенә игътибар итәсең. Пөхтә, матур киенгән кызлар, ханымнар һәрвакыт хөрмәт уята. Алардагы пөхтәлек, гүзәллек мәхәббәт хисен көчәйтә. (Тагын озын чәчле кызларга күз төшмичә калмый, билгеле. Су анасы – минем өчен эталон!)

2 Хатын-кызның кайсы сыйфатларын гафу итәргә була?

– Барысын да – чөнки ул хатын-кыз! Гомумән, хатын-кызларга үпкәләргә ярамый, аларга үпкәләп йөрү – язык гамәл. Нинди генә очракта да ир булып калырга кирәк. Яшермим, яшь чагымда үпкәләгән, хәтта рәнжегән чакларым да булгалады. Еллар узган саен, мин ул «чир»дән арына бардым. Күп очракта хатын-кызны түгел, үземне гаепләргә өйрәндем.

3 Ә нәрсә өчен бик якин хатын-кызны да гафу итмәс идегез?

– Яратмавын... Үзеңне яратмаганын сизәсең дә, югаласың. Югалу – ул инде шулай ук гафу итмәү дигән сүз. Ләкин мәхәббәттән качып булмый, диләр бит. Күп очракта, чынлап та, кача да алмыйсың – яңадан әйләнеп кайтасың. Әлбәттә инде, синең өчен бик тә якин кеше булса, сине кире кабул итсә, онытмаса, гафу итсә...

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хужабикәләр. Сөзгә аның кайсы якынарак?

– Икесе дә якин. Мин моны язучы буларак әйтәм. Тик ир-атны илһамландыручы алиһәләр нигәдер өйдә утырмый, кайдадыр йөри кебек. Нинди генә чибәр, акыллы булса да, өйдәге хатын алиһә булудан туктый. Ул партнерга әверелә. Тормыш матавыклары хисләренә жимерә, чөнки бергәләп көнкүрешне алып барырга, көн саен туып торган проблемаларны хәл итәргә кирәк. Тегесе кирәк, монысы кирәк, тегесе житми, монысы житми... Матур итеп киенсә, бизәнсә дә, хатының инде

барыбер алиһә була алмый, чөнки ул... хатын, законлы хатын. Әмма өйдә тынычлык, комфорт тудыра алган хатын ул һәрчак зур хөрмәткә лаек. Күрәсең, хатыннан иң элек шул нәрсә таләп ителә, шул көтелә.

5 Ир кеше өчен хатыны аңа дус та була аламы?

– Яшь чакта «дус» дип әйтеп булмый әле, ә менә азрак олыгая башлагач – әйе. Хатын шул тиклем якин кешегә әйләнә, аңар хәтта орынырга да базмый башлыйсың. Монысы шаярту инде, билгеле... Бер түбә астында яшәгәч, тормышны бергә алып баргач, дус булып яшәмичә дә булмый. Дуслык – тормыш китереп куйган мәшәкатьләренә жиңеп чыгарга ярдәм итә.

6 Хатыныгызга ничек тәкъдим ясаганыгызны хәтерлисезме?

– Хәтерлим... Мин аңа беренче күрдә үк гашыйк булдым. Шул төнне үк яраттым. Икенче көн иртән инде тәкъдим ясадым. Ә ул каршы килмәде... Танышу, бер-береңне табу, кавышу – барысы да язмыш инде ул. Минем ул көнне башка кыз белән таныштырырга тиешләр иде. Олы апамның танышы, бухгалтер кыз, диделәр. Ләкин аның янына барырга чыккач, ниндидер йомыш белән апамның башка бер танышларына керергә кирәк булды. Киләчәктә «әби» дип дәшәчәк кешемнең фатирына кергәнебезне кайдан белим?! Шунда мин аның бердәнбер кызы белән таныштым да инде. Әйткәнемчә, бер күрдә ошаттым. Шуннан соң апага: «Мин теге бухгалтер кызың янына барып тормыйм инде, апа, шушы кызга гына өйләнәм!» – дидем. Апа башта бик аптырады, аннан минем белән килеште.

Минем хатыным гади, аңлаешлы, жирдә нык басып тора – күктән йолдыз чүпләми. Өйдә минем үзем кебек тагын бер хыялый яшәсә, тормышны алып барырга авыр булыр иде кебек. Дөрәс, кайвакыт янәшәдә андый хыялый затны да күрәсе килә, ләкин бу бары тик хыял гына булып кала... Өйләнү, әйткәнемчә, язмыш инде ул, ә язмыштан берничек тә качып булмый. Шуңа күрә дөрәс өйләнмәдем яки дөрәс кияүгә чыкмадым, дип зарланудан ни файда?



Хәбир ИБРАҺИМ (АХИР),
язучы, шагыйрь, драматург,
Татарстанның атказанган сәнгать
эшлеклесе, язучыларның А. Алиш,
Ш. Маннур премияләре лауреаты;
гаилә стажы – 29 ел;
ике бала атасы.

7 Ир кеше хатын итеп әнисенә охшаган кызны сайлай, диләр. Шулаймы?

– Инкаръ итә алмыйм, мөгаен, шулайдыр. Менә минем хатыным әниемә охшамаган дип әйтер идем, кайбер охшашлыклар да бар бит! Әнием аш-су әзерләүгә бик оста иде – хатыным бу яктан аны да уздыра. Әнием сабыр, тыйнак кеше иде, барына канәгать була белде – хатынымның да тормышка таләпләре зур түгел. Әнием беркайчан тавыш-гауганы яратмады – хатыным да, кайчакта берәз кызып алса да, тиз тына, үч сакламый, миңа булган үпкәләрен тиз оныта. Шуңа күрә дә без аның белән утыз елга якын инде бергә яшибез.

8 Хатыннары ирлэреннэн күбрэк мал тапкан гаилэлэр бар. Ир кеше бу очракта үзен ничек тотарга тиеш?

– Тормыш ул шундый нәрсә: бүген ире күп табарга мөмкин, иртәгә – хатыны... Жәмәгатем миннән акчаны күбрәк таба дип борчылган ирләрне аңламыйм. Кем генә тапса да, иң мөһиме – акчаның өйгә, балаларга кайтуы, читкә китмәве. Дәрәсән әйткәндә, акча табуы кемгә дә җиңел түгел хәзер.

9 Гашыйк булуын хатын-кыз башлап үзе белдерүгә ничек карыйсыз?

7 – Әгәр дә ул кыз сиңа ошый икән, аның беренче булып сүз кушуы икеләтә бәхет ләбаса! Шулай да табигате буенча хатын-кыз тыйнак, сабыр булырга тиеш дип санала, активлык иң элек ир-атлардан көтелә. Ләкин бөтен кеше дә бертөслә була алмый бит. Яшь чагымда, мәсәлән, мин үзем дә артык кыюсыз идем, кыз бала буй җитмәс бөек сер булып тоела иде. Хәзер үзгәрдем, чөнки ул минем өчен сер булудан туктады.

10 Хатын-кызларны ир-атларда иң беренче чиратта нәрсә жәлеп итә дип саныйсыз?

– Хатын-кыз колак белән тыңлый, шуңа күрә сөйләшә белү, «сайрый» белүдәр. Ләкин буең, кыяфәтең, аз гына матурлыгың булмаса, күпме генә сайрасаң да, аларны үзең каратуы читең булыр иде. Без, ирләр, хатын-кызның матурлыгына караган кебек, алар да безнең тышкы кыяфәтебезгә игътибар итмичә калмый. Ир кеше көчлеме-түгелме, аягында нык басып торамы-юкмы – моңа да битараф түгелләр. Акча таба беләме, ышанычлымы, ир белән хатын-кыз буларак, бер-берегезгә туры киләсезме-юкмы – болар да соңгы урында түгел.

11 Хатын-кызларның үзегезнең кайсы якларыгызга игътибар итүне көтәсез?

– Ижәт кешесе булгач – ижәди ягыма. Язучылык эшенең никадәр авыр, катлаулы һөнәр булуын аңласын иде. Мин бит дәүләт эшендә эшлим, ижәтка кич кайткач яки ял көннәрендә генә тотынам. Тик бер генә хатын-кыз да ижәт эшен эшкә санамый, аны хобби дип кенә уйлый. Ижәтның бөтен җелегеңне суырганын аңларга теләми ул. Ходай тарафыннан бирелгән сәләт һәм бәхет – катарсис гына түгел, җәза да бит ул ижәт.

12 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Мине куркытмый... Күп кенә туташ һәм ханымнар
үз чибәрлекләрен күрә белми, үзләрен чибәр дип

санамый. Тик, кызганыч, әгәр дә чибәр хатын-кыз үзенең чибәрлеген аңласа, ул күп очракта уйный, кылана, сайлана башлый. Ә сайлануның кайда алып барганын барыбыз да яхшы белә: ялгызлар арасында чибәр ханымнар, туташлар шактый. Чибәрлек төскыяфәттә генә түгел, күңелдә, җанда да булсын иде дә бит... Җирдә фәрештәләр аз шул.

13 Ир-ат белән хатын-кыз икесе ике галәмнән икәне билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәнән үзегез аңламаган берәр очракны искә төшерегез әле.

– Хатын-кызларга багышлап мин шундый шигыр
язган идем:

Кызыксыну уяталмас көн кичергән жылы ояң,
Кызык миңа синең гүзәл эчке дөньяң.

Ул бүлэгнэн меңэрлэгэн, йөзэрлэгэн кисәкләргә,
Шуңар күрә мөмкин түгел аны үлчәп-исәпләргә.
Шуңар күрә сине эзли, сиңа гына тарта күңел,
Беләм ләкин бу дөньяда

сине (хатын-кызны) аңлау мөмкин түгел.

Андый очраklar күп булды. Язып, сөйләп тормыйм.

Алар – минем әсәрләремдә.

14 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип саный. Мондый очракта нишлисез? Үзегезнең хаклы булуыгызны исбатларга тырышып карыйсызмы, әллә инде юл куясызмы?

– Юл куймыйча ярамый... Хаклы булсаң да, кайчакта үзеңне хаксыз итеп танырга мәҗбүр буласың. Алла сакласын, юк кына нәрсәдән дә зур тавыш-гауга чыгуы бар. Жәмгыятьтә болай да кушылудан бигрәк, аерылышулар күбрәк хәзер. Холыкларыбыз туры килмәде, дип, яшьләр, энә, жиңел генә аерылыша да куя. Шул ук вакытта балалар хакына, йә булмаса, эти-әнигә борчу салмыйк, дип яшәүчеләр дә күп. Бәлкем, шулай дөресрәктер дә.

15 Шундый очракны күзаллыйк эле: сез ачыгып, арып-талып эштэн кайтып керәсез, ә өйдә ашарга пешмәгән.

– Хатын – повар минем, аш-суга бик оста ул.

Шуңа күрә мин кайтышка өйдә ашарга пешмәгән оч-
ракларны хәтерләмим. Ул яктан мин бәхетле. Хатын-
кызның юньләп ашарга пешерә белмәгәнә дә шактый
аның. Бу очракта аларны сүгеп тә, әрләп тә ашарга
пешерергә өйрәтеп булмый, бары тик тешенә кысып
түзәргә генә кала. Хәер, без, ирләр, үзебез дә алтын
түгел бит инде: кимчелекләребез, житешмәгән яклары-
быз аларныкыннан да күбрәк...

16 Сер түгел, берэр жиргә жыена башласак, без, хатын-кызлар, соңга калучан.

– Мин үзем тиз жыенам. Көттергәч, ачу чыга, билгеле. Тик түзәргә туры килә – түзми кая барасың?! Теләсә кайсы гаиләнең нигезендә, яратудан кала, түземлек, сабырлык ятадыр. Шулар булмаса, гаилә дә юк – ул бик тиз таркала.



ПАРАЗИТЛАРДАН САКЛАНАБЫЗ

Мәктәпкәчә яшьтәге балалар гигиена турында аңламый, кайда нәрсә күрәләр – шуны тоталар, авызларына кабалар, кулларын юмыйлар. Паразит суалчаннар шуңа күрә аларның организмын үз итә дә инде. Жәй көне паразитлар бигрәк тә азына. Баланы алардан ничек сакларга, нәрсәгә игътибар итәргә соң? Бу хакта медицина фәннәре кандидаты, Казан дәүләт медицина университеты доценты Фәйрүзә ГЫЙЛЬМУЛЛИНА сөйләде.

Бездә иң киң таралган паразитлар – бер күзәнәкле лямблия. Ул 3-6 яшьлек балаларда еш күзәтелә. Иң киң таралган гельминтлар (суалчаннар) – бабасыр һәм аскарида (йомры суалчан). Бабасыр да 95-96 процент очракта мәктәпкәчә яшьтәге балаларда була. Аскарида, токсокара (эт аскаридасы) туфрактан иярә. Аларның күкәйләре җирдә берничә ел сакланалар. Кыш көне кар астында да исән чыгалар.

Лямблия организмга кайнамаган су эчкәндә, су коенганда һәм юылмаган ризыктан элгә. Бабасыр эчәклектә яши. Ул, кеше йоклаганда, арт юлның сырлы өлешенә күкәй сала. Бу вакытта арт юл бик нык кычыта. Бала арт юлын кашыганда, бабасырның күкәйләре тырнакка иярә һәм сабый бармагын авызына капканда эчкә керә. Ул күкәйләр киёмгә, урын-җиренә, уенчыкларга, йорт җиһазларына элгеп, озак вакыт сакланырга һәм башка кешеләргә күчәргә сәләтле.

Аскарида жәй көне еш очрый. Бу вакытта бакчада яшел тәмләткечләр, яшелчә, җиләк-җимеш өлгерә. Аларны юмыйча ашаганда паразит белән зарарлану куркынычы арта. Чөнки аның күкәйләре, кешенең эчәклегеннән чыккач, туфракта өлгерә. Ә кеше эченә кергәч, 20-30 см зурлыктагы паразит булып үсә. Кайбер балалар ком яки туфрак ашарга ярата, суалчан күкәйләре организмга шулай да элгәргә мөмкин.

Паразитлар үзен сиздермәскә, анализлар биргәндә очраклы рәвештә генә ачыкланырга мөмкин. Шулай да

Киңәш

Бала организмында паразит табылса, билгеле бер туклану диетасы сакларга кирәк: бик баллы, артык майлы, кыздырылган, ысланган ризыклар, полуфабрикатлар ашамау хәерле. Халык медицинасыннан кабак, канәфер, җитен орлыклары, әче әрем, гөлбадран кулланырга була. Тик башта табиб белән киңәшләшү кирәк, үләннәр барлык балаларга да килешмәскә мөмкин.

Паразитлардан котылганнан соң, эчәклек микрофлорасын да торгызырга кирәк. Моның өчен табиб препаратлар язып бирергә мөмкин. Рационга оеган сөт ризыкларын (катык, кефир) кертергә була. Витаминнар да эчә башларга мөмкин. Дәрәс туклану режимын җайга салу, хроник ашказаны-эчәк авыруларын вакытында дәвалау зарур. Организмга яңадан паразитлар кермәсен өчен, профилактика чараларын үтәргә кирәк.

Киңәш

Паразитлардан саклану өчен нинди киңәшләрне истә тотарга кирәк:

- кулларны юып йөрергә, урамнан кергән баланың кулын һичшиксез сабынлап юдырырга;
- кайнамаган су эчмәскә;
- гигиена кагыйдәләрен үтәргә;
- тырнакларны кисеп йөрергә;
- яшелчә, җиләк-җимешләренә, яшел тәмләткечләренә юмыйча ашамаска.

баланың үз-үзен тотышына карап, анда паразит булу ихтималын үзгәртә дә чамаларга була. Организмга паразитлар кергәндә баланың апаитеты югала, эче авырта, тәрәте бозыла, хәлсезлек борчый, башы авырта. Шулай ук бала көйсезләнә, авырлыгы артмый. Тәнгә тимгелләр чыгу, тән һәм күз кычыту ихтимал. Паразитлар эчәклектәге углевод, аксым, май, микроэлементлар һәм башкаларны үзләштерә һәм, әлбәттә, токсиннар бүлеп чыгара. Шуңа күрә кешене интоксикация да борчый.

Бу билгеләр күзәтелгәндә, балалар табибына мөрәҗәгать итәргә яисә инфекционистка күренергә кирәк. Күп паразитлар эчәктә яши. Шуңа да беренче чиратта тәрәткә анализ ясату шарт. Аны берничә тапкыр тикшертәләр, чөнки паразитлар күкәйләрен көн саен салмый. Анализның беренче мәртәбә уңай булуы әле организмда паразит юк дигән сүз түгел. Башка төрле анализларны, мәсәлән, кан анализын да тапшырырга була. Шулардан чыгып, табиб дәвалау ысулын билгели.

Бөтендөнья сәламәтлек саклау оешмасы елга ике тапкыр (язын һәм көзен) паразитлар киң таралган жылы якларда профилактика курслары уздырырга тәкъдим итә. Бармакларын авызга кабарга, тырнак кимерергә яраткан, ком яки туфракны авызына капкан балаларга педиатр антигельминт терапиясе узарга киңәш итә, дарулар билгели. Тик бу препаратлар барлык балаларга да килешеп бетми. Шуңа күрә аларны үз белдегә белән кулланырга ярамый, организмга зыяны булуы бар. Фәкать табиб билгеләгән препаратларны гына кулланырга кирәк.

Балада паразит табыла икән, гаиләдәге башка кешеләргә дә тикшеренү үтәргә кирәк.

ТАБИГАТЪ ДЭВАЛЫЙ

Паразитлардан арынырга булышучы үләннәр күп ул. Белеп жыйсаң, белеп куллансаң, табигать – иң яхшы табиб. Хәзер нәкъ менә үләннәр жыя торган вакыт.



Ак әрем

Июнь-июль айларында яфракларын, йомшак сабак очларын жыялар. Дәрәс киптерелгән әрем көмеш сыман төстә, көчле исле була. 2 аш кашыгы әремгә 200 мл кайнап суынган су коеп, 15 минут «су мунчасы»нда кайнаталар, аннары 45 минут суытып, сөзәләр. Сыгынтыга кабат су өстәп, 200 мл күләменә житкерәләр. Ашарга 30 минут кала, көнгә өч тапкыр 1/4 стакан эчәләр. Агулы үлән, йөклә ханымнарга аны эчү тыела.



Гөлбадран

Су буйларында, юл читләрендә, калкурак урыннарда биек булып үсә торган каты сабаклы үсемлек. Чәчәкләре сабак очындагы сары төймәләренә хәтерләтә. Дару буларак, чәчәкләрен жыялар.

1 аш кашыгы гөлбадранга 1 стакан кайнап суынган су салып, 15 минут «су мунчасы»нда төнәтеп, суыталар, аннары, сөзеп, ашар алдыннан көнгә өч тапкыр берәр аш кашыгы эчәләр. Шулай ук агулы үлән, дозаны арттыру хәтәр.



Кабак төше

300 г чистартылган кабак төшен төеп яки иттарткычтан чыгарып, 50-60 г су кушалар. Дэвалана башларга ике көн кала, клизмалар ясап, эчәкләкне чистартырга кирәк. Дэваланасы көнне, йокыдан уянуга, 300 г кабак төшен азлап-азлап ашап бетерәсе. Өч сәгәтәтән эч йомшарткыч дару эчеп, ярты сәгәтәтән клизма куярга кирәк. Организмны бик авыр чыга торган суалчан-нардан да арындыра.



Канәфер

Аш тәмләткеч сыйфатында кулланылган канәфер чынлыкта бик көчле дару да. Паразитлардан арыну өчен аның төнәтмәсен кулланалар.

1 г канәфер порошогына (кофетарткыч аша чыгарып, үзегез дә ясый аласыз) 100 мл кайнап торган су коеп, 1 сәгәт төнәтәләр. Шушыны өчкә бүлеп, ашарга 20 минут кала, өч тапкыр эчәләр.



Чабыр үләне

Коры, комлы җирләрдә, тау битләрендә җиргә ятып үсә.

Чәчәк ату чоры – майдан сентябрьгә кадәр. Июнь-июль айларында жыялар. 2 аш кашыгы кипкән үләнгә 200 мл кайнап суынган су салып, 15 минут «су мунчасы»нда төнәтәләр, суытып сөзгәннән соң, ашар алдыннан көнгә ике-өч тапкыр берәр аш кашыгы эчәләр.



КОШ ТЕЛЕ

Жырчы Эльмира КӘЛИМУЛЛИНА хакында «чын татар кызы», «тыйнак, мөлаем», диләр. Чын татар кызы булмыйча соң! Балачагы авылда, әби-бабай янында үтсен дә... Маһиҗиһан әбисе белән Ләлә дәү әнисеннән кул эшләренә, аш-су эзерләү серләренә өйрәнәп үскән кыз ла ул! Яраткан әбекәе – авылның атаклы аш-су остасы булган. Ул пешергән чәкчәк, кош телләре никах, туй табыннарын бизәгән. Чираттагы осталык дәресенә Эльмираны чакыруыбыз да юкка гына түгел. Аның аш-суга осталыгы турында ишеткән идек инде. Әбекәе өйрәткәнчә кош теле пешерергә тәкъдим итте ул.



Кирәк:

- 4 йомырка;
- 1 чәй кашыгы шикәр комы;
- 2 аш кашыгы шикәр оны (сахарная пудра);
- он;
- 1 литр үсемлек мае (сыйфатлырагын алырга тырышыгыз);
- бер чеметем генә тоз.

Эш барышы:

- камыр өчен 2 йомырка сытабыз (әбием башта йомыркаларны юа иде, ди Эльмира). Ә калган ике йомырканың фәкать сарысын гына алабыз.
- Йомыркага бер чеметем тоз, 1 чәй кашыгы шикәр комы салып, чәнечке яки тимерчыбык туглагыч белән яхшылап туглыйбыз.
- Камыр үзлерәк булсын өчен, онны кулланыр алдыннан гына илибез. Аны азлап-азлап кына салып, камыр басабыз. Он белән бергә тулыр-тулмас 2 аш кашыгы шикәр оны да салына. Камыр йомшак, ләкин уклау белән жәярлек булырга тиеш.
- Камырны өч өлешкә бүлеп, токмач камыры кебек юка гына итеп жәябез.
- Жәелгән камырны кырлы-кырлы



Фото: Ксения Богданова

кискеч белән 2,5 см тасмаларга бүлбөз (үткен пычак та ярый). Һәр тасманы 4 см озынлыгында кыйгач шакмаклап кисәбез.

■ Үсемлек маен калын төпле чуен савытка салып, кыздырырга куябыз. Майның барысын берьюлы салып бетермәскә дә мөмкин. Ләкин ул бик аз да булмасын, кош телләре майда йөзеп пешәргә тиеш.

■ Май чыжлый башлагач, өч-дүрт шакмак камырны салып, башта бер ягын, аннан икенче ягын әйләндереп кыздырабыз. Алтынсу төскә керүгә, тишкеле чүмеч белән сөзеп алып, майдан арындыру өчен, тәлинкәгә тезеп торабыз.

■ Суынган кош телләрен матур вазага тезеп, өстеннән шикәр оны сибәбез (кечкенә илэк белән сибүе уңай).

Мастер-класс «Беседка» иҗат студиясендә уздырылды.



РЕКЛАМА

ТӘМЛЕ СЫР



Гүзәл Ш.

Кирәк:

- 1 л сөт;
- 400 г 20 процентлы кибет каймагы;
- 3 йомырка;
- 1 аш кашыгы тоз.

Эш барышы:

- Сөткә 1 аш кашыгы тоз салып, кайнатырга куябыз.
- Ул кайнаган арада икенче бер савытта кибет каймагы белән йомыркаларны бик яхшылап туглыйбыз.

Гүзәл Шаһигәрәевадан

- Сөт кайнап чыккач, аз-азлап кына йомыркалы каймакны кушабыз, гел болгатып торабыз.
- Сөт эремчәкләнә башлагач, уттан алып, вак тишкеле иләктән сөзәбез. Иләккә берничә кат марля да куярга була.
- 3 сәгатьтән сыр әзер. Бик йомшак, тәмле була ул, «Адыгейский» сырга охшаганрак.
- Хәзер аш тәмләткеч үләннәр чоры җитә, сырга туралган яшел укроп та кушарга була.

ЖИДЕ КАТ УЙЛА, БЕР КАТ КИС



«Кирәк әйбереңне эзләп, бер кибеттән икенчесенә чабасы булмасын иде. Кич белән өендә, яраткан диваныңа утырып, тынычта, рәхәттә генә сайлыйсы иде аны», – дип, бер тапкыр булса да хыялланмаган кеше юктыр ул. Ә әйбер сайлауның кайберәүләр хыялланган мондый ысулы бар – товарны дистанцион юл белән сатып алу дип атала ул. Бу очракта сатып алучы белән сатучы арасында туган мөнәсәбәтләрнең хокукий ягы турында Татарстан Республикасы Дәүләт алкоголь инспекциясе Казан территориаль органының үсеш һәм эчке базарны координацияләү бүлгәсә, юристлар берләшмәсә әгъзасы Марсель ШАНИДУЛЛИН сөйли.

Интернет-кибетләр белән бәйле әлеге мөнәсәбәтләр Россия Федерациясенең «Кулланучыларның хокукларын саклау турында»гы законы (№ 2300-1 (26.1 маддә), 07.02.1992 ел) һәм товарларны дистанцион юл белән сату кагыйдәләре турында Россия Федерациясә хөкүмәте кабул иткән карар буенча регламентлаштырыла, ягъни, тәртипкә салына.

Товарны дистанцион ысул белән сату түбәндәгечә эшләнә: сатып алучы башта каталог, буклет, проспект, фотосурәтләр, төрле элемент чаралары (телевизион тапшыру, радио элементәсе һәм башкалар) ярдәмендә сатучы тәкъдим иткән товар, аны тасвирлаган текст белән таныша; үзе сайлаган товарны кайтару буенча фирма белән килешү төзи.

Интернет-кибеттән товар алганда сатып алучы сатучы белән читтән торып кына аралаша, шуңа күрә ул мөрәҗәгать иткән фирма ышанычлы булырга тиеш.

Үзебезнең шәһәрдә урнашкан кибекә барып, аннан нидер сатып алганда, без кибекнең исемен дә, аның төгәл адресын да яхшы беләбез. Кулыбыздагы чекка карап, сатучының исем-фамилиясен дә ачыклай алабыз. Хокукларыбыз бозылган очракта, ул сатучыны табып,

Кимчелекләр

- Товар чынбарлыкта сайтка куелган рәсемнән күпкә кайтышрак булырга мөмкин. Киём-салымны алдан киеп карау мөмкинлеге дә юк.
- Сайлаган әйбер сиңа күпмедер вакыт узгач кына килеп җитә. Көтәргә яратмаучылар өчен бу, әлбәттә, зур минус. Өстәвенә, сайлаган товар складта булмаса, алдан билгеләнгән вакыттан тагын да озаграк көтәсе була.
- Үзеңә туры килгән әйберне сайлап алу авыр. Ярамаган очракта, алыштыру мәшәкәтле.

аңардан нидер таләп тә итә алабыз. Әмма барлык интернет-кибетләр дә, кызганычка каршы, үз сайтларында юридик адресларын да, сездән заказ алган сатучының исем-фамилиясен дә төгәл күрсәтми. Димәк, сатып алучы буларак үз хокукларыңны якларга туры килгән очракта, кыенлыктар туарга мөмкин.

Әгәр фирма ышанычлы икән, ул бернәрсәне дә яшермәчәк: закон буенча сатып алучы белергә тиешле бар мәгълүматны сайтында урнаштырарак. Товарның үзенчәлекләре, бәясе, кайтару шартлары, гарантия вакыты, түләү тәртибе, килешү кайчанга кадәр көчендә буларак – кагыйдә буенча, ике арада сату-алу турында килешү төзелгәнче, фирма сатып алучыга боларның барысы хакындагы мәгълүмат белән танышырга тәкъдим итәргә тиеш.

Товарны дистанцион юл белән сатып алганда төрле аңлашылмаучанлыктар килеп чыкмасын өчен, интернет-кибетне дөрес сайлагыз. Барысына да игътибар итегез: башка сатып алучылар калдырган фикерләргә, түләү, товарны китереп җиткерү ысулларына. Әгәр товарны сатучы фирма турында мәгълүмат бик аз яки бөтенләй юк икән – үзегезгә кирәк әйберне башка җирдән эзләгез. Сатучы як ышаныч уятмый дип санышсыз икән – товар өчен алдан түләү шарты белән килешмәскә кирәк. Товар кайткач кына түли торган башка берәр интернет-кибет табарга тырышыгыз.

Интернет аша сатарга ярамаган товарлар барлыгын да онытмагыз. Бу исемлеккә исерткеч эчемлекләр, кайбер дару төрләре һәм башкалар керә.

Өстенлекләр

- Товар сатыла торган сайтны үзегезгә җайлы вакытта һәм күпме телисез, шуның кадәр карый аласыз.
- Күңелегезгә ошаган товарга заказ бирү өчен сайтка язарга да, телефоннан шалтыратырга да мөмкин. Заказ өчен ничек түләргә икәннән дә үзегез хәл итәсез: терминал аша да була, банк картасы белән дә.
- Дистанцион сәүдә белән шөгыльләнүче фирмалар, гадәттә, товарның сатып алучы кулына ничек барып ирешүе турында да алдан кайгырталар: заказны алу урыннарын уңайлы җирләрдә оештыралар. Кайбер компанияләр аны почта бүлекләренә җибәрә; икенчеләр, күпмедер өстәп түләү бәрабәренә, өйгә үк китереп бирә.
- Фирма сайтындагы товар, аларның сезнең шәһәрдәге кибетләре ассортиментыннан шактый аерыла – ул күпкә баерак.
- Күптән эшләүче фирмаларда еш кына төрле акцияләр булып тора: бәйрәмнәр алдыннан, сезон ахырында ташламалар ясыйлар, яңа килеп кушылган яки даими клиентларына бүләкләр бирәләр һәм башкалар.



Яшел чалбар, шәмәхә блузка һәм кызыл шарф. Ачык һәм җете төсләр яратам дип, чама хисен онытып җибәргә ярамый шул. Тутый кошка охшап калмас өчен, берничә гади генә кайгыйдәне истә тотарга кирәк.

ЯКТЫ «ТАП»ЛАР КИРӘК

Иң мәһиме – төс

Киёмне ачып җибәрү өчен җете төстәге аксессуарлар кулланырга уйласагыз, ул дөрестән дә җете һәм чиста төс булсын. Саз төсендәге шарф берничек тә яшел төстә түгел, һәм мондый аксессуар бер генә киёмне дә ачып җибәрә алмый. Зәңгәр икән, ул чип-чиста зәңгәр төстә булсын, ә болганчык суны хәтерләтмәсен.

Берәү җитә

Киёмдә ачык «тап»лар ничәү булырга тиеш дип санысyz? Фәкать берәү генә! Бөтен нәрсәгә дә берьюлы игътибарны җәлеп иттерү урынсыз. Бик матур ачык җете төстәге шарф яки сумка, беләзек яки аяк киеме... ул нәрсә дә була ала. Ләкин киём ансамблендә андый ачык «тап» берәү генә булсын!

Бер-берсенә якын төсләр

Җете төсле киёмнәрне бик яратсагыз, гади генә бер кагыйдәне онытмагыз: төсләр үзара ярашырга, бер үк гаммада булырга тиеш. «Салкын» төстәге киёмгә «җылы» төсле аксессуар такмыйлар. Шул очракта обра-

зыгыз зәвыклы күренер. Белеп торыгыз: кара, ак һәм әфлисун төсеннән кала, теләсә кайсы төснең «салкын» да, «җылы» да төсмерләре була. Киёмдә артык җете төсләргә күп куллану кешене олыгайтып күрсәтүен дә истән чыгармагыз.

Иң җете төс – кара төс

Ачык төстәге аксессуарлар кара киём белән бик шәп яраша. Ничек кенә сәер яңгырамасын, кара төс үзе дә җете төс. Җете аксессуарларны кара киём белән яраштырып куллана белү – яхшы зәвык билгесе.

Ничек сайларга

- Муенсалар, чылбырлар күлмәк уемына, итәк озынлыгына, киёмнең төсенә һәм тукуыма-сына карап сайлана.
- «V» кисемле яка уемына кулонлы чылбыр яки шундый ук формадагы колье килешә. Яка уемы тирәнрәк булган саен, муенса да озыная, ул уемның уртасына кадәр төшеп торсын яки чак кына озынрак булсын.
- Түгәрәк уемлы киёмгә озын муенсалар, чылбырлар бигүк килешми. Бу очракта муенга терәлеп үк торган яки яка уемына ук төшеп җитмәгән муенсалар матур. Күлмәк кыскарак булган саен, муенсаның сәйләннәре ваграк була.
- «Лодочка» кисемле күлмәккә озын чылбыр килешә (күлмәкнең аркасы ачык булган очракта). Күлмәкнең арткы ягы ябык булса, зур булмаган кулонлы нечкә кыска чылбыр матур. Күлмәк өстеннән жакет кияргә кирәк булса, ташлар белән бизәлгән озын муенса да әйбәт. Ташның төсе киёмдәге берәр элемент белән ярашырга тиеш.
- Шакмаклы уемга дәрәс геометрик формалы муенса килешә. Мәсәлән: түгәрәк, туры-почмаклы, шакмаклы колье. Муенсаның озынлыгы уемга ук төшеп җитәрлек булмасын.
- Киёмнең яка уемы асимметрияле булса, ниндидер катлаулы формада тегелсә, муенса тагарга кирәкми. Бу очракта зур алкалар тагу отышлырак.
- Аксессуарларны сайлаганда киёмнең нинди тукуымадан тегелгән булуын да истә тотарга кирәк. Калын тукуымадан тегелгән киёмнәргә эре муенсалар туры килә, җәйге нәфис күлмәкләр белән кию өчен вак сәйләннәрдән тегелгән муенса, нечкә чылбыр матур.
- Бәйләнгән киёмнәрне эре ташлы калын чылбыр, агач муенса бизәп җибәрә. Водолазкалар белән күләмле, озын муенса матур була.



Үзебез дә ашамый тора алмаган кебек, бакчабыздагы үсемлекләр дә тукландырып торуны сорый. Үсү чорында алар бер төрле ашламага мохтаж булса, өлгерү чорында икенче төрлесе кирәк. Үсемлекләр өчен аеруча кирәкле элементлар өчәү: азот, фосфор, калий.

ҮСЕМЛЕКЛӘР ТЕЛЕН ӨИРӘНӘБЕЗ

Фосфор

Тамыр системасы көчле һәм нык булсын өчен, үсемлекләргә фосфор кирәк.

Фосфор житешмәсә, үсемлекләрнең үсеше акрыная, яфраклары бертөрле зәңгәр-яшькелт төскә керә, аскы яфракларда бакыр төсендәге яки шәмәхә-кара таплар барлыкка килә, яфрак сабаклары кызара.

Һәрнәрсәнең чамасы булган кебек, фосфорның да артыгы кирәкми. Әгәр дә туфракта бу элемент кирәгеннән артып китсә, яңа барлыкка килгән яфраклар нечкәрә, аларның эчке тармаклары күренеп тора башлый, очлары көя.

Фосфорлы ашламалар: суперфосфат, фосфор оны. Бу ашламаларны үсемлекләр чәчәк атарга керешкән чорда кертергә кирәк.

Азот

Туфрак азотка ярлы булса, күзәнәкләрдә аксым молекулалары барлыкка килә алмый, фотосинтез процессы сүлпәнә.

Әгәр дә үсемлекләр акрын үсә, аскы яфраклары корыса, калган яфракла-

ры ачык яшел төскә кереп, вагайса, үсемлек вакытыннан алда чәчәк ата башласа, димәк, аңа азот житми. Азотлы ашламалар: аммиак селитрасы, мочеви́на һәм карбамид, аммоний сульфаты, тирес яки тирес сыекчасы.

Бу ашламаларны язын һәм жәй башында – үсемлекләр буйга үскән вакытта кертергә кирәк. Артык күп азот шулай ук файдалы түгел, ул жимешләрнең өлгерүен тоткарлый, өстәвенә, үсемлекнең күзәнәгендә тупланып, организмга зыян да салырга мөмкин. Азотны иң күп кулланучылар: бәрәңге, кәбестә, помидор, кыяр, суган, чөгендер, алмагач, карлыган, бакча жиләге.

Калий

Калий үсемлекләрдә аксым алмашы өчен кирәк. Калий житмәсә, алар углекислоталы газны үзләштерә алмый, үсемлекләр төрле чирләргә бик тиз бирешә.

Чәчәк атучы үсемлекләр калийга аеруча мохтаж.

Калий житешмәсә, үсемлекләр чәчәк атмый, яңа чыккан яфраклар вагая,

караңгы яшел төскә керә, очлары һәм чит-читләре корый, бик актив төстә ян тармаклар үсә башлый. Сабаклар нечкәрә, тиз сынучанга әйләнә. Калий житешмәгәндә күзәнәкләрдә аммиак туплана, бу исә үсемлекнең төрле гөмбә чирләренә каршы иммунитетын киметә. Киресенчә, туфрак калийга кирәгеннән артык бай булса, яңа яфраклар вагая, яфрак жепселләре беленеп тора, очлары кызарып чыга, аскы яфраклар жыерчыклана, аларда көрән таплар барлыкка килә. Калий артык булганда, тамыр очлары да корый.

Калийлы ашламалар: хлорлы калий (моны туфракка фәкәт көз көне генә кертергә ярый), күкертле калий, калий селитрасы, калийлы магнезия, агач көле.

Калий көнбагыш, бәрәңге, тамыразык культураларга бигрәк тә кирәк. Ашламаларны туфракка аерым-аерым түгел, бергә дә кертергә була. Андый ашламалар катлаулы ашлама дип атала. Иң популярлары: аммофос (составында азот һәм фосфор), азофоска (азот, фосфор һәм калийлы).



Кучкар. Шактый катлаулы, мәшәкәтле, вакыйгаларга бай ай булырга охшаган. Эшегезнең нәтижәсен озак көтәргә туры килер. Алай да ай ахырына таба хәл берәз үзгәрәп, сезгә дә иркен суларга мөмкинлек туар.



Үgezboza. Перспективалы һәм уңышлы ай. Кызыклы вакыйгалар да көтелә. Иң зур уңышларыгыз эшегез белән бәйле. Бу айда башланган дуслык нык булып, озакка барыр.



Иgezäklär. Бик көчле энергия агымын тоярысyz. Тормышыгызга ниндидер кызыклы яңалык һәм җиңеллек килеп керер. Күптәнге хыялларыгызны чын итәр өчен уңайлы форсат чыгар.



Кысла. Тормышыгызның хисләргә бай, романтик чорына керәсез. Ниндидер яңа хоббиегыз барлыкка килеп, киләчәктә яхшы гына табыш китерә башларга мөмкин. Ижади сәләтегез ачылуы ихтимал.



Арыслан. Ял кирәк, дигәнгә көлеп кенә карамагыз. Ял тәнгә генә түгел, җанга да мөһим. Моңарчы чишелеше юк кебек тоелган катлаулы мәсьәләләргә планеталарның уңай йогынтысы тәэсирендә җиңел генә хәл итеп куя алырсыз.



Сəmbelä. Үзегездә моңарчы булмаган көч тоярысyz. Гомерегезнең бу чорын файдалы эшләргә сарыф итәргә тырышыгыз, кирәкмәгәнгә көчегезне әрәм итмәгез. Планнарда берникадәр үзгәрешләр кертергә туры килүе бар.



Бизмән. Айның беренче яртысы идеяләргә тормышка ашыру өчен шәп вакыт. Бу чорда планеталар тормышның бар өлкәсенә дә уңай йогынты ясарлык итеп урнашкан. Шәхси тормышта да, эштә дә, акча агынан да проблемалар булмас.



Čayan. Үзегезгә – ышаныч, шәхесегезгә куйган бәягез артыр. Ай башы ниндидер вакыйга белән истә калыр. Игътибар үзәгендә булырсыз. Каядыр чакыру алырсыз: бу эшлекле сәфәр дә, күптән күрешмәгән туганыгызга кунакка бару да булырга мөмкин.



Укчы. Тормышыгыз аттракционны хәтерләтә. Үргә менүләр дә, түбән төшүләр дә булып. Көтелмәгән вакыйгалар, очрашулар, гел бертөсле генә аккан тормышыгызда үзгәрешләр – бу айда барысы да булып.



Кəžämөгез. Быелның иң нәтижәле ае дисәң дә була. Эштә дә, шәхси тормышта да көтелмәгән уңыш елмаер. Коллективта хөрмәт казанырсыз. Моңарчы күрелмәгән потенциалыгыз ачылып.



Сукояр. Яңа мөмкинлекләр һәм шәхси үсеш ае. Айның беренче яртысы очрашулар, эшлекле сәфәрләр белән узар. Күңелегезне күтәрә торган күңелле вакыйгалар көтелә. Уңышка тизрәк ирешәм дип, вакыйгаларны ашықтырмагыз.



Балык. Ай башында берникадәр киеренкелек күзәтелер. Тынычлык яратучы «балык»лар ыгы-зыгыны авыррак кичерә. Четерекле мәсьәләне хәл иткәндә эчке тавышыгызны тыңлагыз, ул ялгышмас.

Гөлсем Исәнгулова (10.06.1938) – Татарстанның һәм Башкортстанның халык артисты.

Башкортстанның Мәләвез районы, Дәүләткол авылында туа. 7 яшьлек یتим кызны (әтисе сугышта хәбәрсез югала, әнисе нахакка утыртылган 17 яшьлек кызын коткарырга киткән җиреннән эзсез гаип була) әнисенәң абыйсы СынTIMER үзенә ала. Соңрак Уфадагы балалар йортына элэгә. Уфаның опера-балет театры алар яшәгән бинага якин гына. Жае чыкса, шунда йөгегә булачак актриса. Артист Рәфкат Фәйзи Мәскәүдә театр училищесына татар яшьләре җыюларын әйтмәсә, мөгаен, Гөлсем Исәнгулова дигән актрисаны белмәс тә идек. Аны тамашачыга А. Муисның «Кануннан тыш» спектаклендә Корри роле таныта. «Ташкыннар»да – Зәмзәмбану (Т. Гыйззәт), «Миркәй белән Айсылу»да – Айсылу (Н. Исәнбәт), «Ай тотылган төндә» – Шәфәкь, «Кол Гали»дә – Энжебикә (Н. Фәттаһ)... бу ул башкарган рольләргәң бары берничәсе генә.

Ольга Прокофьева (20.06.1963) – Россиянең атказанган артисты.

Одинцово шәһәрендә туа. Мәктәпне тәмамлаган елны театр институтына укырга керә алмый – баллары җитми. Бер ел телевидениедә бухгалтер булып эшли, аннан теләгенә ирешә – ГИТИСка укырга керә, Андрей Гончаров һәм Марк Захаровлар курсына укый. Институтны тәмамлаган елны Гончаров аны Маяковский театрына, ә Захаров «Ленком»га чакыра. Ул «Маяковский»ны сайлый һәм бүгенгәчә шушы театрда эшли.

Беренче зур ролен 1991 елда «Униженные и оскорбленные» фильмында уйный. 2004 елдан «Моя прекрасная няня» сериалында – Жанна Аркадьевна ролендә. «Россия-1» каналында «Субботний вечер» тапшыруын әзерли.

Кэти Бэйтс (28.06.1948) – актриса, режиссер, «Оскар», «Эмми», ике «Алтын глобус» премияләре лауреаты.

АКШта Мемфис шәһәрендә туа. Мәктәпне тәмамлап, Даллас шәһәрендә «Көнъяк методик университет»та белем ала. 1970 елны Нью-Йоркка күченә. Тагын бер елдан аны «Отрыв» фильмында уйнарга чакыралар. 1973 елдан театрда эшли. Танылу аңа 1990 елда Роб Райнерның «Мизери» фильмында Энни Уилкс ролен башкарганнан соң гына килә. Бу роле өчен ул «Оскар» һәм «Алтын глобус» премияләренә лаек була. Шул ук елны аны «Жареные зеленые помидоры» фильмында уйнарга чакыралар. Актриса әле дә эш белән мәшгуль, узган ел «Вражда» сериалында катнаша.



Татарстан

Россия

Чит иләр

июнь дә кабынган йолдызлар



ШАМОТНЫН БӘЛЛҮР ЧЫНЫ

Керамика, балчыктан төрле әйберләр ясау шәрык сәнгатендә төп урынны алып тора. Күп гасырлар элек үк инде мәчет манаралары осталарның кулдан ясалган керамик плиткалары белән бизәлгән, алар чыннан да тирә-якка якты нур чәчеп торган.

Балчыктан төрле әйберләр ясау ирләр эше саналган. Сәнгать әсәрләре генә иҗат итеп калмыйча, киң таралган балчык савытларны да ирләр ясаган. Изгеләрдән-изге бу эшкә хатын-кызларны якын да җибәрмәгәннәр.

Нәзирә Кузиева – керамикадан югары сәнгать әсәрләре ясауның чын остасы. Сәнгать юнәлешендә югары белем алгач, Нәзирә рәсем сәнгате буенча китми, аны ниндидер башка юнәлеш – сәнгатьнең тоеп, кулга тотып була торган үзгә һәм катлаулы төре үзенә җәлеп итә. Студент чагында ук ул керамика белән мавыга башлый. «Йомшак, ничек теләсәң, шулай әвәләнә торган балчык жылысы минем жанда музыка тудыра. Керамист эшендә иң кызыгы – формасыз балчык массасын кулга алуга, останың тырышлыгы, жылы энергетикасы, бай хыялы аны сәнгать әсәре дәрәжәсендәге матур әйбергә әйләндерә. Аңа сезнең мәхәббәт тә күчә. Бу үзе могҗиза түгелмени?» – ди ул.

Нәзирә ханымның фатирсы – үзенә бер сәнгать салоны. Шунда ук остаханә урнашкан. Диварлары – балалары ясаган рәсемнәр, профессиональ рәссамнар картиналары белән бизәлгән. Балчыктан ясалган искиткеч эшләнмәләр таң калдыра, мондый гажәеп матурлыкны минем әле моңарчы беркайда күргәнем юк иде. Әти-әнисенең фотолары... Нәзирәнең әнисе Рауза Нигъмәт кызы Хәлимова 1924 елда Бохарада туган, ул – танылган татар зыялылары нәселеннән.

Нәзирә Кузиева – харизмалы, мөлаем, үзенә һәм әйләнә-тирәдәгеләренә карата бик таләпчән иҗатчы. Үз стиле, үз йөзе бар. Аның эшләре – исеме билгеле музейлар һәм картиналар галереялары җыелмалары арасында.

Һәрнәрсәдән гүзәллек эзләуче, кабатланмас керамик формалар тудыручы үзенчәлекле рәссамның иҗаты да ярату, якты уйлар белән өртелгән. Үзенә бер җиңеллек, гажәеп сыгылмалылык, образлылык, детальләренң нәфислегә күзгә ташлана. Шуңа ук вакытта ул иҗатны көнкүреш бөтенлегә, оригинальлек, экспрессивлык, эзләнүләр һәм экспериментлар дип тә карап була.


Бохарада туып-үссә дә, милләте татар аның. Кеше үзе туган җиргә тамырлары белән бәйләнгән була. Шуңа күрә эшләрендә Үзбәкстан һәм Татарстан мотивлары еш чагыла.

– Мин шамотны яратып кулланам. Утка чыдам бу төр балчык борынгы заманнарда ук су, ярма саклый торган савытлар ясау өчен файдаланылган.

Үзбәкстанда узган Татарстан Республикасы мәдәнияте көннәрендә Президент Рөстәм Миңнеханов та Нәзирә Кузиева эшләре белән кызыксынды. Шамоттан эшләнгән Сөембикә аеруча игътибарын җәлеп итте.


Омар Хәйям дә балчыкның гажәеп көче турында шактый язган. Шәрыкта шундый риваять яши. Үлгәннән соң җан чыгып китә, ә гәүдә җиргә тапшырыла. Яхшы кешенең энергиясе дә башкача була икән. Ул җир астында тупланып, вакытлар үткәч, балчык аша осталар иҗатына әйләнеп кайта, ди. Балчыктан ясалган бер үк төрле чүлмәкләр менә ни өчен төрлесе төрле авазлар чыгара: берсе зыңлый, икенчесе чыңлый...

Рәмзия КАШАПОВА



НЭЗИРЭ КУЗИЕВА

Языл һәм телевизор от!



1

Языл

25.06.2018 кадәр
«ТАТМЕДИА» акционерлык
жәмгыятең кимендә
3 басмасына языл
(акциядә катнаша торган
басмалар
белән tatmedia.ru
сайтында таныша
аласың)

2

Жибәр

язылу квитанцияләренә
күчермәсен «Акция»
билгесе белән түбәндәге
адреска жибәр (телефон
номерыңны күрсәтергә
онытма): 420066,
Казан шәһәре,
Декабристлар урамы, 2
яки podpiska@tatmedia.ru

3

От

Телевизор,
фотоаппарат һ.б.
бүләкләр!

Акцияне үткөрү вакыты: 16.05.2018–20.09.2018

Акция турында тулырак – tatmedia.ru сайтында

Оештыручысы – «ТАТМЕДИА» акционерлык жәмгыяте

Белешмәләр өчен телефон: (843) 222-09-84 өстәмә номер – 1261

16+
Реклама